

സത്യജ്വാല

മാസിക

അന്ധാരണ സിന്ധു
പ്രത്യേക പതിപ്പ്



'അല്മായ ശബ്ദം' ബ്ലോഗ് സന്ദർശിക്കാൻ : www.almayasabdam.blogspot.in
'അല്മായ ശബ്ദം' വെബ്സൈറ്റ് സന്ദർശിക്കാൻ : www.almayasabdam.com

സത്യജ്വാല മാസിക

കേരളകത്തോലിക്കാ സഭാനവീകരണപ്രസ്ഥാനം (KCRM) ഒരുക്കുന്ന സാമൂഹിക ചർച്ചാവേദി

ഡിസംബർ 2014

പുസ്തകം 2

ലക്കം 10

രചനകൾ അയയ്ക്കാൻ :

എഡിറ്റർ

ജോർജ്ജ് മുലേച്ചാലിൽ

വള്ളിച്ചിറ പി.ഒ. കോട്ടയം-686574

ഫോൺ: 9497088904

e- mail: geomoolle@gmail.com

വരിസംഖ്യ അയയ്ക്കേണ്ട വിലാസം:

സി.വി.സെബാസ്റ്റ്യൻ മൂട്ടുശ്ശേരിൽ

സർക്കുലേഷൻ മാനേജർ, 'സത്യജ്വാല'

ആർപ്പൂക്കര ഊസ്റ്റ് പി.ഒ., കോട്ടയം- 686008

ഫോൺ: 9496128188

ബാങ്ക് : S B T, Pala Branch

A/c No. 67117548175

A/c Name: Kerala Catholic Church

Reformation Movement

IFSC Code: SBTR0000120

അതിരായശബ്ദം ബ്ലോഗ്: www.almayasabdam.blogspot.in

ഈ ലക്കത്തിൽ


അസാധാരണ സിനഡ്: ഫ്രാൻസിസ് മാർപ്പാപ്പാ മുന്നോട്ടു തന്നെ, സഭയും മുഖക്കുറി	3
അസാധാരണ സിനഡ്- ഒരു അവലോകനം	
സക്കിയാസ് നെടുങ്കനാൽ	5
മാർപ്പാപ്പായുടെ സമാപനപ്രസംഗം	
പരിഭാഷ: ജോസഫ് നെടുങ്കനാൽ	12
സുമാൻ കോളേജ് വീണ്ടും സംഘർഷത്തിലേക്ക്	
റെജി തെളുപ്പം	15
'ദൈവജനത്തിന് ക്ഷമിക്കാനാകാത്ത വൈദികപാപങ്ങളെക്കുറിച്ച് മാർപ്പാപ്പാ	
പരിഭാഷ: സക്കിയാസ് നെടുങ്കനാൽ	17
അജപാലകർ വാതിൽക്കൽ മടിച്ചുനിൽക്കുന്നത് അപകടകരമെന്ന് മാർപ്പാപ്പാ	
.....	18
കുറ്റശാക്തീകരണങ്ങൾ- ഇടവകവികാരികളെക്കുറിച്ച് ക്രിമിനൽ കേസെടുക്കണം	
കേരളകത്തോലിക്കാ പാലസ്തീനീയർ	19
അനുഗമിക്കാൻ ആഹ്വാനം ലഭിച്ചവർ	
എസ്. ജെ. അനന്ത്	20
'ബെനഡിക്റ്റിന്റെ വെറുതെ വിട്ടതിനുകാരണം	
ഡി. എൻ. എ. ടെസ്റ്റ് - ഫാ. മാണി പുതിയിടം	21
വത്തിക്കാനിൽ കണിക്കൽപ്പെടാത്ത വൻനിധി!	
.....	22
'സർക്കാർ ഭരണഘടന അനുസരിക്കുക' - ജസ്റ്റിസ് കെ. ടി. തോമസ്	
കെ. ജോർജ്ജ് ജോസഫ്	23
'ശ്രീ. ഡൊമിനിക സാവിത്രോ'	
കെ. കെ. ജോസ് കണ്ടത്തിൽ	25

അപഹാസ്യമായ തീരുമാനം

ലൂക്കോസ് മാത്യു കെ.	27
വംശശുദ്ധിക്കായി ആഹ്വാനം ചെയ്യുന്നത് മതിനിന്ദ!	
'ജോർജ്ജ് ജെ. പുഴിക്കാല	28
'എറണാകുളം- അങ്കമാലി അല്മായസംഗമവും സാമൂഹികനീതിയും	
.....	29
... കപ്പലിൽ നിർമ്മിച്ച ജംഗ്ഷൻ ഇല്ലാതാക്കി	
'തൃശ്ശൂർമാത്യു' വീണ്ടും!	30
.....	30
ഞാറയ്ക്കൽ കേസ്: കുറുമാറിയിട്ടുള്ള സിസ്റ്ററായ വക്കീൽനോട്ടീസിന് മറുപടി.	
അഡ്. ഡോ. ചെറിയാൻ, ഗുഡ്വുഡ്	31
'സി. ആൻസി മാത്യു കേരളത്തിന്റെ അഭിമാനം...!	
.....	32
റബ്ബർ വിലയിടിവിനെതിരെ പാലാരുപതയുടെ സപ്തദിന പ്രാർത്ഥനായജ്ഞം!	
.....	33
ക്രിസ്റ്റ്മസ് മെഗാക്വിസ്!	
റോഷൻ ഫ്രാൻസിസ്	34
മറിയക്കുട്ടിക്കേസിന്റെ ജനകീയ പുനർവിചാരണ	
ഇപ്പൻ	35

സത്യജ്വാല മാസിക

വരിസംഖ്യ	ഇൻഡ്യയിൽ	വിദേശത്ത്
ഒറ്റപ്രതി	15 രൂപ	70 രൂപ
ഒരു വർഷം	150 രൂപ	750 രൂപ
5 വർഷം	600 രൂപ	3000 രൂപ



[പേരുവയ്ക്കാത്ത രചനകൾ എഡിറ്ററുടേത്] [രചനകളിലെ അഭിപ്രായങ്ങൾ അതാത് രചയിതാക്കളുടേത്]

സത്യജ്ഞാപ

“സാത്താന്റെ കൂടിലത്രങ്ങളെ എതിർത്തു നിൽക്കാൻ ദൈവത്തിന്റെ എല്ലാ ആയുധങ്ങളും ധരിക്കുവിൻ. എന്തെന്നാൽ, നമ്മൾ മാംസത്തിനും രക്തത്തിനും എതിരായിട്ടല്ല, പ്രഭുത്വങ്ങൾക്കും ആധിപത്യങ്ങൾക്കും ഈ അന്ധകാരലോകത്തിന്റെ അധിപൻമാർക്കും സ്വർഗീയ ഇടങ്ങളിൽ വർത്തിക്കുന്ന തിന്മയുടെ ദുരാന്മാക്കൾക്കുമെതിരായിട്ടാണു പടവെട്ടുന്നത്. അതിനാൽ, ദൈവത്തിന്റെ എല്ലാ ആയുധങ്ങളും ധരിക്കുവിൻ” (എഫേ. 6: 11-12).

മുഖക്കുറി

അസാധാരണ സിനഡ്: ഫ്രാൻസിസ് മാർപ്പാപ്പാ മുന്നോട്ടുതന്നെ, സഭയും

സഭാചരിത്രത്തിൽ വഴിത്തിരിവിലുണ്ടായ ഒരു സുപ്രധാന ഏട് വിരചിച്ചുകൊണ്ടാണ്, ഇക്കഴിഞ്ഞ ഒക്ടോബറിൽ വത്തിക്കാനിൽ നടന്ന അസാധാരണ സിനഡ് സമാപിച്ചത് എന്നു വിലയിരുത്താമെന്നു തോന്നുന്നു. ഇടുങ്ങിയ യാഥാസ്ഥിതിക നിലപാടുകളിൽനിന്നും സമീപനങ്ങളിൽനിന്നും സഹസ്രാബ്ദങ്ങളായി മാറാനാകാതെ, കല്ലിച്ചുചലനശേഷിയറ്റു കിടക്കുകയായിരുന്ന സഭാഗാത്രത്തിനുമേൽ, സഭാതലവനായി അവരോധിക്കപ്പെട്ട നിമിഷമുതൽ വിവേകത്തിന്റെയും അതിൽ നിറഞ്ഞുനിന്ന മനുഷ്യസ്നേഹത്തിന്റെയും തൈലം പുരട്ടുകയായിരുന്നു, ഫ്രാൻസിസ് മാർപ്പാപ്പാ. അതിനു തന്നെ പ്രാപ്തനാക്കാനാവശ്യമായ ദൈവികശക്തിക്കുവേണ്ടി എല്ലാവരിൽനിന്നും പ്രാർത്ഥന അർത്ഥിച്ചുകൊണ്ട് അദ്ദേഹം ആരംഭിച്ച ഈ കായകല്പചികിത്സയുടെ ആദ്യ വിലയിരുത്തൽമുഹൂർത്തമായി വേണം, ദമ്പതികളെയും അത്യാപ്രതിനിധികളെയുംകൂടി പങ്കെടുപ്പിച്ചു നടത്തിയ ഈ അസാധാരണ സിനഡിനെ കാണാൻ. ദൈവകോപമുണ്ടാകുമെന്ന ഭയപ്പാടിൽ, പറയാൻപോയിട്ട് ചിന്തിക്കാൻപോലും അറച്ചുനിന്നിരുന്ന മനുഷ്യന്റെ-കുടുംബത്തിന്റെയും-ലൈംഗികച്ചേരുവയുള്ള ജീവൻപ്രശ്നങ്ങളെ തുറന്ന ചർച്ചയ്ക്കുവിയേയമക്കാൻ ഈ സിനഡിനെ മാർപ്പാപ്പാ തയ്യാറാക്കി എന്നതും, അതിന്റെ ആർജ്ജവത്തിൽ ഒട്ടുവളരെപ്പേർ അപ്രമാദിത്വത്തിന്റെ വെള്ളതേച്ച ഇടുങ്ങിയ നിലപാടുകളിൽനിന്നു പുറത്തുവരാൻ തയ്യാറായി എന്നതും കത്തോലിക്കാസഭയിൽ വരാൻപോകുന്ന ഒരു വമ്പിച്ച മാറ്റത്തിനു നാദികുറിക്കുന്നു. സഭയിൽ ഒരു മാറ്റം അസാധ്യമെന്നു കരുതി അലംഭാവം പുണ്ടുനിന്നിരുന്ന വിശ്വാസി സമൂഹത്തിൽ, മാറ്റം സാധ്യമാണ് എന്ന ഒരു പുതുചിന്തയുടെ ശുഭതരംഗങ്ങൾ പടർന്നു തുടങ്ങിയിരിക്കുന്നു. സഭാശരീരത്തിൽ ജീവൻ അവശേഷിക്കുന്നുണ്ടെന്നും, വലിഞ്ഞുതുറുകിനിന്ന പേശികൾ അയഞ്ഞ് അതു ചലനശേഷി വീണ്ടെ

ടുത്തു തുടങ്ങിയിരിക്കുന്നുവെന്നും തെളിയിച്ചിരിക്കുന്നു. ഈ അസാധാരണ സിനഡ്. ആരും മാർപ്പാപ്പായുടെ ‘യെസ് മാൻ’ ആകാതെ നടത്തിയ, സിനഡ്ചർച്ചകൾ അതാണു കാണിക്കുന്നത്.

ആധുനികകാലത്ത് കത്തോലിക്കാസഭ നേരിട്ടുകൊണ്ടിരിക്കുന്ന ഏറ്റവും വലിയ പ്രശ്നം, ആളുകൾ വലിയതോതിൽ സഭ വിട്ടുപോകുന്നു എന്നതാണ്. മാറുന്ന കാലത്തിനും ചിന്താഗതികൾക്കുമനുസരിച്ചു ജീവിക്കേണ്ടിവരുന്ന മനുഷ്യരെ ഉൾക്കൊള്ളാൻ യാഥാസ്ഥിതികനിലപാടുകൾ കർക്കശമായി വച്ചുപുലർത്തുന്ന സഭയ്ക്കു കഴിയാതെ പോകുന്നതാണ് ഈ ‘പുറംപോക്കി’ന്റെ അടിസ്ഥാന കാരണമെന്ന് അല്പമാലോചിച്ചാൽ ആർക്കും കണ്ടെത്താനാകും. സഭയുടെ ആധികാരികവ്യാഖ്യാനങ്ങൾക്കും നിലപാടുകൾക്കുമെതിരായിവരുന്ന സകലതിനെയും പാപം എന്നു നിർവ്വചിച്ചിട്ട്, പൂർണ്ണമായും അതിൻപ്രകാരം ജീവിക്കാത്തവരെയും വ്യത്യസ്താഭിപ്രായക്കാരെയും ‘പാപി’ എന്നു മുദ്രകുത്തി സഭയിൽനിന്നു പുറന്തള്ളി അവരുടെ വ്യക്തിജീവിതവും സാമൂഹികജീവിതവും ആദ്ധ്യാത്മികജീവിതവും ദുഷ്കരമാക്കുന്ന സമീപനമാണ് നൂറ്റാണ്ടുകളായി സഭ സ്വീകരിച്ചുപോരുന്നത്. മനുഷ്യത്വവിരുദ്ധമായ ഈ ക്രൂരസമീപനത്തിൽനിന്നും പാപികളെ തേടിവന്ന യേശുവിന്റെ സ്നേഹസമീപനത്തിലേക്കു സഭയെ മാനസാന്തരപ്പെടുത്താനും അങ്ങനെ എല്ലാ പാപികളെയും ഉൾക്കൊള്ളാനുള്ള ഹൃദയവ്യാപ്തി സഭയ്ക്കു നേടിക്കൊടുക്കാനുമുള്ള മഹായജ്ഞത്തിനാണ് ഫ്രാൻസിസ് മാർപ്പാപ്പാ തുടക്കമിട്ടിരിക്കുന്നത്. “ഒരു സ്വവർഗ്ഗപ്രണയിയെ കാണുന്ന ദൈവം അവന്റെ അസ്തിത്വത്തെ അംഗീകരിക്കാതിരിക്കുമോ?” എന്നദ്ദേഹം ചോദിക്കുന്ന

തിന്റെ സാരമതാണ് (കാണുക, 'സത്യജാല' 2013 ഒക്ടോ. ലക്കം, പേജ് -6). വിവാഹജീവിതം അലസിപ്പോയവരുടെയും വിവാഹമോചിതരുടെയും പുനർവിവാഹം നടത്തിയവരുടെയും ഗർഭച്ഛിദ്രം നടത്തേണ്ടിവന്നവരുടെയുമൊക്കെ കാര്യവും അതുപോലെയാലേ; അവരെയൊക്കെ 'പാപികൾ' എന്നു വിളിക്കാൻ നാമാമാണ്, എന്നിങ്ങനെയുള്ള സ്നേഹമസൃണമായ ചിന്തകളാണ് അദ്ദേഹം യുക്തിപൂർവ്വം സഭയിലേക്കിട്ടുകൊടുത്തത്. അതേത്തുടർന്നാണ്, മർമ്മപ്രധാനമായ ഈ വിഷയങ്ങളെല്ലാം കടന്നുവരുന്നതും സഭയുടെ അടിസ്ഥാനഘടകവുമായ ആധുനിക കുടുംബത്തെത്തന്നെ വിഷയമാക്കിക്കൊണ്ട്, ഇപ്രകാരമൊരു സിനഡ് അദ്ദേഹം വിഭാവനംചെയ്തത്.

സിനഡിനു മുന്നൊരുക്കമായി, വിവാഹത്തെക്കുറിച്ചും കുടുംബജീവിതത്തെയുമൊക്കെപ്പറ്റിയുള്ള വ്യത്യസ്താഭിപ്രായങ്ങൾ ജനങ്ങളിൽനിന്നു സമാഹരിക്കുന്നതിനുവേണ്ടി വിശദമായൊരു കുടുംബസർവ്വേ രൂപതാതലങ്ങളിൽ നടത്തുവാൻ, വ്യക്തമായ മാർഗ്ഗനിർദ്ദേശങ്ങളും ചോദ്യാവലിയും നൽകി, മുഴുവൻ രൂപതാഭ്യക്ഷന്മാരെയും അദ്ദേഹം ചുമതലപ്പെടുത്തുകയുമുണ്ടായി. ആധികാരികസഭ വിശ്വാസികളോട്, 'നിങ്ങളെന്തു ചിന്തിക്കുന്നു; തുറന്നു പറയൂ' എന്ന് ചരിത്രത്തിലാദ്യമായി ആവശ്യപ്പെട്ട സന്ദർഭമായിരുന്നു ഇത്. (ലോകമെമ്പാടുമുള്ള രൂപതാഭ്യക്ഷന്മാർ മാർപ്പാപ്പാതങ്ങളെ ഏല്പിച്ച ചുമതല നിറവേറ്റുകയും വിശ്വാസികൾ ആവേശപൂർവ്വം അതിൽ പങ്കാളികളാകുകയും ചെയ്തെങ്കിലും, ഭാരതമെത്രാന്മാർ ഒന്നടങ്കം ഈ കുടുംബസർവ്വേയോടു നിസ്സഹകരിക്കുകയാണുണ്ടായത് എന്നിവിടെ ഓർക്കേണ്ടതുണ്ട്. ഇതേ സമീപനം കൊണ്ടുതന്നെയായിരിക്കാം, ഈ സിനഡിൽ പങ്കെടുക്കാൻ ഇന്ത്യയിൽനിന്ന് ഒരു അത്മായപ്രതിനിധിപോലും ഇല്ലാതെപോയതും.) അങ്ങനെ, ജനങ്ങളെ തട്ടിയുണർത്തിയും അവരുടെ അഭിപ്രായങ്ങളെ മാനിച്ചും അവയെല്ലാം ക്രോഡീകരിച്ചും കഴിയുന്നത്ര ഗൃഹപാഠം ചെയ്തിട്ടാണ് ഈ അസാധാരണ സിനഡിന് മാർപ്പാപ്പാ തിരശീല ഉയർത്തിയത്.

പ്രാരംഭമായി നടത്തിയ കുർബാനയ്ക്കിടെ വായിച്ച സുവിശേഷഭാഗങ്ങൾ വിശദീകരിച്ചുകൊണ്ടു നടത്തിയ ലഘുപ്രസംഗംപോലും അദ്ദേഹത്തിന്റെ മഹത്വവും ഹൃദയാവർജ്ജകതയും വിളിച്ചോതാൻ പോരുന്നതായിരുന്നു എന്നു പറയാതെ വയ്യ. മുന്തിരിത്തോട്ടത്തിന്റെ ഉടമയെ, അദ്ദേഹത്തിന്റെ പുത്രനെവരെ കൊന്നുവഞ്ചിച്ച തോട്ടം സൂക്ഷിപ്പുകാരുടെ ഉപമയെ ഒരു മുഖക്കണ്ണാടിയാക്കി, താനുൾപ്പെടുന്ന മുഴുവൻ സിനഡംഗങ്ങളു

ടെയും നേർക്കു തിരിച്ചുവയ്ക്കുകയാണദ്ദേഹം ചെയ്തത്. ഈ തോട്ടംസൂക്ഷിപ്പുകാർ യഥാർത്ഥത്തിൽ പ്രതിനിധാനംചെയ്യുന്നത്, ദൈവത്തിന്റെ സഭയുടെ സൂക്ഷിപ്പുകാരായ മുഖ്യപുരോഹിതനെയും സഹമുപ്പന്മാരെയുമാണെന്ന് ആത്മവിമർശനപരമായി ചൂണ്ടിക്കാട്ടിക്കൊണ്ട് സഭയുടെ ഇന്നത്തെ അവസ്ഥയ്ക്കു പിന്നിലുള്ള യഥാർത്ഥ കാരണത്തിലേക്കു വെളിച്ചംവീശിയതിനെ ഔചിത്യപൂർണ്ണമെന്നേ ആർക്കും വിശേഷിപ്പിക്കാനാവൂ. സമ്പത്തിനോടും അധികാരത്തോടുമുള്ള ആർത്തി ദുഷ്പൗരോഹിത്യത്തിനു കാരണമാകുമെന്നും, അവരാണ് മനുഷ്യരുടെ ചുമലിൽ ദുർവ്വഹമായ ചുമടുകൾ കയറ്റിവയ്ക്കുന്നതെന്നും അദ്ദേഹം തുടർന്നു പറഞ്ഞു. നാം ഈ ആർത്തിയുടെ പ്രകോപനത്തിൽ അകപ്പെട്ടു പോകുന്നപക്ഷം, ദൈവരാജ്യത്തിന്റെ ഫലം പുറപ്പെടുവിക്കാൻ പ്രാപ്തരായ ദൈവജനത്തിന്റെ രൂപീകരണമെന്ന ദൈവികസ്വപ്നം വീണ്ടും തകർക്കപ്പെടുകയാവും ഫലം. അങ്ങനെ സംഭവിക്കാതിരിക്കാൻ മനസ്സിനെ യേശുക്രിസ്തുവിൽ ഊന്നി നിർത്തണമെന്നും, വിജ്ഞാനത്തിനപ്പുറം ജ്ഞാനത്തിലേക്കുയർന്ന് സ്വതന്ത്രമായും സർഗ്ഗാത്മകതയോടുകൂടിയും സിനഡിൽ സജീവഭാഗഭാഗിത്വം വഹിക്കണമെന്നും അഭ്യർത്ഥിച്ചുകൊണ്ടവസാനിപ്പിച്ച അദ്ദേഹത്തിന്റെ വാക്കുകൾ പോസീറ്റീവ് ഊർജ്ജത്തിന്റെ വലിയൊരു തരംഗംതന്നെ അവിടെ സൃഷ്ടിച്ചിട്ടുണ്ടാകണം.

ആധുനികകാലത്തു കാണപ്പെടുന്ന വിവിധ തരം വിവാഹബന്ധങ്ങളെയും കുടുംബജീവിതരീതികളെയും എങ്ങനെയാണു സഭ മനസ്സിലാക്കേണ്ടത് എന്ന വിവാദവിഷയത്തിൽ വിശദമായ ചർച്ചകൾ നടന്നു എന്നു റിപ്പോർട്ടു ചെയ്യപ്പെടുന്നു. ഗർഭനിരോധന-കുടുംബാസൂത്രണോപാധികളുടെ ഉപഭോഗക്കാൾ, ആഫ്രിക്കൻ രാജ്യങ്ങളിൽ നിലനിൽക്കുന്ന ബഹുഭാര്യത്വസമ്പ്രദായം പുലർത്തുന്നവർ, വിവാഹം കഴിക്കാതെ കുടുംബമായി ജീവിക്കുന്നവർ, ഒന്നിച്ചു ജീവിക്കുന്ന സ്വവർഗ്ഗാനുരാഗികൾ, ഗർഭച്ഛിദ്രം നടത്തിയവർ, പുനർവിവാഹം നടത്തിയ വിവാഹമോചിതർ... എന്നിങ്ങനെ സഭ അകറ്റിനിർത്തിയിരിക്കുന്നവർ നേരിടുന്ന സാമൂഹികവും ആദ്ധ്യാത്മികവുമായ വെല്ലുവിളികളെയും പ്രശ്നങ്ങളെയുംകുറിച്ചും അവരോടു സഭ സ്വീകരിക്കേണ്ട സമീപനം സംബന്ധിച്ചും പാരമ്പര്യവാദികളുടെ പക്ഷത്തുനിന്നും ഉദാരമതികളുടെ പക്ഷത്തുനിന്നും ശക്തമായ വാദങ്ങളും പ്രതിവാദങ്ങളും സിനഡിലുയരുകയുണ്ടായി. അത്തരക്കാരെ സഭ സ്വീകരിച്ചുപോകിക്കരുതെന്നും കൂദാശാജീവിതം അനുവദിക്കരുതെ

(ശേഷം പേജ് 9-ൽ വായിക്കുക)



അസാധാരണ സിനഡ്: ഒരു അവലോകനം

സക്കറിയാസ് നെടുങ്കനാൽ

തന്നെ അതുതാപേക്ഷിതമായിത്തീർന്നിരിക്കുന്നു. അങ്ങനെയൊരു അഴിച്ചുപണിക്കു തുടക്കം കുറിക്കാൻ വേണ്ടിയാണ് ഫ്രാൻസിസ് മാർപ്പാപ്പ 2013 ഒക്ടോബറിൽ, ഒരു അസാധാ

‘എന്റെ ദൈവം കത്തോലിക്കാ മതത്തിന്റെ ദൈവമല്ല’ എന്ന വാക്കുകളിലൂടെയാണ് തന്റെ നേതൃത്വം സഭയിൽ അനന്യമാണെന്ന് ഫ്രാൻസിസ് മാർപ്പാപ്പ തെളിയിച്ചത്. ഇതുവരെ മറ്റൊരു പോപ്പിനും, ജോൺ ഇരുപത്തിമൂന്നാമനു പോലും, കത്തോലിക്കാ മേൽക്കോയ്മയ്ക്കും അസഹിഷ്ണുതക്കുമെതിരെ ഇത്തരമൊരു ഹൃദയവിശാലത പ്രകടിപ്പിക്കാനുള്ള ചങ്കുറ്റം ഉണ്ടായില്ല. അതിലൂടെ അദ്ദേഹം പറഞ്ഞത് അനേകം കാര്യങ്ങൾ ഒരുമിച്ചാണ്. ഒന്ന്, കത്തോലിക്കരുടെ ദൈവസങ്കല്പം വളരെ സങ്കുചിതമാണ്. പരാശക്തിയായ ദൈവത്തെ

കത്തോലിക്കാ മതാനുയായികൾ ഇന്നു കാണുന്നതുപോലെ സ്വപക്ഷാനുഭാവിയായി കണ്ടാൽ പോരാ. രണ്ട്, വിശ്വാസികളുടെ ദൈവസങ്കല്പം മാറേണ്ടതാണെങ്കിൽ, ആ ദൈവത്തെ ആരാധിക്കുന്ന രീതിയിലും മാറ്റം ആവശ്യമാണ്. മൂന്ന്, അങ്ങനെയെങ്കിൽ ഇന്നത്തെ മതസംവിധാനവും അതിന്റെ ഭരണക്രമവും മാറ്റം ആവശ്യപ്പെടുന്നു.

നാല്, തെറ്റായ ഒരു ദൈവസങ്കല്പത്തിൽ ഊന്നിയുള്ള വിശ്വാസസംഹിതയിൽ ഉറച്ചു നിന്നുകൊണ്ട് അതിനെ മനുഷ്യരുടെയിടയിൽ പ്രചരിപ്പിക്കാൻ സഭ ചെയ്തുകൊണ്ടിരുന്ന പ്രവർത്തനങ്ങളിൽ പാളിച്ചകളും പോരായ്മകളും അനീതിയും ഉണ്ടായിരുന്നുവെന്ന് സ്വയം അംഗീകരിച്ച് അവയ്ക്കെല്ലാം ആവശ്യമായ തിരുത്തൽ പ്രക്രിയകൾ കൈക്കൊള്ളുകയും തീർത്തും തെറ്റായിരുന്ന നടപടികൾ ഉടൻടി ഉപേക്ഷിക്കുകയും വേണം. ചുരുക്കിപ്പറഞ്ഞാൽ, സഭയിൽ ഒരു സമഗ്രമായ പരിവർ



തികച്ചും യാഥാസ്ഥിതികരായ മുൻ മാർപ്പാപ്പമാരുടെകീഴിൽ, കെട്ടിക്കിടക്കുന്ന ഒരു ജലാശയം പോലെ വിഷലിപ്തമായിത്തീർന്നിരിക്കുന്ന സഭയിൽ സമഗ്രമായ ഒരു ശുദ്ധീകരണം അതിന്റെ ഏറ്റവും അടിസ്ഥാനഘടകത്തിൽ, അതിന്റെ മൂലക്കല്ലിൽ, തുടങ്ങേണ്ടതുണ്ടെന്നും അത് ക്രിസ്തീയകുടുംബം ആണെന്നുമുള്ള ലളിതമായ കണ്ടെത്തലായിരുന്നു അതിനു പിന്നിൽ.



രണ സിനഡ് ഒരു വർഷത്തിനുശേഷം കൂടാൻ തീരുമാനിച്ചതായി പ്രഖ്യാപിച്ചത്.

അതിന്റെ സാക്ഷാത്ക്കാരത്തിന് മാർപ്പാപ്പാ മുന്നോട്ടുവച്ച പ്രധാന നിബന്ധനകൾ ഇവയായിരുന്നു: അങ്ങേയറ്റത്തെ സുതാര്യത, പക്ഷതയുള്ള അല്മായരെ ഉൾപ്പെടുത്തിക്കൊണ്ടുള്ള ചിന്താബാങ്കുകൾ, സഭാപൗരരോട് നേരിട്ടുള്ള ചോദ്യങ്ങളും അവയ്ക്ക് അവർ കൊടുക്കുന്ന ഉത്തരങ്ങൾ എളിമയോടെ ശ്രദ്ധിച്ചുകേൾക്കാൻ മെത്രാന്മാരുടെ ഭാഗത്തുനിന്നുണ്ടാകേണ്ട സന്നദ്ധതയും, താഴെത്തള്ളിൽ തുടങ്ങി ആരംഭിക്കേണ്ട സംവേദനക്ഷമതയും തെറ്റുകൾ തിരിച്ചറിയാനും തിരുത്താനുമുള്ള പ്രബുദ്ധമായ മനോഭാവവും.

സിനഡിന്റെ പഠനവിഷയങ്ങളിൽ സഭയുടെ നിലനില്പിനും ശുദ്ധീകരണപ്രക്രിയയ്ക്കും ആധാരമായി ഫ്രാൻസിസ് മാർപ്പാപ്പാ കണ്ടത്, കുടുംബം എന്ന സംവിധാനത്തെയാണ്. എന്താണ് അതിനു കാരണം? തികച്ചും യാഥാസ്ഥിതികരായ മുൻ മാർപ്പാപ്പാമാരുടെകീഴിൽ, കെട്ടിക്കിടക്കുന്ന ഒരു ജലാശയംപോലെ വിഷലിപ്തമായിത്തീർന്നിരിക്കുന്ന സഭയിൽ സമഗ്രമായ ഒരു ശുദ്ധീകരണം അതിന്റെ ഏറ്റവും അടിസ്ഥാനഘടകത്തിൽ, അതിന്റെ മൂലക്കല്ലിൽത്തന്നെ, തുടങ്ങേണ്ടതുണ്ടെന്നും അതു ക്രിസ്തീയകുടുംബം ആണെന്നുമുള്ള ലളിതമായ കണ്ടെത്തലായിരുന്നു അതിനുപിന്നിൽ. ഇതിനർത്ഥം, ഈ മാർപ്പാപ്പായെ സംബന്ധിച്ചിടത്തോളം, സഭയെന്നാൽ അതിന്റെ അധികാരശ്രേണിയോ ആരാധനക്കുടായ്മകളോ അല്ല; മറിച്ച്, ഓരോ വിശ്വാസിയും അവന്റെ/അവളുടെ കുടുംബബന്ധങ്ങളും ആണ് എന്നതാണ്. തിരിച്ചറിയാൻ ആണ്. അതുകൊണ്ട് തുടക്കം കുടുംബത്തിൽത്തന്നെ ആയിരിക്കേണ്ടതുണ്ട്. ഈ കുടുംബമാകട്ടെ, ഇന്ന് വളരെ ആശങ്കാജനകമാകുംവിധം സങ്കീർണവും വൈവിധ്യമുള്ളതും ആയിക്കഴിഞ്ഞിരിക്കുന്നു. ഭാര്യയും ഭർത്താവും ഏതാനും കുട്ടികളും എന്ന ഒരു കാലത്തുണ്ടായിരുന്ന ധാരണയിൽനിന്ന് വ്യക്തന്, ഇന്ന് ആണും പെണ്ണും തമ്മിലുള്ള ഒത്തുജീവിതംപോലും ആകണമെന്നില്ല; അത് ആണും ആണും, അല്ലെങ്കിൽ പെണ്ണും പെണ്ണും ഒരുമിച്ചുള്ളജീവിതവും ആകാം എന്നുവരെ ആയിരിക്കുന്നു. അത്രയ്ക്കുള്ള സങ്കീർണതയെ ദഹിപ്പിക്കാൻമാത്രം മനോഭാവനയില്ലാത്ത മുതിർന്ന സഹപ്രവർത്തകരെക്കൂടി സ്വരൂപിപ്പിക്കുക എന്ന ഭഗീരഥപ്രക്രിയ പോപ്പിനെ അലട്ടിയിരുന്നു. അതുകൊണ്ടാണ് കുടുംബമെന്ന ആധുനിക പ്രതിഭാസത്തെപ്പറ്റി പഠിക്കാൻ ഒരു വർഷത്തോളം അനുവദിക്കേണ്ടിവന്നത്.

ഇതുവരെ ദൈവശാസ്ത്രപരമായും താന്ത്രികമായും, പച്ചയായ ജനജീവിതത്തെ പരിഗണിക്കാതെ, ഓരോരോ കാര്യങ്ങൾ എഴുതിപ്പിടിപ്പിക്കുകയായിരുന്ന സഭ. എന്നാൽ, ആധുനികകാലഘട്ടം നേരിടുന്ന പ്രശ്നങ്ങളിലേക്ക് ആഴ്ന്നിറങ്ങി, പരിഹാരത്തിനുകുന്ന വെളിച്ചം ജനങ്ങളിൽനിന്നു തന്നെ കണ്ടെത്തി

ക്കൊണ്ടേ ഇനി മുന്നോട്ടുപോകാനാവൂ എന്ന് ക്രാന്തദർശിയായ മാർപ്പാപ്പായ്ക്ക് അറിയാമായിരുന്നു. അതിന് ഒരു മാർഗ്ഗരേഖയും സമഗ്രമായ ഒരു ചോദ്യാവലിയും തയ്യാറാക്കി, അവയ്ക്കുള്ള ഉത്തരങ്ങൾക്കായി ജനങ്ങളിലേക്ക് എത്തിക്കേണ്ടിയിരുന്നു. ആലക്ഷ്യത്തോടെയാണ് ഫ്രാൻസിസ് മാർപ്പാപ്പാ നേരിട്ട് നിയമിച്ച എട്ട് കർദ്ദിനാളന്മാരുടെ ഒരു ശുപ്ത തക്കതായ ഒരു കർമ്മപദ്ധതി (Instrumentum laboris) ഒരുക്കിയത്. അതിൻപ്രകാരം, ഒരു വർഷത്തോളം നീണ്ട ഒരു പഠനത്തിനു തുടക്കം കുറിച്ചു. കർദ്ദിനാൾ Lorenzo Baldisseri-യുടെ കീഴിൽ പ്രവർത്തിച്ച സംഘം, 2013 നവംബറിൽ, ഒൻപത് വിഷയങ്ങളിൽ പെടുന്ന 39 ചോദ്യങ്ങളുള്ള ചോദ്യാവലി എല്ലാ മെത്രാന്മാർക്കും അയച്ചു കൊടുത്തു. ഓരോ ദേശത്തെയും ആവശ്യമനുസരിച്ച് അവയെ വിപുലീകരിച്ചു ക്രോഡീകരിക്കുക എന്ന ചുമതല ഓരോ രൂപതയുടെയും തലവന്റേതായിരുന്നു. ഓരോ പ്രദേശത്തും കുടുംബജീവിതത്തിന്റെ ആധുനിക ചുറ്റുപാടുകളെയും പ്രശ്നങ്ങളെയും അവയുടെ നിവാരണമാർഗ്ഗങ്ങളെയും സംബന്ധിച്ച് ലോകവ്യാപകമായ ഒരു അഭിപ്രായസർവ്വേയും പഠനവുമായിരുന്നു ലക്ഷ്യം. അമേരിക്കയിലും യൂറോപ്പിലും തെക്കേ അമേരിക്കയിലുമെന്നപോലെ, മിക്ക ഏഷ്യൻ രാജ്യങ്ങളിലും ഈ ചോദ്യാവലി ജനമദ്ധ്യത്തിൽ കൊണ്ടുവരാനും ചർച്ചയ്ക്കു വിഷയമാക്കാനും അവിടങ്ങളിലെ മെത്രാന്മാർ ആവുന്നത്ര ശ്രമിക്കുകയും, കിട്ടിയ ഉത്തരങ്ങൾ ക്രോഡീകരിച്ച് നിശ്ചിത സമയപരിധിക്കുള്ളിൽ സമഗ്രമായ റിപ്പോർട്ടുകൾ റോമിലെത്തിക്കുകയും ചെയ്തു.

എന്നാൽ, വളരെ വൈകിയിട്ടും നമ്മുടെ മെത്രാന്മാർ ഇക്കാര്യത്തിൽ അനങ്ങാതിരിക്കുന്നതു കണ്ടതുകൊണ്ട്, ഈ നടപടികളെക്കുറിച്ച് സമയാസമയം വായനക്കാരെ അറിയിക്കാനും തങ്ങളുടെ കടമയെപ്പറ്റി സഭാശുശ്രൂഷകരെ ഒർമ്മിപ്പിക്കാനും ഇന്ത്യയിലെ അല്മായ പ്രസ്ഥാനങ്ങൾ, പ്രത്യേകിച്ച് 'അല്മായശബ്ദം' ബ്ലോഗും 'സത്യജാല' മാസികയും കിണഞ്ഞു പരിശ്രമിച്ചുകൊണ്ടിരുന്നു. ഡോ. ജയിംസ് കോട്ടൂർ, ഛോട്ടെബായി, സ്വാമി ഡോ. സ്നേഹാനന്ദ ജ്യോതി തുടങ്ങിയ പ്രഗൽഭരായ മാദ്ധ്യമപ്രവർത്തകരും ആത്മീയശ്രേഷ്ഠരും വ്യക്തിപരമായും, പല രാജ്യങ്ങളിൽ നിന്നുള്ള എഴുത്തുകാർ ഒരുമിച്ചും ഈ വിഷയത്തെ പരാമർശിച്ച് CBCI-യും KCBC-യും പൊതുവായും, മേജർ ആർച്ചുബിഷപ്പിനും മറ്റും പ്രത്യേകമായും കത്തുകളയയ്ക്കുകയുണ്ടായി. എന്നാൽ കഷ്ടമെന്നു പറയട്ടെ, അവരിലാരുംതന്നെ പ്രസ്തുത ചോദ്യാവലി



യോട് പ്രതികരിക്കുകയോ മാർപ്പാപ്പായുടെ നിർദ്ദേശങ്ങളെപ്പറ്റി പള്ളികളിൽ അറിയിക്കുക പോലുമോ ചെയ്തില്ല. അവസാന നിമിഷത്തിൽ KCBC കാക്കനാട്ടുവച്ച് എഴുതിക്കുട്ടിയ ഒരു റിപ്പോർട്ട് റോമിലേക്കയക്കുന്നു എന്നുമാത്രം അരുളപ്പാടുണ്ടായി. അതേത്തായിരുന്നുവെന്ന് ഇന്നുവരെ വിശ്വാസികൾക്കറിഞ്ഞുകൂടാ. കത്തോലിക്കാസഭയുടെ സമഗ്രമായ ഒരു നവീകരണ പ്രക്രിയയിൽ ഭാഗികമായിപ്പോലും സഹകരിക്കാതെ, ഈ സമയമെല്ലാം സീറോ- മലബാർ മെത്രാന്മാർ തങ്ങളുടെ മാർത്തോമ്മാ പാരമ്പര്യം കേരളത്തിനു വെളിയിൽ ഡൽഹിയിലും, ഇന്ത്യയ്ക്കു വെളിയിൽ അമേരിക്കയിലും യൂറോപ്പിലും ആസ്ട്രേലിയയിലും പ്രചരിപ്പിക്കാൻ തത്രപ്പെടുകയാണു ചെയ്തുകൊണ്ടിരുന്നത്!

ആരെയും ലജ്ജിപ്പിക്കുംവിധം സ്വാർഥ മതികളായ ഇവിടുത്തെ 'ഇടയന്മാർ' വായിക്കാൻ ഭയപ്പെടുന്ന പലതും കാലത്തിന്റെ ഭിത്തികളിൽ എഴുതപ്പെടുന്നുണ്ട്. പതിമൂന്നു രാജ്യങ്ങൾക്കു (Argentina, Belgium, Brazil, Canada, Denmark, France, Iceland, Netherlands, Norway, Portugal, Spain, South Africa and Sweden) പുറമേ, USA-യിലെ ഒരു ഡസനോളം സംസ്ഥാനങ്ങളും സ്വവർഗവിവാഹങ്ങൾ നിയമപരമാക്കിയിട്ടുണ്ട്. രണ്ടു സ്ത്രീകൾ ഒരുമിച്ചുള്ള ദാമ്പത്യബന്ധത്തിന്റെ നിയമസാധുത, ഒരിക്കൽ റദ്ദാക്കിയത്, തിരികെക്കൊണ്ടുവരാൻ ഇന്ത്യയിൽ ശ്രമം നടക്കുന്നുണ്ട്. ഉഗാണ്ടയിൽ സഭയും സർക്കാരും സ്വവർഗരതിക്കാരെ നിഷ്ക്കരണം വേട്ടയാടുകയാണ്. വിവാഹമോചനങ്ങളിലും വിവാഹിതരാകാതെയുള്ള ബന്ധങ്ങളിലും ഉണ്ടായ വർദ്ധനവ്, സഭാപഠനങ്ങളെ വെല്ലുവിളിക്കുന്ന ജനനനിയന്ത്രണം, ഭൃണഹത്യ എന്നിവ, സ്ത്രീയോ പുരുഷനോ ഒറ്റയ്ക്ക് കുട്ടികളെ വളർത്തുക, ദത്തെടുക്കുക എന്നിവയൊക്കെ ലോകമെങ്ങും

സിനഡിലെ ചർച്ചകളിലുടനീളം ബാക്കിയുള്ളവരുടെ അഭിപ്രായങ്ങൾക്കു ചെവികൊടുത്തുകൊണ്ട് നിശ്ശബ്ദനായി പങ്കെടുക്കുക മാത്രമാണ് ഫ്രാൻസിസ് മാർപ്പാപ്പാ ചെയ്തത്. അവസാന വോട്ടെടുപ്പിൽ മാർപ്പാപ്പായുടെ ഇംഗിതങ്ങൾക്കനുസൃതമായ ഒരു ഫലമല്ല ഉണ്ടായത്. പ്രായമേറിയ യാഥാസ്ഥിതികരായ കർദ്ദിനാളന്മാരുടെ ഭൂരിപക്ഷസാന്നിധ്യമായിരുന്നു അതിന്റെ കാരണങ്ങളിൽ ഒന്ന്.

സഭയെ അലട്ടിക്കൊണ്ടിരിക്കുന്ന പ്രതിസന്ധികളാണ്. ഭാരതത്തിലും ബംഗ്ലാദേശ്, ഫിലിപ്പൈൻസ് പോലുള്ള ഏഷ്യൻ രാജ്യങ്ങളിലും ആഫ്രിക്കയിലും വളരെ വ്യാപകമായി കുടുംബശിഥിലീകരണം സംഭവിക്കുന്നത്, ജോലിക്കു വേണ്ടി ദമ്പതികൾ വേർപിരിഞ്ഞുകഴി യേണ്ടിവരുന്നതിന്റെ പ്രശ്നങ്ങൾ മൂലമാണ്. നമ്മുടെ സമൂഹത്തിൽ മതം, ജാതി, റീത്ത് എന്നീ വിഭാഗീയതകൾക്കപ്പുറത്ത് ഏറിവരുന്ന വിവാഹങ്ങൾപോലും വലിയ അത്യാഹിതങ്ങളായിട്ടാണ് സഭാധികാരം കാണുന്നത്. അതിന്റെ പേരിൽ വിശ്വാസികൾ അനുഭവിക്കുന്നത് മറ്റൊരിടത്തുമില്ലാത്ത തിരസ്കരണമാണ്.

ആദ്യം പറഞ്ഞ വിഷയങ്ങൾ സിനഡിൽ സൂക്ഷ്മപരിശോധനയ്ക്കു വിധേയമായെങ്കിലും ഭാരതത്തിലെമ്പോലെ പല കിഴക്കൻ രാജ്യങ്ങളിലും ആഫ്രിക്കയുടെ പല പ്രദേശങ്ങളിലും

സഭ നേരിടുന്ന പ്രതിസന്ധികളെപ്പറ്റി വേണ്ടത്ര പരാമർശം ഉണ്ടായില്ല. അതിന് ഉത്തരവാദികൾ സഭയിൽ തുടരുന്ന പാശ്ചാത്യാധിപത്യവും നമ്മുടേതുപോലെത്തെ അന്തർമുഖരും അലസരൂമായ പ്രാദേശികമെത്രാന്മാരുമാണെന്ന് സിനഡിൽ വിമർശനമുണ്ടായി. നാല് അഭിവന്ദ്യ വ്യക്തികൾ ഇവിടെനിന്ന് സിനഡിൽ ചെന്നിരുന്നെങ്കിലും അവരിലൊരാളിലും എന്തെങ്കിലും പറയാനോ ചോദിക്കാനോ തയ്യാറായതായി കേട്ടില്ല. ഇത്ര വലിയ അലംഭാവം പോപ്പിനെ വളരെയധികം നിരാശപ്പെടുത്തിയിട്ടുണ്ടാവണം. തിരിച്ചെത്തിയിട്ടും സഭാപൗരരോട് എന്തെങ്കിലും പറയാൻ അവർ കൂട്ടാക്കിയില്ല!

ഭാരതത്തിലെ മതനേതൃത്വത്തിന്റെ അനാസ്ഥ ഗുരുതരമായിരുന്നെങ്കിലും ഈ സിനഡ് ഒരു വിജയംതന്നെ ആയിരുന്നു. പ്രാദേശിക പ്രതിനിധികളായി അല്മായരെയും അജപാലകരെയും പങ്കെടുപ്പിച്ച സിനഡും, സമൂഹത്തിന്റെ അടിസ്ഥാനഘടകമായ കുടുംബങ്ങൾക്കായി നടത്തിയ മൂന്നു പ്രത്യേക സമ്മേളനങ്ങളും വിജയകരമായിരുന്നു എന്ന് സമാപനസമ്മേളനത്തിൽ മാർപ്പാപ്പായുടെ വക്താവ്, ഫാ. ഫെദെറിക്കൊ ലൊംബാർദി അറിയിക്കുകയുണ്ടായി.

സിനഡിലെ ചർച്ചകളിലുടനീളം ബാക്കിയുള്ളവരുടെ അഭിപ്രായങ്ങൾക്കു ചെവികൊടുത്തുകൊണ്ട് നിശ്ശബ്ദനായി പങ്കെടുക്കുക മാത്രമാണ് ഫ്രാൻസിസ് മാർപ്പാപ്പാ ചെയ്തത്. അവസാന വോട്ടെടുപ്പിൽ മാർപ്പാപ്പായുടെ ഇംഗിതങ്ങൾക്കനുസൃതമായ ഒരു ഫലമല്ല ഉണ്ടായത്. പ്രായമേറിയ യാഥാസ്ഥിതികരായ കർദ്ദിനാളന്മാരുടെ ഭൂരിപക്ഷസാന്നിധ്യമായിരുന്നു അതിന്റെ കാരണങ്ങളിൽ ഒന്ന്.

നവംബർ 20-ാം തീയതി വ്യാഴാഴ്ച രാവിലെ പേപ്പൽ വസതിയായ 'സാന്താ മാർത്താ'യിൽ അർപ്പിച്ച ദിവ്യബലിമദ്ധ്യേയുള്ള വചനസമീക്ഷയിൽ മാർപ്പാപ്പാ ഇങ്ങനെ ഉദ്ബോധിപ്പിച്ചു: “നമ്മുടെ ദൈവാലയങ്ങളിൽ ബലിയർപ്പിക്കപ്പെടുന്നുണ്ട്, ധാരാളം ജനങ്ങൾ അതിൽ പങ്കെടുക്കുന്നുണ്ട്; നൊവേനയും പ്രാർത്ഥനയുമൊക്കെ മുടങ്ങാതെ നടക്കുന്നുമുണ്ട്. എന്നാൽ, ഹൃദയകവാടങ്ങളും ദൈവാലയകവാടങ്ങളും ക്രിസ്തുവിനും അവിടുത്തെ മാനസാന്തരത്തിന്റെ സുവിശേഷത്തിനും എതിരായി കൊട്ടിയടയ്ക്കപ്പെടുന്നു. സ്വയംപര്യാപ്തതയുടെ ഈ അലംഭാവം അപകടകരമാണ്.

ജറുസലേം ദൈവാലയത്തിലെ ബലികളിലും, പ്രാർത്ഥനകളിലും നിയമാനുഷ്ഠാനങ്ങളിലും മുഴുകിയിരുന്ന അധികാരികളും ജനങ്ങളും പുരോഹിതരും സമാധാനരാജാവായ ക്രിസ്തുവിനെ അംഗീകരിക്കാതെ പോയെന്നും, അങ്ങനെ ദൈവാലയത്തിലെ

ധീരനും ബുദ്ധിമാനുമാണ് ഫ്രാൻസിസ് മാർപ്പാപ്പാ. ആദ്ധ്യാത്മികകാര്യങ്ങളിൽ ശ്രദ്ധയൂന്നിയ ഒരാളെ ധീരൻ എന്നാണ് ഉപനിഷത്തുകൾ വിളിക്കുന്നത്. ധീരൻ എന്നാൽ 'ധീ' (ബുദ്ധി)യുള്ളവൻ. ധ്യ എന്ന ധാതുവിൽനിന്നു വരുന്നതുകൊണ്ട് ധൈര്യവൻ (ധൃതിമാൻ) എന്ന അർത്ഥവും അതിനുണ്ട്. സഭയിൽ ഒരു നവോത്ഥാന യുദ്ധത്തിനു സമയമായി എന്നദ്ദേഹം തിരിച്ചറിഞ്ഞിരിക്കുന്നു.

സ്വയംപര്യാപ്തതയുടെയും സമുദ്ധിയുടെയും ആഘോഷങ്ങളുടെയും തിമിർപ്പിൽ രക്ഷകനായ ക്രിസ്തുവിനെതിരെ വാതിലുകൾ കൊട്ടിയടച്ചു; പിന്നെ അവിടത്തെ അവർ ക്രൂശിച്ചു” ലൂക്കോസിന്റെ സുവിശേഷത്തിന്റെ അവസാനഭാഗത്തെ (ലൂക്കോ 19:41-44) ആധാരമാക്കിയിരുന്നു മാർപ്പാപ്പാ സംസാരിച്ചത്. “ഇന്നു നമ്മുടെ ദൈവാലയങ്ങളും ഇങ്ങനെയുള്ളൊരു സ്വയംപര്യാപ്തതയുടെ സംതുപ്തിയിലേക്കും അലംഭാവത്തിലേക്കും കടന്ന്, അടഞ്ഞുപോകാതിരിക്കാൻ ശ്രമിക്കണം” എന്ന് മാർപ്പാപ്പാ തുടർന്ന് ഉദ്ബോധിപ്പിക്കുകയും ചെയ്തു. ഭാരതത്തിലെ മെത്രാന്മാരെ, വിശേഷിച്ച് സീറോ-മലബാർ മെത്രാന്മാരെ, അസ്വസ്ഥരാക്കേണ്ട വാക്കുകളാണിവ.

സമ്മേളനത്തിൽ വോട്ടിനിട്ട 62 വിഷയങ്ങളിൽ മൂന്നെണ്ണം മൂന്നിൽ രണ്ട് ഭൂരിപക്ഷം ലഭിക്കാതെ തൽക്കാലത്തേക്കു തള്ളപ്പെട്ടു. അവ, 1. സ്വവർഗ്ഗ കൂട്ടു ജീവിതം നയിക്കുന്ന വർക്കുള്ള ആദ്ധ്യാത്മിക ശുശ്രൂഷ; 2. വിവാഹമോചിതർക്ക് വി. കുർബാന; 3. സഭയുടെ അനുവാദമില്ലാതെ നടത്തപ്പെടുന്ന പുനർവിവാഹത്തിന്റെ സാധ്യത എന്നിവയായിരുന്നു.

വോട്ടു ചെയ്ത 183 പേരിൽ പ്രായമേറിയവർ വളരെയുണ്ടായിരുന്നു എന്നത് മാർപ്പാപ്പയുടെ പ്രതീക്ഷകൾക്ക് എതിരായി വർത്തിച്ചുവെന്നു പൊതുവേ വിലയിരുത്തപ്പെടുന്നു. സാരമില്ല, ഈ വിഷയങ്ങൾ കൂടുതൽ വിശകലനങ്ങൾക്കു വിധേയമാക്കാൻ ഒരു വർഷം ഇനിയും ബാക്കിയുണ്ട്. കഴിഞ്ഞുപോയ സിനഡിന്റെ തുടർച്ചയായി കൂടും ബന്തെ സംബന്ധിച്ച് ഒരു ആഗോള കുടിച്ചേരൽ 2015 സെപ്റ്റംബറിൽ ഫിലാദെൽഫിയായിൽ നടക്കും. ഒരുമാസം കഴിഞ്ഞ് വത്തിക്കാനിൽ നടക്കുന്ന സാധാരണ സിനഡിൽ, അതായത് മൂന്നാം വത്തിക്കാൻ കൗൺസിലിൽ, ഈ പഠനം പൂർത്തിയാക്കാനാണ് മാർപ്പാപ്പാ ആഗ്രഹിക്കുന്നത്. എല്ലാം അങ്ങേയറ്റം സുതാര്യമാക്കാൻവേണ്ടി, അതിനോടടുത്ത് സിനഡിൽ നടന്ന ചർച്ചകൾ ആഗോളസഭയിൽ ഏവർക്കും വായിച്ചറിയാനും പുനർവിചിന്തനത്തിനുമായി പ്രസിദ്ധീകരിക്കപ്പെടും. ഇവിടെയും



മെത്രാന്മാർ അതിനുള്ള മുൻകരുതലുകൾ എടുക്കുമെന്ന് നമുക്ക് പ്രത്യാശിക്കാം.

ധീരനും ബുദ്ധിമാനുമാണ് ഫ്രാൻസിസ് മാർപ്പാപ്പ. ആദ്ധ്യാത്മികകാര്യങ്ങളിൽ ശ്രദ്ധയൂന്നിയ ഒരാളെ ധീരൻ എന്നാണ് ഉപനിഷത്തുകൾ വിളിക്കുന്നത്. ധീരൻ എന്നാൽ 'ധീ' (ബുദ്ധി)യുള്ളവൻ. ധൃ എന്ന ധാതുവിൽനിന്നു വരുന്നതുകൊണ്ട് ധൈര്യവാൻ (ധൃതിമാൻ) എന്ന അർത്ഥവും അതിനുണ്ട്. സഭയിൽ ഒരു നവോത്ഥാന യുദ്ധത്തിനു സമയമായി എന്നദ്ദേഹം തിരിച്ചറിഞ്ഞിരിക്കുന്നു. അതാകട്ടെ, ആരെയും കീഴടക്കാനുള്ളതല്ല; മറിച്ച്, നമ്മോടു തന്നെയുള്ള യുദ്ധമാണ്. ആത്മതത്ത്വം ഗ്രഹിച്ച്, ഇന്നു സഭയിൽ വ്യാപകമായിരിക്കുന്ന അനാത്മതത്ത്വത്തെ അതിന്റെ ചെയ്തികളോടെ തള്ളിക്കളയുകയെന്നതാണ് ഈ യുദ്ധത്തിന്റെ പൊരുൾ. അതിന്റെ അടുത്ത ഘട്ടത്തിനായി ഒരുങ്ങാനും പ്രവർത്തിക്കാനും തത്ഫലങ്ങളിൽ ഭാഗഭാക്കുകളാവാാനും ഇനിയും നമുക്കവസരമുണ്ട്. നമ്മുടെ സഭാസാരഥികൾ അക്കാര്യത്തിൽ എത്രമാത്രം സഹകരണം കാഴ്ചവയ്ക്കുമെന്ന് അല്പമായരെ ആശങ്കാകുലരാകുന്നത്ര ഗാഢമായ പര്യാലോചനയർഹിക്കുന്നു. ഇവിടുത്തെ സഭാനേതൃത്വത്തിന് കാലത്തിന്റെ അടയാളങ്ങൾ വായിച്ചുകൊടുക്കാൻമാത്രം ആന്തരികപ്രഭയുള്ള ദാനിയേലുമാർ ഇവിടെ ഇല്ലെന്നുണ്ടോ? 'ഞാൻ നിന്നെ അളന്നു, നിനക്കു കുറവുണ്ട്' എന്ന മുദ്രമന്ത്രണം അവർ കേൾക്കാതിരിക്കുന്നെങ്കിൽ നാശം ഈ സഭയുടേതായിരിക്കും. വളരുന്നതനുസരിച്ച് സഭയുടെ ദൈവസങ്കല്പത്തിനും ദൈവവിശ്വാസത്തിനും തെളിമയുണ്ടാവണം. വിശ്വാസികളെ അതിലേയ്ക്കു നയിക്കാനാകുന്നവർമാത്രമാണ് അഭിഷിക്തർ. അവരിൽ മാത്രമാണ് ക്രിസ്തുചൈതന്യമുള്ളത്.

ഫോൺ: 9961544169 / 04822271922

ന്നും പാരമ്പര്യവാദികൾ സഭയുടെ മുൻനിലപാടുകളിലൂന്നിനിന്നു വാദിച്ചപ്പോൾ, കൂടുതൽ ഉദാരമനഃസ്ഥിതി പുലർത്തിയവർ സഭയുടെ വാതിലുകൾ അവർക്കുവേണ്ടിക്കുടി തുറന്നിടണമെന്നു വാദിച്ചു. ഗ്രൂപ്പുചർച്ചകളെത്തുടർന്നു തയ്യാറാക്കപ്പെട്ട 10 പഠനപ്രബന്ധങ്ങളിൽനിന്നു 62 പ്രസക്തവിഷയങ്ങൾ ചർച്ചയ്ക്കും വോട്ടെടുപ്പിനുമായി അവതരിപ്പിക്കപ്പെട്ടു. ഇതിൽ ഏറ്റവും വിവാദവിഷയങ്ങളായ മൂന്നു നിർദ്ദേശങ്ങളൊഴികെ ബാക്കിയെല്ലാം വോട്ടെടുപ്പിൽ അംഗീകരിക്കപ്പെടുകയും ചെയ്തു.

സഭയുടെ അനുവാദമില്ലാതെ പുനർവിവാഹം നടത്തിയവർ, സ്വവർഗ്ഗജീവിതം നയിക്കുന്നവർ, വിവാഹമോചിതർ എന്നിവർക്ക് കൂദാശാജീവിതം അനുവദിക്കുന്നതു സംബന്ധിച്ചുള്ള ഈ മൂന്നു നിർദ്ദേശങ്ങൾ തള്ളപ്പെട്ടതു ചൂണ്ടിക്കാട്ടി, ഈ സിനഡ് മാർപ്പാപ്പയെ സംബന്ധിച്ച് ഒരു പരാജയമായിപ്പോയി എന്നു വിലയിരുത്തുന്നവരുണ്ട്. എന്നാൽ, മാർപ്പാപ്പാ തന്റെ സമാപനപ്രസംഗത്തിൽ പറഞ്ഞത്, എല്ലാ നിർദ്ദേശങ്ങളും എതിരില്ലാതെ അംഗീകരിക്കപ്പെട്ടിരുന്നെങ്കിൽ താൻ വളരെ ദുഃഖിതനായേനെ എന്നാണ്. അതായത്, നൂറ്റാണ്ടുകളുടെ ചരിത്രമുള്ള സഭയുടെ കടുത്ത നിലപാടുകളിൽനിന്ന് പൊടുന്നനെ ഒരു മാറ്റമുണ്ടാകുകയെന്നാൽ, ആ മാറ്റം സ്വാഭാവികമോ വിശ്വസനീയമോ അല്ല എന്ന സംശയത്തിന് അത് ഇടനൽകിയേനെ എന്ന്. മൂന്നിൽ രണ്ടു ഭൂരിപക്ഷം കിട്ടാതെ തള്ളിപ്പോയെങ്കിലും, ഇന്നേവരെ എല്ലാവരും ഒന്നടങ്കം കണ്ണടച്ചെതിർത്തുനിന്നിരുന്ന ആ വിവാദവിഷയങ്ങൾ തുറന്നു ചർച്ചചെയ്യപ്പെട്ടു എന്നതും, ഒട്ടു വളരെപ്പേർ മാർപ്പാപ്പായുടെ കാഴ്ചപ്പാടിനനുക്യലമായി സംസാരിക്കുകയും വോട്ടുചെയ്യുകയും ചെയ്തു എന്നതും ഈ കാലഘട്ടത്തിന്റെ വലിയ വിജയമായിക്കാണണം.

എങ്കിലും, കാഴ്ചപ്പാടിന്റെ ഇടുക്കുതൊഴുത്തിൽ നിന്ന് അനങ്ങാനനുവദിക്കാതെ സഭയിൽ നിലനിൽക്കുന്ന പ്രധാന തടസ്സക്കല്ല് ഏതെന്ന് അന്വേഷിക്കേണ്ടത് നമ്മേ സംബന്ധിച്ച് ഇവിടെ സംഗതമാണെന്നുതോന്നുന്നു. ക്രിസ്തുമതമുൾപ്പെടെ സെമിറ്റിക് പാരമ്പര്യമുള്ള മതങ്ങളുടെയെല്ലാം ഒരു പ്രധാന കുഴപ്പം, അതൊന്നും മനുഷ്യൻ ആദ്ധ്യാത്മികാവബോധം നൽകി സ്വന്തം നിലയിൽ ശരി-തെറ്റുകളെ വിവേചിച്ചു ജീവിക്കാൻ അവനെ പ്രാപ്തനാക്കുന്നതിലല്ല ഊന്നുന്നത് എന്നതാണ്. അതിനുപകരം, ദൈവത്താൽ വെളിപ്പെടുത്തപ്പെട്ട മതങ്ങളെന്ന (revealed religions) നിലയിൽ, നിശ്ചിതമായ സാമൂഹികനിയമങ്ങൾക്കു മനുഷ്യവ്യക്തികളെ വിധേയപ്പെടുത്തുകയാണ് അവ ചെയ്യുന്നത്. ഈ നിയമങ്ങളാണ് ഈ മതങ്ങളിൽ പാപത്തെയും പൂണ്യത്തെയും എക്കാലവും നിർണ്ണയിക്കുക. ഈ മതനിയമങ്ങളുടെ അതാതുകാലത്തെ നടത്തിപ്പുകാരെയും അവയുടെ വ്യാഖ്യാതാക്കളെയും (മിക്കപ്പോഴും ദുർവ്യാഖ്യാതാ

ക്കൾ) മരിക്കുന്നതുള്ള ചിന്തകൾക്കും ജീവിതരീതികൾക്കും വിലങ്ങുവീഴുന്നതിന്റെയും മാറ്റം അസാധ്യമാകുന്നതിന്റെയും അടിസ്ഥാനകാരണം ഇതാണെന്നു പറയാം. സെമിറ്റിക് വേരുകളുള്ള ഈ സംഘടിത മതങ്ങളാണ് ലോകത്തിൽ പ്രശ്നങ്ങൾ സൃഷ്ടിച്ചുകൊണ്ടിരിക്കുന്നത് എന്നതു യാദൃച്ഛികമല്ല.

ഇസ്രായേൽജനത്തിനു മോശ നൽകിയ പത്തു ദൈവികകല്പനകളെത്തുടർന്നു പിറന്നുവീണ ആയിരക്കണക്കിനു പുരോഹിതനിയമങ്ങൾമൂലം, മനുഷ്യനു മനുഷ്യനായി ജീവിക്കാനാവതെ വന്ന സാഹചര്യത്തിലാണ്, അവയുടെ സാരാംശമായി ദൈവസ്നേഹത്തിന്റെയും മനുഷ്യസ്നേഹത്തിന്റെയുമായ രണ്ടു പരമപ്രധാന കല്പനകളിൽ മറ്റെല്ലാ കല്പനകളും പ്രവാചകവചനങ്ങളും അടങ്ങുന്നു എന്നു പ്രഖ്യാപിച്ച്, മനുഷ്യരെ പുരോഹിതനിയമങ്ങളിൽനിന്ന് യേശു മോചിപ്പിച്ചത്. മോശയേയും കല്പനകളെയും തള്ളിക്കളയാതെതന്നെ അവയുടെമേൽ യേശു നടത്തിയ ആദ്ധ്യാത്മികവ്യാഖ്യാനത്തെ വിപ്ലവകരമെന്നേ വിശേഷിപ്പിക്കാനാവൂ. കാരണം, അത് ബാഹ്യനിയമങ്ങളുടെ ആന്തരികപൂർത്തീകരണമായിരുന്നു. ‘അരുത്, അരുത്’ എന്ന നിഷേധാത്മക നിയമങ്ങളെ, ‘സ്നേഹിക്കൂ, സ്നേഹിക്കൂ’ എന്ന ധനാത്മകവും ആത്മാധിഷ്ഠിതവുമായ നിയമമായി പരിവർത്തിപ്പിക്കുകയായിരുന്നു, യേശു. സെമിറ്റിക് പാരമ്പര്യം തീർത്ത പൗരോഹിത്യവാർപ്പുമുശയിൽനിന്ന് കരകയറാൻ അതോടെ മനുഷ്യനു വഴിതെളിയുകയും ചെയ്തു. സാധാരണ മനുഷ്യർക്കുവേണ്ടി, സ്നേഹത്തിന്റെ പര

മപ്രധാനമായ ഈ രണ്ടു കല്പനകളെ “മറ്റുള്ളവർ നിങ്ങളോട് എങ്ങനെ പെരുമാറണമെന്നു നിങ്ങൾ ആഗ്രഹിക്കുന്നുവോ, അങ്ങനെതന്നെ നിങ്ങളും അവരോടു പെരുമാറുക. ഇതത്രേ നിയമവും പ്രവാചകരും” എന്നു പറഞ്ഞ് ഒറ്റ കല്പനയായി ചുരുക്കി കൂടുതൽ ലളിതമാക്കിത്തരുകയും ചെയ്തു. യേശു. കാരണം, സ്നേഹം അതിൽത്തന്നെ ദൈവികമാണ്. അപ്പോൾപ്പിന്നെ ദൈവത്തെ സ്നേഹിക്കണം എന്ന് എടുത്തു പറയേണ്ടതില്ലല്ലോ. ഓരോ മനുഷ്യവ്യക്തിക്കുമായി യേശു പ്രഖ്യാപിച്ച പരമപ്രധാനമായ ഈ സ്നേഹനിയമം, വ്യക്തികളെ വിവിധ ദൈവസങ്കല്പങ്ങൾ പുലർത്തുന്ന മുഴുവൻ മതസംവിധാനങ്ങളിൽനിന്നുകൂടി മോചിപ്പിക്കുന്നു; ‘അതൊന്നും നോക്കേണ്ടതില്ല, പരസ്പരം സ്നേഹിച്ചു ജീവിക്കാൻ മാത്രംമതി’ എന്നു ധൈര്യപ്പെടുത്തുന്നു.

ഇതിലൂടെ, പാപ-പുണ്യങ്ങളെ സ്വയം വിവേചിച്ചറിയാനും അതിന്റെ വെളിച്ചത്തിൽ സ്വന്തംനിലയിൽ ജീവിതം നയിക്കാനും ഓരോ മനുഷ്യനും സ്വാത

ന്ത്രമുണ്ട്. ഒപ്പം പറയേണ്ട മറ്റൊന്ന്, പാപമെന്നറിഞ്ഞുകൊണ്ടുതന്നെ അതു ചെയ്യാനുള്ള സ്വാതന്ത്ര്യവും വിശേഷബുദ്ധിയോടൊപ്പം ദൈവം മനുഷ്യനു നൽകിയിട്ടുണ്ട് എന്നതാണ്. തന്നെ ഒറ്റിക്കൊടുക്കാൻ പുരോഹിതരിൽനിന്ന് അച്ചാരം വാങ്ങിയെന്നറിഞ്ഞിരുന്നിട്ടും, താനൊരുക്കിയ അന്ത്യഅത്താഴത്തിൽ പങ്കുചേരുന്നതിൽനിന്ന് യേശു യുദാസിനെ തടയാതിരുന്നത് ഇതിനുദാഹരണമാണ്. അതേ അന്ത്യഅത്താഴത്തിന്റെ ഓർമ്മയാചരണത്തിൽ പങ്കെടുക്കുന്നതിൽനിന്നാണ് പാപികളെന്നു മുദ്രയിച്ച് കുറേ മനുഷ്യരെ നൂറ്റാണ്ടുകളായി സഭ മാറ്റിനിർത്തിയിരിക്കുന്നത് എന്നത് ഒരു വിരോധാഭാസംതന്നെ! ഭൂരിപക്ഷം സഭാധികാരികളും പഴയനിയമമനോഭാവത്തിൽനിന്നും ഇന്നുവരെ മോചിതരായിട്ടില്ല എന്നാണിതു കാണിക്കുന്നത്.

ഏതു പാപിക്കും പ്രാർത്ഥനാലയങ്ങളിൽ, പിതാവിന്റെ ഭവനത്തിലേക്ക് ധൂർത്തപുത്രനെയെന്നപോലെയെങ്കിലും കടന്നുചെല്ലാനും ദൈവവുമായി സഹവസിക്കാനും അനുരഞ്ജനപ്പെടാനും അവകാശമുണ്ട്. വാസ്തവത്തിൽ പ്രാർത്ഥനാലയങ്ങളിൽനിന്നു പുറത്താക്കപ്പെടേണ്ടവർ, അവയെ കൊള്ളക്കാരുടെ ഗുഹകളാക്കുന്നവരാണ്.

ഏതു പാപിക്കും പ്രാർത്ഥനാലയങ്ങളിൽ, പിതാവിന്റെ ഭവനത്തിലേക്ക് ധൂർത്തപുത്രനെയെന്നപോലെയെങ്കിലും കടന്നുചെല്ലാനും ദൈവവുമായി സഹവസിക്കാനും അനുരഞ്ജനപ്പെടാനും അവകാശമുണ്ട്. വാസ്തവത്തിൽ പ്രാർത്ഥനാലയങ്ങളിൽനിന്നു പുറത്താക്കപ്പെടേണ്ടവർ, അവയെ കൊള്ളക്കാരുടെ ഗുഹകളാക്കുന്നവരാണ്. ‘പാപി’കൾക്കു സഭയുടെ വാതിലു

കൾ തുറന്നുകൊടുക്കാൻ ശ്രമിക്കുന്ന ഫ്രാൻസിസ് പാപ്പാ, കൂദാശാകർമ്മാനുഷ്ഠാനങ്ങളെ വിലവിവരപ്പെട്ടിവച്ച് കച്ചവടംചെയ്യുന്ന ദുഷ്ടപൗരോഹിത്യത്തെ ചാട്ടവാറുയർത്തി അതേ വാതിലുകളിലൂടെ പുറത്താക്കാനും സാഹസികമായി പരിശ്രമിക്കുന്നു എന്നത്, യേശുവിന്റെ പാപികളോടുള്ള സ്നേഹവും സാമ്പത്തിക അധികാരാർത്തിയിൽ മുങ്ങിക്കുളിച്ചവർക്കെതിരെയുള്ള ധാർമ്മികരോഷവും അദ്ദേഹം വേണ്ടത്ര ഉൾക്കൊണ്ടതുകൊണ്ടാണെന്നുള്ളതിനു തെളിവാണ്.

ഏതായാലും, വിപ്ലവകരമായ ഈ ദിമുഖപ്രക്രിയയ്ക്ക് ഫ്രാൻസിസ് മാർപ്പാപ്പാ വിജയകരമായി തുടക്കം കുറിച്ചിരിക്കുന്നു. അടുത്ത ഒരു വർഷം നിർണ്ണായകമാണ്. 2015 ഒക്ടോബറിൽ നടക്കുന്ന സാധാരണ സിനഡിൽ-മൂന്നാം വത്തിക്കാൻ സുന്നഹദോ

പൗരോഹിത്യം വിട്ടു പുറത്തുവന്നിട്ടുള്ള വൈദികർക്കും സന്യാസം വിട്ടുപോയിട്ടുള്ള സന്യാസിനി-സന്യാസികൾക്കുംവേണ്ടി KCRM, 2015 ഫെബ്രു. 28, ശനിയാഴ്ച കൊച്ചിയിൽ നടത്തുന്ന സംസ്ഥാന സമ്മേളനത്തിന്റെ ആസൂത്രണവും സ്വാഗതസംഘരൂപീകരണവും.

2014 ഡിസം. 27, ശനിയാഴ്ച 2 pm മുതൽ, പാലാ ടോംസ് ചേമ്പർ ഹാളിൽ

അദ്ധ്യക്ഷൻ : ശ്രീ K. ജോർജ്ജ് ജോസഫ് (KCRM സംസ്ഥാന പ്രസിഡന്റ്)

ചർച്ച നയിക്കുന്നത് : ശ്രീ റെജി ഞളളാനി (KCRM സംസ്ഥാന ഓർഗനൈസിംഗ് സെക്രട്ടറി)

ചർച്ചയിൽ പങ്കെടുക്കുന്ന പ്രമുഖർ : ഫാ. K.P. ഷിബു & സിസ്റ്റർ മരിയാ തോമസ്

വിവിധ കാരണങ്ങളാൽ പൗരോഹിത്യവും സന്യാസവും വിട്ട്, ഒരു സാധാരണജീവിതം കൊതിച്ച്, പൊതുസമൂഹത്തിലേക്കു മടങ്ങിപ്പോന്നിട്ടുള്ള വളരെപ്പേർ നമ്മുടെ സമൂഹത്തിലുണ്ട്. എന്നാൽ, അങ്ങനെ പോന്നവരോട് സഭയും സമൂഹവും, എന്തിന് സ്വന്തം കുടുംബംപോലും, നിഷേധാത്മകമായ ഒരു സമീപനമാണു സ്വീകരിച്ചുപോരുന്നത്. തന്മൂലം, അവഗണനയും, അവജ്ഞയും സാമ്പത്തിക ഞെരുക്കവും അനുഭവിച്ചുജീവിക്കേണ്ട ഒരു സാഹചര്യമാണ് അവർ പൊതുവേ നേരിടുന്നത്.

കത്തോലിക്കാസമുദായത്തിലെ ഒരു വിഭാഗം സഹോദരീസഹോദരന്മാർ അഭിമുഖീകരിക്കുന്ന ഈ ദുരവസ്ഥ മാറ്റാൻ, ഈ സമുദായത്തിൽനിന്നുതന്നെ മുൻകൈകൾ ഉണ്ടാകേണ്ടതുണ്ട്. അതിനൊരു തുടക്കം കുറിക്കാനാണ് KCRM ശ്രമിക്കുന്നത്. അതുകൊണ്ട്, ഈ ലക്ഷ്യംവച്ച് 2015 ഫെബ്രു. 28-ന് കൊച്ചിയിൽ നടത്തുന്ന സമ്മേളനം നിർണ്ണായകമാണ്. ഈ വിഭാഗത്തിൽപ്പെട്ടവരുടെയും ഈ പ്രശ്നത്തിൽ അവരോട് അനുഭാവം പുലർത്തുന്ന പുരോഹിതരുടെയും സന്യാസിനി-സന്യാസികളുടെയും വിശ്വാസിസമൂഹത്തിന്റെയും വലിയൊരു സാന്നിധ്യം ഈ സമ്മേളനത്തിൽ ഉറപ്പുവരുത്തേണ്ടതുണ്ട്.

അതിനായി, വൈകാതെതന്നെ കൂട്ടായി പ്രവർത്തിച്ചുതുടങ്ങേണ്ടതാവശ്യമാണ്. കൊച്ചിസമ്മേളനം വിജയിപ്പിക്കാൻ എന്തൊക്കെ ഒരുക്കങ്ങൾ നടത്തണമെന്നാലോചിക്കാനും സ്വാഗതസംഘം രൂപീകരിക്കാനുംചേരുന്ന ഈ പരിപാടിയിലേക്ക് എല്ലാവരെയും ഹാർദ്ദമായി ക്ഷണിച്ചുകൊള്ളുന്നു.

സ്നേഹാദരപൂർവ്വം,

കെ.കെ. ജോസ് കണ്ടത്തിൽ

(KCRM സംസ്ഥാന ജന.സെക്രട്ടറി) ഫോൺ: 8547573730

സിൻ-ചർച്ചയ്ക്കും ഔദ്യോഗിക തീരുമാനങ്ങൾക്കുമായി അവതരിപ്പിക്കപ്പെടുന്നത്, ഈ സിനഡ് രൂപംകൊടുത്ത റിപ്പോർട്ടിന്മേൽ ലോകമാസകലമുള്ള മെത്രാൻ സമിതികളും രൂപതകളും കീഴ്ഘടകങ്ങളും നടത്തുന്ന ചർച്ചകളുടെ ക്രോഡീകൃത റിപ്പോർട്ടാണ്. അതുകൊണ്ട്, ഈ ചർച്ചകൾ കേരളസഭയിൽ വേണ്ടപോലെ, എല്ലാ വിഭാഗം വിശ്വാസികൾക്കും പങ്കാളിത്തം നൽകുന്ന വിധത്തിൽ, നടത്തപ്പെടുന്നുണ്ടോ എന്നു ജാഗ്രതയോടെ നിരീക്ഷിക്കേണ്ട സമയമാണ് ഇനിയുള്ളത്. കാരണം, കേരളത്തിലെ മെത്രാന്മാർക്ക് ഫ്രാൻസിസ് മാർപ്പാപ്പാ ഒരു പേടിസ്വപ്നമാണ്. അദ്ദേഹത്തിന്റെ നിർദ്ദേശങ്ങളെയും കല്പനകളെയും അവഗണിക്കാനാണ്

അവർക്കിഷ്ടം. അതുകൊണ്ടാണവർ, മാർപ്പാപ്പാ ആവശ്യപ്പെട്ട കുടുംബസർവ്വേ ബഹിഷ്കരിച്ചത്. സിനഡ് റിപ്പോർട്ടിന്മേലുള്ള ചർച്ചയും, മെത്രാൻസമിതികളിലും വൈദിക സമിതികളിലും ഏറാൻമുളി സംഘടനാപ്രതിനിധികളെ മാത്രം പങ്കെടുപ്പിച്ചുകൊണ്ടു നടത്തുവാനായിരിക്കും സ്വാഭാവികമായും അവർ തീരുമാനിച്ചിട്ടുണ്ടാവുക. മാർപ്പാപ്പായുടെ അതേ ആശയഗതികൾ പുലർത്തുന്ന അനേകം അത്മായപ്രസ്ഥാനങ്ങളുള്ള കേരളത്തിൽ, തീർച്ചയായും ഈ ചർച്ച അവരെ ഒഴിവാക്കിക്കൊണ്ടു നടത്തേണ്ട ഒന്നല്ല. അതുകൊണ്ട് ഈ വിഷയത്തിൽ അവരുടെ സാന്നിധ്യം

കൂടി ഉറപ്പാക്കിക്കൊണ്ടുള്ള അർത്ഥവത്തായ ചർച്ചകൾ കേരളസഭയിൽ നടക്കുമെന്ന് സഭയെ സ്നേഹിക്കുന്ന, സഭയോട് ഉത്തരവാദിത്വമുള്ള, സഭാപൗരന്മാർ ഉറപ്പുവരുത്തേണ്ടത് ആവശ്യമാണ്.

മോശെയിൽനിന്ന് യേശുവിലേക്കു വഴിവെട്ടുകയെന്ന, കാലഘട്ടം കൊതിക്കുന്ന മഹാകർമ്മ പദ്ധതിക്കു നേതൃത്വം നൽകുന്ന ഫ്രാൻസിസ് മാർപ്പാപ്പായോടൊപ്പം ചേർന്നു പണിയെടുക്കുവാൻ ക്രൈസ്തവരെല്ലാവരും നീതിയുടെ കുപ്പായവും സത്യത്തിന്റെ അരുപ്പടയും ധരിച്ച് യേശുവിൽ ധീരമായി രംഗത്തിറങ്ങേണ്ട അവസരമാണിത്. ●

ഫ്രാൻസിസ് മാർപ്പാപ്പായുടെ സമാപനപ്രസംഗം

[സിനഡംഗങ്ങൾക്ക് അവരുടെ യത്നങ്ങളുടെ പേരിൽ നന്ദിപ്രകാശിപ്പിച്ചുകൊണ്ടും പ്രയാണം തുടരാൻ പ്രോത്സാഹിപ്പിച്ചുകൊണ്ടും ഫ്രാൻസിസ് മാർപ്പാപ്പാ 2014 ഒക്ടോബർ 18-നു നടത്തിയ പ്രസംഗത്തിലെ പ്രധാന ഭാഗങ്ങളുടെ സ്വതന്ത്ര മലയാളപരിഭാഷയാണ് താഴെ-എഡിറ്റർ]

പരിഭാഷകൻ: ശ്രീ ജോസാൻണി

പ്രിയപ്പെട്ട ശ്രേഷ്ഠരേ, അനുഗൃഹീതരേ, വിശിഷ്ടരേ, സഹോദരന്മാരേ, സഹോദരിമാരേ,

നിങ്ങളേവരോടുമുള്ള ഹൃദയംനിറഞ്ഞ ആദരവോടും നന്ദിയോടുംകൂടി, നിങ്ങളോടൊപ്പം ചേർന്നുകൊണ്ട്, ഇക്കഴിഞ്ഞ ദിവസങ്ങളിൽ പരിശുദ്ധാത്മാവിന്റെ പ്രകാശത്താൽ നമ്മെ നയിച്ച കർത്താവിനു ഞാൻ കൃതജ്ഞതയർപ്പിക്കുന്നു...

ഒരേ പാതയിലെ ഐക്യദാർഢ്യമുള്ള സഹയാത്രികർ എന്ന നിലയിൽ, സിനഡിന്റെ സജീവചൈതന്യം യഥാർത്ഥത്തിൽ അനുഭവിച്ചറിയാൻ നമുക്ക് കഴിഞ്ഞു എന്ന് എനിക്ക് സന്തോഷം പറയാൻ സാധിക്കും. അത് ഒരുമയുടെ ഒരു യാത്രാ നുഭവമായിരുന്നു.

ഇതൊരു യാത്രയായിരുന്നതിനാൽ, എല്ലാ യാത്രയിലുമെന്നതുപോലെ എത്രയും വേഗം ലക്ഷ്യത്തിലെത്താൻ കാലത്തെ കീഴ്പ്പെടുത്തി അതിവേഗത്തിൽ ഓടേണ്ടിവന്ന നിമിഷങ്ങൾ ഉണ്ടായിട്ടുണ്ട്; 'മടുത്തു, മതി' എന്നു പറയേണ്ടിവന്ന ക്ഷണിത നിമിഷങ്ങളും ഉണ്ടായിട്ടുണ്ട്. ഒപ്പം, ആവേശവും ഉത്സാഹവും തുളുമ്പുന്ന നിമിഷങ്ങളും ഉണ്ടായിട്ടുണ്ട്. സ്വന്തം വിശ്വാസികളുടെ സന്തോഷസന്താപങ്ങൾ ഹൃദയത്തിലുൾക്കൊണ്ട് അനുഭവസാക്ഷ്യങ്ങൾ നൽകിയ യഥാർത്ഥ അജപാലകരെ ശ്രവിച്ച അവസരങ്ങൾ അഗാധമായ സമാശ്വാസത്തിന്റെ നിമിഷങ്ങളായിരുന്നു. സിനഡിൽ പങ്കെടുത്ത കുടുംബങ്ങൾ അവരുടെ ദാമ്പത്യജീവിതത്തിലെ സന്തോഷവും സൗന്ദര്യവും പങ്കുവെച്ചത്, ഹൃദയതയുടെയും പ്രസാദാത്മകതയുടെയും സുഖദനിമിഷങ്ങൾ നമുക്കു സംഭവ്യമാക്കി. കൂടുതൽ അനുഭവങ്ങളുള്ളവർ അവ കുറവുള്ളവരെ സഹായിക്കാൻ പ്രേരിതരായ, പരസ്പരമുള്ള സംവാദങ്ങളിലൂടെപ്പോലും, ശക്തർ തങ്ങളെക്കാൾ ശക്തി കുറഞ്ഞവരെ സഹായിക്കാൻ നിർബന്ധിതരായ, ഒരു യാത്രയായിരുന്നു ഇത്. ഈ യാത്ര മനുഷ്യരുടേതാകയാൽത്തന്നെ സമാശ്വാസത്തിന്റെ നിമിഷങ്ങൾക്കൊപ്പം ക്ലേശങ്ങളുടെയും സംഘർഷങ്ങളുടെയും പ്രലോഭനങ്ങളുടെയും നിമിഷങ്ങളും ഇതിലുണ്ടായിരുന്നു. ഇത്തരം പ്രലോഭനങ്ങൾ നൽകുന്ന ഏതാനും സാധ്യതകളെക്കുറിച്ചു ഞാനിവിടെ സൂചിപ്പിക്കട്ടെ:

അയവില്ലായ്മയാണ് ഒരു പ്രലോഭനം- എഴുതപ്പെട്ട വചനത്തിനുള്ളിലേക്ക് അക്ഷരങ്ങളുടെ അർത്ഥപരിമി



തിക്കുള്ളിലേക്ക്, ചുരുങ്ങിക്കൂടാനുള്ള പ്രലോഭനമാണിത്; നമ്മെ എപ്പോഴും വിസ്മയിപ്പിക്കുന്ന ആശ്ചര്യങ്ങളുടെ ദൈവത്തിന്റെ പ്രവൃത്തികളിൽ ആശ്ചര്യപ്പെടാൻ സ്വയം അനുവദിക്കാതിരിക്കാനുള്ള പ്രലോഭനമാണിത്; നിയമത്തിനുള്ളിൽ ഉള്ളതായി നാം അറിയുന്നതിൽ സ്വയം പരിമിതപ്പെടാനുള്ള പ്രലോഭനമാണിത്. ഇനിയും പലതും ഗ്രഹിക്കാനും ആർജ്ജിക്കാനുമുണ്ടെന്ന് അംഗീകരിക്കാതിരിക്കാനുള്ള പ്രലോഭനവുമാണിത്. ക്രിസ്തുവിന്റെ കാലംമുതൽ, തീക്ഷ്ണമതികളിലും കണിശക്കാരിലുമുള്ള പ്രലോഭനമായിരുന്നു അത്. ഇപ്പോൾ പാരമ്പര്യവാദികളെന്നും ബുദ്ധിജീവികളെന്നും പറയപ്പെടുന്നവരിലും ഈ പ്രലോഭനമുണ്ട്.

രണ്ടാമത്തേത്, നല്ലപിള്ള ചമയാനുള്ള പ്രലോഭനമാണ്. വൃത്തിയാക്കാതെയും മരുന്നവയ്ക്കാതെയും മുറിവു കെട്ടിവയ്ക്കുന്ന, കബളിപ്പിക്കുന്ന കരുണ കാട്ടാനുള്ള, പ്രലോഭനമാണിത്. അതുവഴി രോഗലക്ഷണങ്ങൾ മാത്രമേ ചികിത്സിക്കപ്പെടുന്നുള്ളൂ. രോഗത്തിന്റെ മൂലകാരണങ്ങൾ ഇല്ലാതാക്കപ്പെടുന്നില്ല. ഇത് 'ഭീരുക്കളായ പരോപകാരി'കളുടെയും ഒപ്പം, 'പുരോഗമനവാദി'കളെന്നും 'ലിബറലു'കളെന്നും പറയപ്പെടുന്നവരുടെ പ്രലോഭനമാണ്.

അടുത്തത്, കല്ലുകളെ അപ്പമാക്കി മാറ്റാനുള്ള പ്രലോഭനമാണ്. അത് ദീർഘവും കഠിനവും വേദനാപൂർണ്ണവുമായ ഉപവാസം വേണ്ടെന്നു വയ്ക്കാനുള്ള പ്രലോഭനമാണ് (ലൂക്കോ. 4:1-4). അപ്പത്തെ കല്ലാക്കി പാപികൾക്കും ദുർബലർക്കും രോഗികൾക്കും നേരെ എറിയാനും (യോഹ. 8:7) ദുർവഹമായ ചുമടുകളാക്കി മാറ്റാനുമുള്ള (ലൂക്കോ. 11:46) പ്രലോഭനവുമാണ്.

ഇനിയും, പിതാവിന്റെ ഹിതം നിറവേറ്റാൻ കുരിശിൽ കിടക്കേ



ണ്ടതിനുപകരം, കുരിശിൽനിന്ന് ഇറങ്ങിപ്പോരാനും ജനങ്ങളെ പ്രീതിപ്പെടുത്താനുമുള്ള പ്രലോഭനവുമാണ്. ലോകാരൂപിയെ ദൈവീകാരുപിയിൽ വിശുദ്ധീകരിക്കേണ്ടതിനുപകരം, അതിനു കീഴ്പ്പെടാനുള്ള പ്രലോഭനമാണിത്. ദൈവാരുപിക്കുമുമ്പിൽ കുമ്പിട്ടുവണങ്ങുന്നതിനുപകരം, ലോകാരൂപിയെ കുമ്പിട്ടുവണങ്ങാനുള്ള പ്രലോഭനമാണിത്.

നമുക്കു ലഭ്യമായിരിക്കുന്ന വിശ്വാസനികേഷപത്ത അവഗണിക്കാനുള്ള പ്രലോഭനമാണുവേറൊന്ന്. അജപാലകരായ തങ്ങൾ വിശ്വാസത്തിന്റെ സൂക്ഷിപ്പുകാരാണെന്നു കരുതേണ്ടതിനുപകരം, അതിന്റെ ഉടമസ്ഥരും യജമാനന്മാരുമാണെന്നു കരുതുമ്പോഴുണ്ടാകുന്ന പ്രലോഭനമാണിത്. തലനാരിഴ കീറിയുള്ള ഭാഷാപ്രയോഗങ്ങളിലൂടെ യാഥാർത്ഥ്യങ്ങളെ അവഗണിക്കാനുള്ള പ്രലോഭനം അവർക്കുണ്ട്. വാക്കുകളുടെ ബാഹുല്യം കൊണ്ട് ഏറെ പറയുന്നു എന്നതോന്നൽ സൃഷ്ടിച്ച് ഒന്നും തന്നെ പറയാതിരിക്കാനുള്ള പ്രലോഭനമാണിത്.

പ്രിയ സഹോദരീസഹോദരന്മാരെ, ഈ പ്രലോഭനങ്ങളിൽ നമ്മൾ ഭയപ്പെടുകയോ അശാന്തരാകുകയോ നിരുത്സാഹപ്പെടുകയോ അരുത്. കാരണം, ശിഷ്യ

ൻ ഗുരുവിനെക്കാൾ വലിയവനല്ല. യേശുതന്നെ പ്രലോഭിതനായിട്ടുണ്ട്. ബേൽസെബ്ബൽ എന്നു വിളിക്കപ്പെടുകവരെ ചെയ്തിട്ടുണ്ട് (മത്താ. 12: 24). അതിനെക്കാൾ നല്ല പെരുമാറ്റം ശിഷ്യർ പ്രതീക്ഷിക്കരുതല്ലോ.

ഈ പ്രലോഭനങ്ങളും സജീവമായ ചർച്ചകളും ഇല്ലായിരുന്നെങ്കിൽ, വിശുദ്ധ ഇഗ്നേഷ്യസ് പറയുന്നതുപോലെ, ഈ ചൈതന്യങ്ങളുടെ ചലനം ഇല്ലായിരുന്നെങ്കിൽ, എല്ലാറ്റിലും യോജിപ്പോ വ്യാജമായ നിശ്ശബ്ദതയോ മാത്രമാണുണ്ടായിരുന്നതെങ്കിൽ, വ്യക്തിപരമായി ഞാൻ കൂടുതൽ അസ്വസ്ഥനും ദുഃഖിതനുമാകുമായിരുന്നു. എന്നാൽ ഞാൻ ഇവിടെ കണ്ടതും കേട്ടതും, ആദ്ധ്യാത്മികവും താത്ത്വികവുമായ ശുഷ്കാന്തിയോടുകൂടിയതും ജ്ഞാനനിർഭരവും തുറന്ന മനസ്സോടെയുള്ളതും, ധീരവും വിശ്വാസപൂർണ്ണവുമായ പ്രസംഗങ്ങളും ഇടപെടലുകളുമായിരുന്നു. അത് ഏറെ സന്തോഷദായകവും ആസ്വാദ്യവുമായിരുന്നു. നമ്മുടെ മുമ്പിൽ തുറന്നുവയ്ക്കപ്പെട്ടതെല്ലാം സഭയുടെയും കുടുംബങ്ങളുടെയും നന്മയ്ക്കും പരമമായ കല്പനയ്ക്കും ആത്മാക്കളുടെ നന്മയ്ക്കും (കാനോൻ 1752) ഉതകുന്നതാണെന്ന ബോധ്യമാണ് എനിക്കുണ്ടായിട്ടു

ഉള്ളത്. അതൊന്നും, വിവാഹം എന്ന കുദാശയുടെ അവിഭാജ്യത, ഐക്യം, വിശ്വസ്തത, സഫലത, ജീവിതത്തോടുള്ള തുറന്ന മനോഭാവം മുതലായ അടിസ്ഥാനസത്യങ്ങളെ (കാനോൻ 1055, 1056) ഒരിക്കലും ചോദ്യം ചെയ്തുകൊണ്ടുള്ളതായിരുന്നില്ല. - ഇക്കാര്യം ഇവിടെ ഈ ഹാളിൽ നാം എല്ലായ്പ്പോഴും വ്യക്തമാക്കിയിട്ടുള്ളതാണ്.

ഇതാണു സഭ, കർത്താവിന്റെ മുന്നിരിക്കത്തോട്ടും. പോഷണദായിയായ അമ്മയും കരുതലുള്ള അദ്ധ്യാപികയുമാണവൾ. മക്കളായ മനുഷ്യരുടെ മുറിവുകളിൽ വേണ്ടത്ര തയ്യാറെടുപ്പുകളോടെ എണ്ണയും വീഞ്ഞും പുരട്ടാൻ എപ്പോഴും സന്നദ്ധ. ജനങ്ങളെ വിധിക്കാനും വേർതിരിക്കാനുമുള്ള ചില്ലുകൊട്ടാരമായി മനുഷ്യകുലത്തെ കാണാത്തവൾ. ഇതാണ് പാപികളും ദൈവകൃപ ആവശ്യമുള്ളവരും അടങ്ങിയ, ഏകവും പരിശുദ്ധവും സാർവത്രികവും ശ്ലൈഹികവുമായ സഭ. ഇതാണ് ക്രിസ്തുവിന്റെ വധുവായ യഥാർഥ സഭ. തന്റെ ഭർത്താവായ ക്രിസ്തുവിനോടും അവളുടെ വിശ്വാസസംഹിതകളോടും വിശ്വസ്തത പുലർത്താൻ ശ്രമിക്കുന്നവൾ. ചുങ്കക്കാരോടും വേശ്യകളോടുമൊപ്പം തിന്നാനും കുടിക്കാനും ഭയമില്ലാത്ത സഭയാണിത്. നീതിമാന്മാർക്കും വിശ്വാസികൾക്കും പൂർണരെന്നു സ്വയം വിശ്വസിക്കുന്നവർക്കുംവേണ്ടി മാത്രമല്ല, പാവങ്ങൾക്കും പശ്ചാത്തപിക്കുന്നവർക്കുമായിക്കൂടി വാതിലുകൾ തുറന്നിട്ടു കാത്തിരിക്കുന്നവളാണ് ഈ സഭ. വീഴ്ചപറ്റിയ സഹോദരനെയോർത്ത് ലജ്ജിക്കുകയും അവനെ കണ്ടില്ലെന്നു നടിക്കുകയും ചെയ്യുന്ന സഭയല്ലിത്. പകരം, അവന്റെ കാര്യത്തിൽ ഇടപെടുകയും, അവനെ കൈപിടിച്ചുയർത്തുകയും തന്റെ പ്രിയന്റെ ദൈവിക ജെറുശലേമിലേക്ക് യാത്ര തുടരാൻ പ്രോത്സാഹിപ്പിക്കുകയും അവനെ അനുയാത്രചെയ്യുകയും ചെയ്യുന്ന സഭയാണിത്.

ഇതാണ് നമ്മുടെ സഭ, നമ്മുടെ അമ്മ! തന്റെ വൈവിധ്യമാർന്ന സിദ്ധികളിലൂടെ കൂട്ടായ്മയുടെ ചൈതന്യത്തിൽ സ്വയം ആവിഷ്കരിക്കുമ്പോൾ അവൾക്ക് തെറ്റുപറ്റാനാവില്ല. ഇതാണ് പരിശുദ്ധാത്മാവിന്റെ ദാനമായി നമുക്കു ലഭിച്ചിട്ടുള്ള വിശ്വാസത്തിന്റെ ശക്തിയും സൗന്ദര്യവും. വിശ്വാസത്തെക്കുറിച്ച് പരിശുദ്ധാത്മാവു നൽകുന്ന അതീതബോധമാണിത്. നമുക്കൊരുമിച്ച് സുവിശേഷത്തിന്റെ ഹൃദയത്തിലേക്കു കടക്കാനും നമ്മുടെ ജീവിതത്തിൽ യേശുവിനെ എങ്ങനെ അനുഗമിക്കണമെന്ന് പഠിക്കാനും അതു നമ്മെ പ്രാപ്തരാക്കുന്നു. ഇതൊരിക്കലും സംശയത്തിന്റെയും വിരോധിപ്പിന്റെയും ഉറവിടമാവില്ല.

നിരവധി വ്യാഖ്യാതാക്കളും, പ്രസംഗകരും, തർക്കങ്ങളും കലഹങ്ങളും നിറഞ്ഞ ഒന്നാണു സഭയെന്നു കരുതുന്നു. സഭയുടെ ഏകതയുടെയും

ഐക്യത്തിന്റെയും ഉറവിടമായ പരിശുദ്ധാത്മാവിനെപ്പോലും അവർ സംശയിച്ചു. സഭയാകുന്ന കടൽ പ്രക്ഷുബ്ധമായപ്പോഴും, അവളുടെ ശുശ്രൂഷകർ അവിശ്വസ്തരും പാപികളുമായിരുന്നപ്പോഴും, സഭാനുകയെ ചരിത്രത്തിലുടനീളം നയിച്ചു പോന്നത് ഈ പരിശുദ്ധാത്മാവാണ്.

സിനഡിന്റെ തുടക്കം മുതൽ ഞാൻ പറഞ്ഞിരുന്നതുപോലെ, പ്രശാന്തതയോടും, ആന്തരിക സമാധാനത്തോടുംകൂടി, ഇതിലൂടെയെല്ലാം കടന്നു പോരേണ്ടത് ആവശ്യമായിരുന്നു. കാരണം, സിനഡ് നടക്കേണ്ടത് പത്രോസിനോടൊപ്പവും പത്രോസിന്റെ കീഴിലുമാണ്. പോപ്പിന്റെ സാന്നിധ്യം ഇതെല്ലാം ഉറപ്പുവരുത്തുന്നതിനുള്ളതാണ്.

മെത്രാന്മാരുമായി മാർപ്പാപ്പായ്ക്കുള്ള ബന്ധത്തെക്കുറിച്ച് ഇവിടെ നമുക്കല്പം സംസാരിക്കാനുണ്ട് (ചിരിക്കുന്നു). സഭയിൽ ഐക്യം ഉറപ്പാക്കുകയാണ് പോപ്പിന്റെ ഉത്തരവാദിത്വം. ക്രിസ്തുവിന്റെ സുവിശേഷത്തെ വിശ്വസ്തതയോടെ പിന്തുടരുകയെന്നതാണ് വിശ്വാസികളുടെ ചുമതലയെന്ന് അവരെ ഓർമ്മിപ്പിക്കലാണ്; അത്, കർത്താവ് തങ്ങളെ വിശ്വസിച്ചേൽപ്പിച്ചിരിക്കുന്ന ആടുകളെ പരിപോഷിപ്പിക്കാനുള്ള അജപാലകരുടെ ചുമതലയെ ഓർമ്മിപ്പിക്കലുമാണ്. നഷ്ടപ്പെട്ട ആടിനെ പിതൃസഹജമായ കരുതലോടും കരുണയോടും കൂടി യാതൊരു ഭയവും കൂടാതെ സ്വാഗതം ചെയ്യുകയെന്നതാണ് തങ്ങളുടെ പ്രഥമവും പ്രധാനവുമായ ചുമതലയെന്ന് അവരെ ഓർമ്മിപ്പിക്കലാണ്.... അല്ല, എനിക്കിവിടെ ഒരു തെറ്റുപറ്റി. 'സ്വാഗതം ചെയ്യുക' എന്നാണു ഞാൻ പറഞ്ഞത്. അതിലുപരി, പുറത്തേക്കിറങ്ങിച്ചെന്ന് 'തേടിക്കൊണ്ടെത്താനുള്ള ചുമതല' എന്നാണു പറയേണ്ടിയിരുന്നത്...

...സഭ ക്രിസ്തുവിന്റേതാണ്; അവന്റെ വധുവാണ്വൾ. എല്ലാ മെത്രാന്മാർക്കും, പത്രോസിന്റെ പിൻഗാമിയുമായിച്ചേർന്ന് അവളെ സംരക്ഷിക്കുകയും സേവിക്കുകയും ചെയ്യാനുള്ള ചുമതലയുണ്ട്. യജമാനന്മാരായല്ല, ഭൃത്യരായാണ് അവളെ സേവിക്കേണ്ടത്. ഈ സന്ദർഭത്തിൽ, മാർപ്പാപ്പാ പരമാധികാരിയായ യജമാനനല്ല, പരമവിനീതനായ ഭൃത്യനാണ്; 'ദൈവത്തിന്റെ ദാസന്മാരുടെ ദാസ'നാണ്. ദൈവഹിതത്തോടും ക്രിസ്തുവിന്റെ സുവിശേഷത്തോടും സഭയുടെ പരമ്പര്യത്തോടുമുള്ള സഭയുടെ താദാത്മ്യത്തിനും അനുസരണത്തിനും ഉറപ്പുനൽകുന്ന ജാമ്യക്കാരനുമാണു മാർപ്പാപ്പാ. എല്ലാ വിശ്വാസികളുടെയും വലിയ ഇടയനും അധ്യാപകനും ആയിരുന്നിട്ടും, പരമവും ആഗോളവുമായ അധികാരം ഉള്ളവനായിരുന്നിട്ടും (Cann. 331-334), വ്യക്തിപരമായ ഇഷ്ടാനിഷ്ടങ്ങളെല്ലാം മാറ്റിവെച്ച് ഈ ഉറപ്പുകൾ പാലിക്കേണ്ടവനാണു മാർപ്പാപ്പാ.

തൊടുപുഴ ന്യൂമാൻകോളേജ് വീണ്ടും സംഘർഷത്തിലേക്ക്



റെജി ഞളളാനി



തൊടുപുഴ ന്യൂമാൻ കോളേജ് ഇടുക്കി ജില്ലയിലെ ആളുകളുടെ അഭിമാനമായിരുന്നു. അക്ഷരദീപം ജ്വലിച്ചുനിന്നിരുന്ന കോളേജിന്റെ മുറ്റത്തിനിന്ന് രക്തനിറമാണ്. കോതമംഗലം രൂപതാമെത്രാന്മാരുടെയും ഫാ.മാനുവൽ പിള്ളക്കുട്ടിന്റെയും വിവേകരഹിതവും ദ്രോഹബുദ്ധിയിൽ ഉദിച്ചതുമായ തെറ്റിന്റെ ഫലമായി, പ്രൊഫ.ടി.ജെ. ജോസഫിനും ഭാര്യ സലോമിക്കും രക്തം ചിന്തേണ്ടിവന്നു. ഇതിലെ കുറ്റവാളികളെല്ലാം സുരക്ഷിതരായി, തങ്ങളുടേതായ സിംഹാസനങ്ങളിൽ കഴിയുന്നു. ദാരുണമായ ഈ സംഭവം മുസ്ലീം സഹോദരങ്ങളും ക്രിസ്ത്യൻ വിശ്വാസികളും തമ്മിൽ മാനസികമായി അകൽച്ചയ്ക്കിടയാക്കുകയും ചെയ്തു. മതമെത്രീ മുഖമുദ്രയായ കേരളത്തെ സംബന്ധിച്ച്, സാമുദായികമായി സംഭവിക്കുന്ന ഏതൊരു അകൽച്ചയും അപകടകരമാണെന്നു നാം തിരിച്ചറിയേണ്ടതുണ്ട്.

ഇത്തരത്തിൽ സാമുദായിക ഭിന്നതയ്ക്കിടയാക്കുന്ന മറ്റൊരു സംഭവംകൂടി തൊടുപുഴ ന്യൂമാൻ കോളേജിൽ ആവർത്തിക്കുകയാണ്. ന്യൂമാൻ കോളേജിനുള്ളിൽ സ്ഥാപിച്ചിട്ടുള്ള വിജ്ഞാനമാതാപ്പള്ളിയും നിർമ്മാണത്തിലിരിക്കുന്ന സെമിത്തേരിയും തികച്ചും അനാവശ്യമാണെന്ന് എല്ലാവരും പറയുന്നു. കാരണം, വിശ്വാസസമൂഹത്തിന് ഒന്നര കിലോമീറ്ററിനുള്ളിൽ, തൊടുപുഴ ടൗൺപള്ളിയും മുതലക്കോടം പള്ളിയും കല്ലാനിക്കൽ സെന്റ്. സെബാസ്റ്റ്യൻസ് പള്ളിയും സ്വന്തമായുണ്ട്. അപ്പോൾ കോളേജിനുള്ളിൽ ഒരു പള്ളിയും അതിനൊരു സിമിത്തേരിയും വേണമെന്ന സഭാധികാരികളുടെ ശാഠ്യം വിശ്വാസിസമൂഹത്തോടുമാത്രമല്ല, കോളേജിൽ പഠിക്കാനെത്തുന്ന നാനാജാതി മതസ്ഥരായ കുട്ടികളോടും അവരുടെ മാതാപിതാക്കന്മാരോടുമുള്ള ധിക്കാരമാണ്. എന്നാൽ, ഇക്കാര്യത്തിൽ മറ്റു മതസ്ഥർ ഇടപെട്ടാൽ അത് വർഗ്ഗീ

പ്രിയ സഹോദരീസഹോദരന്മാരേ, കുടുംബങ്ങൾ നേരിടുന്ന അസംഖ്യം വെല്ലുവിളികൾക്കും നിരവധി പ്രതിസന്ധികൾക്കും പക്ഷമായ മറുപടികളും പ്രായോഗികമായ പരിഹാരങ്ങളും, ആത്മീയമായ വിവേചനാശക്തിയോടെ കണ്ടെത്താൻ നമുക്കിനിയും ഒരു വർഷമുണ്ട്; ഇവിടെ രൂപംകൊണ്ട റിപ്പോർട്ടിലെ ശിപാർശകളിന്മേൽ അദ്ധ്വാനിക്കാനുള്ളതാണ് ഈ ഒരു വർഷം. ഈ സിനഡിൽ റിപ്പോർട്ട്, ചെറിയ ഗ്രൂപ്പുകളിലും സിനഡ് പൊതുവായും ചർച്ച ചെയ്യപ്പെട്ടവയുടെയെല്ലാം വ്യക്തമായ സംക്ഷിപ്തമാണ്. ലോകമെങ്ങുമുള്ള മെത്രാൻസമിതികൾക്കൊക്കെ തുടർചർച്ചകൾക്കുള്ള മാർഗ്ഗനിർദ്ദേശമായി നൽകപ്പെടുന്ന കരടുരേഖയാണത്.

ഈ ഹാളിലും ചെറിയ ഗ്രൂപ്പുകളിലുമായി വിശ്വാസികൾ ചർച്ചചെയ്ത 'Synodal Relatio'-യുടെ സംഗ്രഹം എപ്പിസ്കോപ്പൽ കോൺഫറൻസുകളിൽ അവതരിപ്പിച്ച മാർഗനിർദ്ദേശങ്ങളോടൊപ്പം ഉണ്ട്. അതു പഠിക്കാൻ നമുക്ക് ഈ ഒരു വർഷം ഉപയോഗിക്കാം.

ദൈവനാമത്തിന്റെ മഹത്വത്തിനായി നടത്തപ്പെടുന്ന ഈ യാത്രയിൽ എല്ലാ മാർഗ്ഗനിർദ്ദേശങ്ങളും നൽകി കർത്താവ് നമ്മെ അനുയാത്ര ചെയ്യട്ടെ! അതിന് പരി.കന്യകാമറിയവും വിശുദ്ധയൗസേപ്പിതാവും നമുക്കുവേണ്ടി മാധ്യസ്ഥ്യം വഹിക്കട്ടെ!

എനിക്കുവേണ്ടി പ്രാർഥിക്കാൻ മറക്കല്ലേ! നന്ദി!

യതയായി വ്യാഖ്യാനിക്കപ്പെടും. അതുകൊണ്ട്, സാമുദായിക ഐക്യത്തിനുവേണ്ടിക്കൂടി, ക്രൈസ്തവവിശ്വാസികൾ ഒന്നടങ്കം അണിനിരന്ന് ഈ നീക്കത്തെ ചെറുത്തു തോൽപ്പിക്കേണ്ടതുണ്ട്.

ഈ വിഷയത്തിലേക്കു കൂടുതൽ വെളിച്ചംപകരാൻ, 'ന്യൂമാൻ കോളേജ് ശവക്കോട്ട വിരുദ്ധസമിതി'യുടേതായി 'ന്യൂമാൻ കോളേജിൽ ശവക്കോട്ട എന്തിന്?' എന്ന തലക്കെട്ടിൽ, കാരിക്കോടിൽ നിന്നും ഡിസം.4-ന് ഇറങ്ങിയ ഒരു നോട്ടീസിൽ നിന്നും ഏതാനും ഭാഗങ്ങൾ താഴെകൊടുക്കുന്നു:

"...വിജ്ഞാനമാതാ ചാപ്പൽ സ്ഥാപിതമായ തിനുശേഷം 2007 ഫെബ്രുവരി മാസം 12 -ാംതീയതി കോളേജിന്റെ അധീനതയിൽ ഉണ്ടായിരുന്ന (സർവ്വേ 205/2C, 2015/B, 2052A എന്ന നമ്പരിൽ പ്പെട്ട) 67.75 സെന്റ് വസ്തു അന്നത്തെ വികാരി റവ. ഫാദർ സോട്ടർ പെരിങ്ങാരപ്പള്ളിക്ക് കോതമംഗലം അധ്യക്ഷൻ മാർ ജോർജ്ജ് പുനക്കോട്ടിൽ ഒരു ധനനിശ്ചയാധാരപ്രകാരം എഴുതിക്കൊടുത്തു. (കോളേജിന്റെ വസ്തു പള്ളിക്കുവേണ്ടി എഴുതിക്കൊടുത്തത് നിയമവിധേയമാണോ എന്നത് മറ്റൊരു കാര്യം)

ന്യൂമാൻ കോളേജിന്റെ അനുദിനപ്രവർത്തനത്തിനു തടസ്സമാകരുത് എന്നതിനാൽ, വിവാഹം പോലുള്ള ആഘോഷപൂർവ്വമായ ചടങ്ങുകൾ പൊതുഅവധി ദിവസങ്ങളിലും ഞായറാഴ്ചകളിലും മാത്രമേ നടത്താവൂ എന്നതായിരുന്നു തീരുമാനം.

എന്നാൽ ഈ തീരുമാനത്തിനു കടകവിരുദ്ധമായ രീതിയിൽ, ആയിരക്കണക്കിനു കുട്ടികൾ പഠിക്കുന്ന കോളേജ് കോമ്പൗണ്ടിൽത്തന്നെയുള്ള ചാപ്പലിനോടു ചേർന്ന് ശവക്കോട്ട നിർമ്മിക്കുവാൻ തീരുമാനിച്ചിരിക്കുകയാണ്. ഇതു പ്രതിഷേധാർഹവും ഒരിക്കലും അനുവദിക്കാൻ പാടില്ലാത്തതുമാണ്.

വിശ്വാസികൾ പലരുടെയും എതിർപ്പുകളെ തൃണവൽഗണിച്ചുകൊണ്ട്, കോളേജിലെ അധ്യാപകരുടെയും മറ്റു ജീവനക്കാരുടെയും അഭിപ്രായങ്ങൾക്കു പുല്ലുവിലപോലും കല്പിക്കാതെ, ടി വിജ്ഞാനമാതാ പള്ളിവികാരി തീർത്തും രഹസ്യമായും ഉദ്യോഗസ്ഥരെയും മറ്റും സ്വാധീനിച്ചുമാണ് സെമിത്തേരി പണിയുന്നതിന്, അനുവാദം വാങ്ങിയിട്ടുള്ളത്.

...തൊടുപുഴയുടെ തിരുമുറ്റത്തുള്ള ന്യൂമാൻ കോളേജിൽ നാനാജാതിമതസ്ഥരായിട്ടുള്ള ധാരാളം കുട്ടികൾ പഠിക്കുന്നുണ്ട്. ആ കുട്ടികൾക്ക് വേണ്ടത്ര ആധുനിക സജ്ജീകരണങ്ങളോടുകൂടിയ ലൈബ്രറിയും കമ്പ്യൂട്ടർ ലാബും കളിസ്ഥലവും മറ്റുമാണ് വേണ്ടത്. മറിച്ച്, സെമിത്തേരിയല്ല. വിവാഹംപോലും കോളേജിൽ അവധിദിവസങ്ങളിൽ

ഉൽമാത്രമേ നടത്താവൂ എന്നു തീരുമാനമുള്ളപ്പോൾ, 'മരണം അവധിദിവസങ്ങളിൽ മാത്രമേ ഉണ്ടാകൂ' എന്ന അതീന്ദ്രിയജ്ഞാനം വിജ്ഞാനമാതാ പള്ളി വികാരിയ്ക്കുണ്ടോ? ധാരാളം സർക്കാർസ്ഥാപനങ്ങളും നാനാജാതി മതസ്ഥരായ മനുഷ്യരുടെ വീടുകളും നിരവധി ക്ഷേത്രങ്ങളുമെല്ലാം ചുറ്റിലുമുള്ള കോളേജ് പരിസരത്ത് സെമിത്തേരി വേണമെന്ന വികാരിയുടെ കടും പിടുത്തം മതേതരസങ്കല്പത്തിനും മതനിരപേക്ഷതയ്ക്കും എതിരാണ്. സത്യം തുറന്നുപറഞ്ഞ വരെയും സെമിത്തേരി നിർമ്മാണത്തിന് എതിർപ്പുപറഞ്ഞ വിശ്വാസികളെയും സഭയിൽനിന്നു പുറത്താക്കുമെന്നു ഭീഷണിമുഴക്കി ഒരു സ്വേച്ഛാധിപതിയെപ്പോലെ പെരുമാറുകയാണു വികാരി. സെമിത്തേരിനിർമ്മാണതീരുമാനം വികാരിയുടെ സ്വകാര്യകാര്യമാണോ?

ന്യൂമാൻ കോളേജിനു വേണ്ടത് പുനോട്ടമാണ്, സെമിത്തേരിയല്ല. കുട്ടികൾ സൗഹൃദം കൂടേണ്ടത് കുട്ടികളോടാണ്; അല്ലാതെ, പരേതാത്മാക്കളോടല്ല. കുട്ടികൾക്കുവേണ്ടത് കായികാഭ്യസനങ്ങൾക്കുവേണ്ടിയുള്ള കളിസ്ഥലമാണ്, കൂഴിമാടമല്ല. ക്ലാസ് തുടങ്ങുമ്പോൾ മുഴങ്ങേണ്ടത് 'വെളിച്ചമേ നയിച്ചാലും' എന്ന ഗാനമാണ്, മരണഗീതമല്ല. കുട്ടികൾ ആസ്വദിക്കേണ്ടതും പങ്കുവയ്ക്കേണ്ടതും സ്നേഹവും വിജ്ഞാനവുമാണ്; മറിച്ച്, മരണപ്പെട്ടവരുടെയും ബന്ധുക്കളുടെയും കണ്ണീരും വിലാപവുമല്ല...

ചോദ്യപ്പേപ്പർ വിവാദത്തിൽ ഒരദ്ധ്യാപകന്റെ കണ്ണീരും കിനാവും രക്തവുമെല്ലാം വീണു കളങ്കിതമായ ന്യൂമാൻ കോളേജിനെ, ഒരു സെമിത്തേരി വിവാദംകൂടി പേറി വീണ്ടും കുപ്രസിദ്ധമാക്കേണോ?

ആയതിനാൽ, ന്യൂമാൻ കോളേജിലെ അനധികൃത ശവക്കോട്ടനിർമ്മാണത്തെ ഏതുവിധേനയും ചെറുത്തുതോല്പിക്കുവാൻ ഇന്നാട്ടിലെ എല്ലാ നല്ലവരായ ആളുകളുടെയും സഹായസഹകരണങ്ങൾ പ്രതീക്ഷിക്കുന്നു."

ഈ നോട്ടീസിൽ പറഞ്ഞിരിക്കുന്ന കാര്യങ്ങൾ പ്രാഥമികാനുബന്ധത്തിൽ ശരിയാണെന്നു കാണുകയുണ്ടായി. കോളേജന്തരീക്ഷം ഇതിന്റെ പേരിൽ പ്രക്ഷുബ്ധമായിക്കൊണ്ടിരിക്കുകയാണ്. ചുറ്റുമുള്ള പ്രദേശവാസികളും വികാരവിക്ഷുബ്ധരാണ്. മെത്രാനിടപെട്ട് തീരുമാനം പിൻവലിച്ചില്ലെങ്കിൽ പ്രശ്നം ഗുരുതരമാകുകതന്നെ ചെയ്യും. സമൂഹിതമായ ഇടപെടൽ നടത്തിയ 'ശവക്കോട്ട വിരുദ്ധസമിതി' എല്ലാ ക്രൈസ്തവരുടെയും പിന്തുണ അർഹിക്കുന്നു.

ദൈവജനത്തിനു ക്ഷമിക്കാനാകാത്ത വൈദികപാപങ്ങളെക്കുറിച്ച് ഫ്രാൻസിസ് മാർപ്പാപ്പ

(CNA/EWTN News)

പരിഭാഷ: സക്കറിയാസ് നെടുങ്കനാൽ



[ഇന്നു പള്ളികളിൽ നടമാടുന്ന ഓരോ വികൃതനടപടികളെയും ഓരോന്നായി എടുത്ത് അതിലെ കൊള്ളരുതായ്മ ചൂണ്ടിക്കാണിക്കാൻ നമ്മുടെ മാർപ്പാപ്പാ കാണിക്കുന്ന ശുഷ്കാന്തി എത്രയോ ശ്ലാഘനീയമാണ്! ഇവയിൽ പലതും എത്രയോ കാലമായി ചോദ്യം ചെയ്യപ്പെടാതെ നില നിന്നുപോന്ന അനീതികളാണ്! അവ ദൈവജനത്തോടുള്ള അവജ്ഞയും അനീതിയുമാണെന്നു തിരിച്ചറിയാനാകാത്തത്ര സാധാരണമായിത്തീർന്നുകഴിഞ്ഞിരിക്കുന്നു. മാർപ്പാപ്പാ ഇങ്ങനെയോരോന്ന് എടുത്തു കാണിക്കുമ്പോഴാണ്, അവയൊക്കെ എത്ര പൈശാചികവും സുവിശേഷത്തിന് നേർ വിപരീതവുമായിരുന്നുവല്ലോ എന്ന് ചിന്തിക്കുന്ന വിശ്വാസികൾപോലും വീണ്ടുവിചാരപ്പെടുന്നത്. ചിന്തയുടെയും ജീവിതത്തിന്റെയും ലാളിത്യത്തിൽനിന്ന് പുരോഹിതരുടെ സഭാസങ്കല്പം വിശ്വാസികളെ എത്രമാത്രം അകറ്റിയിരിക്കുന്നു എന്നതിന്റെയും, ഈ മഹാന്റെ വിശുദ്ധി ആ ലാളിത്യത്തെ വീണ്ടെടുക്കാൻ എങ്ങനെ പ്രവർത്തിക്കുന്നു എന്നതിന്റെയും ഒന്നാത്തരം ഉദാഹരണമാണ് താഴെക്കൊടുത്തിരിക്കുന്ന പോപ്പിന്റെ വാക്കുകൾ. അതുവിശ്വാസികൾക്ക് അമൃതപോലെ മധുരവും പുരോഹിതർക്ക് കാരസ്കരംപോലെ കയ്പുനിറഞ്ഞതുമായിരിക്കും -പരിഭാഷകൻ]

“മാമ്മോദീസാ, മറ്റു കുദാശകൾ, ഓരോ നിയോഗങ്ങൾക്കായുള്ള കുർബാന, തുടങ്ങി വിശ്വാസികളുടെ ഓരോ ആവശ്യത്തിനും പണം ഈടാക്കുക എന്നത് മഹാപാതകമാണ്. ഇത്തരം പാതകങ്ങൾക്ക് മാപ്പില്ല.” പോപ്പ് ഫ്രാൻസിസ് വൈദികരെ കുറ്റപ്പെടുത്തുന്നു. “വൈദികരുടെ ബലഹീനതകൾ വിശ്വാസികൾ ക്ഷമിച്ചെന്നുവരും. എന്നാൽ, പണത്തോടുള്ള അവരുടെ ആർത്തിയും തങ്ങളോടുള്ള മര്യാദയില്ലാത്ത പെരുമാറ്റവും അവർ പൊറുക്കുകയില്ല. അതുവലിയ ഉത്തപാണ്,” അദ്ദേഹം കൂട്ടിച്ചേർത്തു.

വത്തിക്കാനിലുള്ള വി. മാർത്തായുടെ ചാപ്പലിൽ ഈ നവംബർ. 21-ന് കുർബാനയുടെ സമയത്ത്, യേശു ദേവാലയത്തിൽ കച്ചവടം നടത്തിയവരെ അടിച്ചോടിച്ച ലൂക്കായുടെ സുവിശേഷത്തിലുള്ള കഥ വിശകലനം ചെയ്തു കൊണ്ട് സംസാരിക്കുകയായിരുന്നു അദ്ദേഹം. അദ്ദേഹം തുടർന്നു: “**ദൈവത്തെ തിരഞ്ഞ് ദേവാലയത്തിൽ ചെല്ലുന്നവരിൽനിന്ന് കാഴ്ചവയ്പിന്റെപേരിൽ പണം ചോദിക്കുന്നതിനെ ന്യായീകരിക്കാനാവില്ല. അതു ദൈവജനത്തിനെതിരെയുള്ള അക്രമമാണെന്നു നാം മനസ്സിലാക്കണം. സാമൂവേലിന്റെ അമ്മയായ അന്നയുടെ കഥ ബൈബിളിലുണ്ട്. നിശ്ശബ്ദയായി ദൈവത്തോട് അവൾ പ്രാർഥിച്ചുകൊണ്ടിരിക്കേ, പുരോഹിതന്റെ അഴിമതിക്കാരായ രണ്ടു മക്കൾ ദേവാലയസന്ദർശകരിൽനിന്ന് പണം വാങ്ങുകയായിരുന്നു. അവരെപ്പോലെ നമ്മുടെ വൈദികർ ഇന്ന് എല്ലായിടത്തും വിശുദ്ധകർമ്മങ്ങൾക്കു വിലയിടുകയും കാശു വാങ്ങുകയുംചെയ്യുന്നു. എത്രയോ പള്ളികളിലാണ്, മാമ്മോദീസായുടെയും വെഞ്ചുരിപ്പിന്റെയും കുർബാനയുടെയും മറ്റും വിലവിവരപ്പട്ടിക പ്രദർശിപ്പിച്ചിരിക്കുന്നത്! അതു കച്ചവടമാണ്. അതു നിങ്ങൾ വിശ്വാസികൾ ചെറുത്തുതോല്പിക്കണം.**”

ഇതുമായി ബന്ധിപ്പിച്ച് തന്റെ ചെറുപ്പകാലത്തെ ഒരനുഭവം അദ്ദേഹം വിവരിച്ചു. നവ വൈദികനായിരിക്കെ, രണ്ടു വയുവരന്മാർ അവരുടെ വിവാഹകർമ്മത്തോടനുബന്ധിച്ച് കുർബാന വേണമെന്ന് ആഗ്രഹിച്ച് വികാരിയെ സമീപിച്ചു. എന്നാൽ രണ്ടിനും അതാതിനുള്ള സമയം കണക്കാക്കി വെവ്വേറെ തുക ഈടാക്കുകയാണ് വികാരി ചെയ്തത്. തന്നെ അത് അന്നു രോഷാകുലനാക്കുകയുണ്ടായി.

പള്ളിക്കാര്യങ്ങൾ നിയന്ത്രിക്കുന്നവർ ഇത്തരം കച്ചവടരീതികൾ അവലംബിക്കുമ്പോൾ

ദൈവജനം യേശുവിനെപ്പോലെ പ്രതികരിക്കണമെന്നാണ് മാർപ്പാപ്പാ പറഞ്ഞത്: “യേശു അന്ന് ദേവാലയ പരിസരത്ത് ചാട്ടവാർ പ്രയോഗിച്ചത് വെറുതെ തന്റെ കോപം തീർക്കാനായിരുന്നില്ല; മറിച്ച്, ദൈവത്തിന്റെ ആലയത്തോടുള്ള സ്നേഹത്താൽ പ്രചോദിതനായിട്ടായിരുന്നു. നമ്മുടെ ദേവാലയത്തിന്റെ സൂക്ഷിപ്പുകാർ, വൈദികരായാലും അല്മായരായാലും, അതിന്റെ പരിശുദ്ധിയെ കാത്തുസൂക്ഷിക്കണം. ദൈവികശുശ്രൂഷ ലഭിക്കുകയെന്നത് വിശ്വാസികളുടെ അവകാശമാണ്. അതിനു പണംവാങ്ങുന്നതു തെറ്റാണ്, കൊടുംപാതകമാണ്, അത് നുവദിച്ചുകൊടുക്കരുത്. കൂദാശകൾ പോലുള്ള വിശുദ്ധകർമ്മങ്ങൾക്ക് ഫീ ഈടാക്കുന്നത് വലിയ ഉതപ്പായി കാണേണ്ടതുണ്ട്. ഇത്തരക്കാരെപ്പറ്റിയാണ് കഴുത്തിൽ തിരികല്ലുകെട്ടി കടലിൽ എറിഞ്ഞ് കൊല്ലപ്പെടേണ്ടവർ എന്ന് യേശു പറഞ്ഞത്. രക്ഷ ദൈവത്തിന്റെ ദാനമാണ്. അതു നമുക്കു നേടിത്തന്ന യേശു പണത്തിനും സമ്പത്തിനും എതിരായിട്ടാണ് എപ്പോഴും നിലകൊണ്ടത്. അതായിരിക്കണം നമ്മുടെ ഇടവകകളുടെയും നിലപാട്. അതു സാധ്യമാക്കാൻ വിശ്വാസികൾക്ക് കടമയും അവകാശവുമുണ്ട്.”

അന്ന്, നവംബർ 21-ന്, കന്യാമാതാവിന്റെ ദേവാലയസമർപ്പണത്തിന്റെ ഓർമ്മദിവസമായിരുന്നു. അതനുസ്മരിച്ച് മാർപ്പാപ്പാ പറഞ്ഞു: “അന്നയെപ്പോലെ വിശുദ്ധവും നിഷ്കളങ്കവുമായ മനസ്സോടെയാണ് കന്യാമറിയവും ദേവാലയത്തിൽ പ്രവേശിച്ചത്. പുരോഹിതരുടെ കച്ചവടമനസ്ഥിതി ഈ പരിശുദ്ധിക്ക് എതിരാണ്. പള്ളിയിൽ എത്തുന്ന ഓരോ സന്ദർശകനെയും സന്ദർശകയെയും കന്യാമറിയത്തെ എന്ന പോലെ വേണം പുരോഹിതർ കാണേണ്ടത്. നമ്മുടെ അമ്മയെപ്പോലെ പരിശുദ്ധമായ ദേവാലയാന്തരീക്ഷത്തിനായി എല്ലാ വിശ്വാസികളും ജാഗ്രത പുലർത്തണം”- ഇതായിരുന്നു, ഫ്രാൻസിസ് മാർപ്പാപ്പായുടെ പ്രസംഗത്തിന്റെ ഉള്ളടക്കം. ●

അജപാലകർ വാതിൽക്കൽ മടിച്ചുനിൽക്കുന്നത് അപകടകരമെന്ന് മാർപ്പാപ്പാ

നവംബർ 6-ാം തീയതി വ്യാഴാഴ്ച രാവിലെ പേപ്പൽ വസതി സാന്താ മാർത്തയിലെ കപ്പോളയിൽ അർപ്പിച്ച ദിവ്യബലി മദ്ധ്യേയാണ് പാപ്പാ വചനചിന്തകൾ ഇങ്ങനെ പങ്കു വെച്ചത്.

ദൈവം നല്ലവനാണെന്നും, അവിടുത്തെ കരുണയും സ്നേഹവും അനന്തവുമാണെന്നും ഇറങ്ങിച്ചെന്ന് ലോകത്തോട് പ്രഘോഷിക്കുകയും, അത് ജീവിച്ചുകാണിച്ചുകൊടുക്കുകയും ചെയ്യുന്നതിനുപകരം, സ്വയം ന്യായീകരിക്കുന്ന ഫരിസേയ മനോഭാവത്തോടെ സഭയുടെയും ക്രൈസ്തവജീവിതത്തിന്റെയും വാതിൽക്കൽ മടിച്ചു നിൽക്കുന്നത് അപകടകരമായ അനാസ്ഥയാണെന്ന് പാപ്പാ വചനചിന്തയിൽ പ്രസ്താവിച്ചു.

‘ഭീതിയില്ലാതെ ഇറങ്ങിച്ചെല്ലുകയും അന്വേഷിച്ചിറങ്ങുകയും ചെയ്യുന്നവനാണ് നല്ലിടയനായ അജപാലകൻ’- ലൂക്കോസിന്റെ സുവിശേഷത്തെ ആധാരമാക്കി (ലൂക്കോ 15: 1-10) പാപ്പാ ഉദ്ബോധിപ്പിച്ചു.

‘മറ്റുള്ളവർ എന്തു കരുതുമെന്നു ചിന്തിക്കാതെ തന്റെ സൽപ്പേരും സ്ഥാനമാനവും സുഖസൗകര്യങ്ങളും പണയപ്പെടുത്തിയാണ് നല്ലിടയൻ ഇറങ്ങിപ്പുറപ്പെടുന്നതെന്ന് പാപ്പാ ചൂണ്ടിക്കാട്ടി.

‘ക്രിസ്തു പാപികളോടൊത്തു ഭക്ഷിക്കുകയും അവരെ സ്വീകരിക്കുകയും ചെയ്തതിൽ യഹൂദപ്രമാണികൾക്ക് ഏറെ വിദ്വേഷമായിരുന്നു. വലിയ ഉതപ്പായിരുന്നു അവർക്ക്.’ അക്കാലത്ത് മാധ്യമസൗകര്യങ്ങൾ ഉണ്ടായിരുന്നെങ്കിൽ! എന്ന് പാപ്പാ പുഞ്ചിരിയോടെ കുട്ടിച്ചേർത്തു. എന്നാൽ, ‘താൻ വന്നത് ഈ നിയോഗത്തോടെയാണ്, പാപിയെ തേടിയാണ്, നഷ്ടപ്പെട്ടതിനെ തേടാനാണ് എന്നു ക്രിസ്തു വ്യക്തമാക്കുന്നുണ്ട്. സുവിശേഷം (ലൂക്കോ 15:1-10) വെളിപ്പെടുത്തുന്നത് ദൈവത്തിന്റെ ഹൃദയമാണ്, അവിടുത്തെ അതിരുകളില്ലാത്ത സ്നേഹമാണ്. ദൈവം രക്ഷയുടെ യാത്രയിൽ ഒരിടത്തും നിൽക്കുകയോ നിറുത്തുകയോ ചെയ്യുന്നില്ല. മറിച്ച് വിജയിലേക്കാണ്, അതിർവരമ്പുകളിലേക്കാണ് ഇറങ്ങിപ്പുറപ്പെടുന്നത്.

നഷ്ടപ്പെട്ടതിനെ കണ്ടെത്താത്തതിൽ പാതിവഴിയിൽവെച്ച് ഇടയൻ നിരാശപ്പെടുകയോ അന്വേഷണം നിറുത്തുകയോ ചെയ്യുന്നില്ല. മറിച്ച്, കണ്ടുകിട്ടുംവരെ തേടി അന്വേഷിക്കുന്നു.

ഇതാണ് ദൈവത്തിന്റെ സ്നേഹം, അതുപാരമായ സ്നേഹം, നിലയ്ക്കാത്ത സ്നേഹം’ എന്ന് പ്രസ്താവിച്ചുകൊണ്ടാണ് പാപ്പാ വചനചിന്ത ഉപസംഹരിച്ചത്. ●

(സ്രോതസ്: വത്തിക്കാൻ റേഡിയോ)

വിശ്വാസികളുടെ അവകാശമായ കുദാശാകർമ്മങ്ങളുടെ പേരിൽ പിടിച്ചുപറി നടത്തിയതിന് ഇടവക വികാരികളെതിരെ ക്രിമിനൽ കേസെടുക്കണം



കേരളകാത്തലിക് ഫെഡറേഷൻ

എറണാകുളം അങ്കമാലി അതിരൂപതയുടെ കീഴിലുള്ള അന്നനാട് സെന്റ് സെബാസ്റ്റ്യൻ പള്ളി ഇടവകാംഗങ്ങളായ പ്ലാക്കൽ വിനോദ് വർഗ്ഗീസ്, വിമൽ വർഗ്ഗീസ് എന്നീ സഹോദരന്മാരുടെ വിവാഹം പള്ളിയിൽവെച്ചു നടത്തുന്നതിന്, പള്ളിപ്പണിക്കുള്ള നിർബന്ധിതപ്പിരിവ് മുഴുവനായി കൊടുത്തുതീർക്കാത്തതുകൊണ്ട്, ഇടവക വികാരി ഫാ. ജോസ് പൈനിക്കൽ തടസ്സങ്ങൾ ഉന്നയിച്ച് ബുദ്ധിമുട്ടിക്കുകയുണ്ടായി. 2009-ൽ തുടങ്ങിയ പള്ളിയുടെ പൊളിച്ചുപണിക്ക് മുൻകൂറായി ഇവരിൽനിന്ന് പിരിച്ചെടുത്തിരുന്ന 61,806/- രൂപകൂടാതെ, കൂടിശ്ശികയായി പള്ളിക്കണക്കിൽ എഴുതിച്ചേർത്ത രണ്ടുലക്ഷത്തി അയ്യായിരത്തി ഇരുന്നൂറ്റി തൊണ്ണൂറ്റിനാല് (205294/-) രൂപ വിവാഹം നടക്കുന്നതിനുമുമ്പായി നിർബന്ധിച്ചു പിരിച്ചെടുക്കുന്നതിലേക്കായി, 25000 രൂപ രൊക്കം പണമായും, ബാക്കി സംഖ്യയ്ക്ക് 20294/-, 30,000/-, 30,000/-, 20,000/-, 20,000/-, 30,000/-, 30,000/- എന്നീ തുകകൾക്ക് ഓരോ മാസവും ഇടവിട്ടുള്ള ഏഴ് അവധിച്ചെക്കുകളായും വിനോദിന്റെയും വിമലിന്റെയും പക്കൽനിന്ന് ഇടവക വികാരിയായ ഫാ. ജോസ് പൈനിക്കൽ നിർബന്ധിച്ച് എഴുതി വാങ്ങി. അതിനുശേഷം 2014 മേയ് 10-ാം തീയതി 3 മണിക്ക് നിശ്ചയിച്ചിരുന്ന വിമലിന്റെ മനസ്സമ്മതം, വരനെയും വധുവിനെയും ചടങ്ങിൽ പങ്കെടുക്കാൻ എത്തിയിരുന്ന ബന്ധുമിത്രാദികളെയും 45 മിനിറ്റ് നിറുത്തി വൈകിപ്പിച്ച് അവഹേളിച്ചതിനുശേഷം വികാരി നടത്തിക്കൊടുത്തു. 2014 മേയ് 11-ാം തീയതി ഞായറാഴ്ച വിനോദിന്റെ വിവാഹം കത്തോലിക്കാ ആചാരപ്രകാരം നടത്തിക്കൊടുത്തുവെങ്കിലും, വിവാഹകർമ്മം കഴിഞ്ഞ

തിനുശേഷം കാലിൽ മസിൽ കയറിയതിന്റെ വേദനമൂലം പള്ളിയുടെ ഒഴിഞ്ഞ സ്ഥലത്ത് വിശ്രമിക്കുകയായിരുന്ന നവവരനെ വികാരി പുറത്തിറക്കി വിട്ട് അവഹേളിക്കുകയുണ്ടായി. നവവധുവിനു വസ്ത്രംമാറുന്നതിന് നിലവിലുള്ള സൗകര്യപ്രദമായ മുറി നൽകാതെ പൊടിപിടിച്ചുകിടന്ന സ്റ്റോർ റൂമാണ് നൽകിയത്.

പുനർനിർമ്മിച്ച പള്ളിയുടെ ആനവാതിൽ ഉണ്ടാക്കുന്നതിന്റെ ചെലവിലേക്കായി ഏകദേശം നാലരലക്ഷം രൂപ മുൻപ് വികാരി ആവശ്യപ്പെട്ടിരുന്നത് കൊടുക്കാൻ വിസമ്മതിച്ചതാണ് സഹോദരന്മാരായ പ്ലാക്കൽ വിനോദ് വർഗ്ഗീസിനോടും വിമൽ വർഗ്ഗീസിനോടും ഇത്രയും നിന്ദുമായി പെരുമാറാൻ വികാരിയെ പ്രേരിപ്പിച്ചത് എന്നാണ് അറിയാൻ കഴിഞ്ഞത്. 2014 ആഗസ്റ്റ് 14-ന് ഇവരുടെ ഇളയ സഹോദരനായ വിപിൻ വർഗ്ഗീസ് ഇതു സംബന്ധിച്ച പരാതി മേജർ ആർച്ച് ബിഷപ്പ് ജോർജ്ജ് ആലഞ്ചേരിക്കു രേഖാമൂലം നൽകിയിട്ടും ഒരു നടപടിയുമുണ്ടായിട്ടില്ല.

വിശ്വാസികളുടെ അവകാശമായ കുദാശാകർമ്മങ്ങളുടെ പേരിൽ പിടിച്ചുപറി നടത്തിയതിന് ഇടവക വികാരി ഫാ. ജോസ് പൈനിക്കലിനെതിരെ ക്രിമിനൽ കേസെടുക്കണമെന്ന് കേരള കാത്തലിക് ഫെഡറേഷൻ ആവശ്യപ്പെടുന്നു.

വി.കെ. ജോയി (ജന. സെക്രട്ടറി, കേരളകാത്തലിക് ഫെഡറേഷൻ) ഫോൺ: 9447037725

-മാർപ്പാപ്പായുടെ ഭാഷ കടമെടുത്താൽ, 'ദൈവജനത്തിനു ക്ഷമിക്കാനാവാത്ത കഠിനപാപ'മാണ് ഈ പുരോഹിതൻ ചെയ്തിരിക്കുന്നത്. കുദാശകൾ

വെച്ചു വിലപേശി നിർബന്ധപ്പിരിവ് നടത്തുന്നതും അവയ്ക്കു ഫീ വാങ്ങുന്നതുപോലും അവ സൗജന്യമായി ലഭിക്കാനുള്ള വിശ്വാസികളുടെ അവകാശത്തിന്മേലുള്ള കടന്നുകയറ്റമാണെന്നാണ് മാർപ്പാപ്പാ പഠിപ്പിക്കുന്നത്. അതനുവദിച്ചുകൊടുക്കരുത് എന്ന ആഹ്വാനവും അദ്ദേഹം നൽകുന്നു. ഇത്തരക്കാരെ ബഹിഷ്കരിച്ച്, ഉടവുകളിൽനിന്നു പുറത്താക്കാനുള്ള കൂട്ടായ പരിശ്രമമുണ്ടാകണം. അതിനു മാർപ്പാപ്പായുടെ ഇതു സംബന്ധിച്ച ആശയങ്ങൾക്ക് വിശ്വാസിസമൂഹത്തിൽ പ്രചാരംകൊടുക്കുകയെന്നതാണ് ഏറ്റവും ആവശ്യമായിരിക്കുന്നത്.

കേസ്സുകളും ആവശ്യംതന്നെ. പക്ഷേ, പണമെറിഞ്ഞു കേസ്സുകളിക്കാനാവശ്യമായ പണം വിശ്വാസികൾതന്നെ പള്ളിക്ക് ഉണ്ടാക്കിക്കൊടുത്തിട്ടുള്ളതിനാൽ കേസ്സു നടത്തുക എന്ന ബുദ്ധിമുട്ടു പിടിച്ച 'ശിക്ഷ' ഇന്നത്തെ നിലയിൽ പുരോഹിതരുടേവിക്കുന്നില്ല. കേസു നീട്ടിക്കൊണ്ടുപോകുക എന്ന പുരോഹിതതന്ത്രമുമാ, അവസാനം കേസു ജയിച്ചാൽപ്പോലും 'കേസു നടത്തൽ' എന്ന ഭാരം ചുമന്നുചുമന്ന്, വാദിയായ അത്തായന്റെ നടുവൊടിയുകയും ചെയ്യും.

അതുകൊണ്ട്, മാർപ്പാപ്പായുടെ ആഹ്വാനമനുസരിച്ചു പ്രവർത്തിക്കുക തന്നെയാണ് ഏറ്റവും കരണീയം. യേശുവിൽ ധീരരായ, ഇത്തരക്കാരുടെ കൂദാശാനുഷ്ഠാനങ്ങൾ ബഹിഷ്കരിക്കുകയും കുടുംബസന്ദർശനങ്ങൾ നിരോധിക്കുകയും ചെയ്യുവാനുള്ള സംഘടിതനീക്കങ്ങൾക്കു തുടക്കം കുറിക്കേണ്ടിയിരിക്കുന്നു. ഉടമസ്ഥരെ കാര്യസ്ഥന്മാർ ഭരിക്കുന്ന തലതിരിഞ്ഞ സമ്പ്രദായത്തെ തുടച്ചു നീക്കിയേ പറ്റൂ.

അനുഗമിക്കാൻ ആഹ്വാനം ലഭിച്ചവർ

എസ്. ജെ. അനന്ത്

അനുഗമിക്കാൻ ആഗ്രഹിച്ച പല തരക്കാരെ ബൈബിളിൽ നമുക്കു കാണാം:

1) ഫലേച്ഛയോടെ ഗുരുവിനെ അനുഗമിക്കാൻ ആഗ്രഹിച്ച ആൾ (മത്താ. 8:20).

2) ഗാർഹസ്ഥ്യത്തിന്റെ ധർമ്മനിർവഹണാനന്തരം അനുഗമിക്കാൻ ആഗ്രഹിച്ച ആൾ (മത്താ. 8:22).

3) പലരോടും ആലോചിച്ച്, അഭിപ്രായം ആരാഞ്ഞ്, യാത്രയയപ്പും വാങ്ങി നോമിനേഷൻ നൽകാമെന്നു വിചാരിച്ച ആൾ (ലൂക്കോ. 9:61,62).

4) വിളി വന്നു. 'തൽക്ഷണം' എല്ലാം വിട്ട് അനുഗമിച്ചവർ (മത്താ. 4:19-22).

വിളിച്ചവനെയും വിളിയുടെ അർത്ഥത്തെയും തിരിച്ചറിയുന്നവർ എല്ലാം വിട്ട് അവനെ അനുഗമിക്കും.

പരമാനന്ദം എവിടെ കിട്ടും എന്ന് ആരാഞ്ഞുചെയ്ത യുവാവിനോട്, 'എല്ലാം വിട്ടിട്ടു വരു' (മത്താ. 19:20-22) എന്നാണ് ഗുരു പറഞ്ഞത്.

'പുരോഹിത'നാകാൻ 'ഗുരുവിളി' വേണമെന്നില്ല; എങ്ങോ ഇരിക്കുന്ന ഈശ്വരനെ പിന്നിൽ നിൽക്കുന്നവർക്കുവേണ്ടി പ്രസാദിപ്പിച്ച് അനുഗ്രഹം വാങ്ങുന്നതിനാവശ്യമായ മന്ത്രത്രങ്ങൾ പരിശീലിച്ചാൽമതി.

'വൈദിക'നാകുന്നതിന് അൽപംകൂടി ബുദ്ധിമുട്ടുണ്ട്. വേദം പഠിക്കണം ; വിദ്യാനാകണം.

എന്നാൽ 'ആത്മീയഗുരു' ആകണോ? ആത്മവിദ്യ അറിയണം, ആത്മസാക്ഷാത്ക്കാരം നേടണം.

ആത്മവിദ്യ പരാ വിദ്യയാണ്. പരാ വിദ്യ പരമാനന്ദം തരും. അപരാ വിദ്യ ആനന്ദം തരും; സ്ഥാനമാനാദികളിലൂടെ, ലോക ഡിഗ്രികളിലൂടെ...

"The wisdom of this world is foolishness with God" -ലോകത്തിന്റെ വിജ്ഞാനം ദൈവത്തിന് ഭോഷത്തമാണ്' (1കോറി. 3:19).

ആത്മവിദ്യയുടെ ശ്രീകോവിലിലെത്താൻ അടിസ്ഥാനപരമായ ചില യോഗ്യതകൾ കൂടിയേ തീരൂ.

സങ്കീ. 15-ൽ സൂചിപ്പിക്കുന്ന ചുരുങ്ങിയ യോഗ്യതകൾ:

മലയെ അറിയുക, മലയോടടുക്കുക, മല കയറുക, മലമുകളിൽ വിശ്രമിക്കുക; കൂടാരത്തെ ശ്രദ്ധിക്കുക, കൂടാരത്തോടടുക്കുക, കൂടാരത്തിൽ കയറുക, കൂടാരത്തിൽ വസിക്കുക.

ഇത്രയും സാധിക്കാൻ ചില അടിസ്ഥാനയോഗ്യതകൾ വേണ്ടതിനെക്കുറിച്ചും സങ്കീർത്തകൻ സൂചിപ്പിക്കുന്നുണ്ട്: ജീവിതത്തിൽ സത്യം, നീതി, നിഷ്ക്കളങ്കത, അഹിംസ, അത്യാഗ്രഹമില്ലായ്മ മുതലായവ പാലിച്ചിരിക്കണമെന്നതാണ്.

സെന്റ് പോൾ പറഞ്ഞു: ആത്മജ്ഞാനത്തിന്റെ പൊൻകിരീടം ധരിക്കണമോ അതിനു മുന്നോടിയായി വേറെ ഏഴു കാര്യങ്ങൾ ധരിച്ചിരിക്കണം : നീതിയുടെ കുപ്പായം, സത്യത്തിന്റെ അരപ്പട്ട, ജ്ഞാനത്തിന്റെ വാൾ, വിശ്വാസത്തിന്റെ പരിച, സ്നേഹസമാധാ

നാദികളുടെ കാലുറ, സഹനത്തിന്റെ പാദരക്ഷ, പ്രാർത്ഥനയുടെ (ഊർജ്ജ പ്രസരണത്തിന്റെ) നെറ്റ് കണക്ഷൻ(എഫേ. 6:10-18).

തന്റെ പ്രിയ ശിഷ്യരുമൊത്ത് മല കയറിയ ഗുരു, ധ്യാനത്തിലൂടെ സമാധിതവസ്ഥയെ പ്രാപിച്ചാൽ ദിവ്യതയുമായി ഒന്നുചേരുന്ന അനുഭവം ഉണ്ടാകുമെന്ന് അവർക്കു കാണിച്ചു കൊടുത്തു.

അത്തരം അനുഭവത്തിലെത്തിയശേഷം ലോകത്തിനു സേവ ചെയ്യാൻ ഇറങ്ങിത്തിരിച്ച ആത്മീയ ഗുരുക്കന്മാരായിരിക്കണം വൈദികർ.

ഒരു സന്യാസിക്കു മാത്രമേ ഉത്തമനായ ഒരു അജപാലകനാകാൻ കഴിയുകയുള്ളൂ.

സ്വന്തം പിതാവിനെയും, വരുമാന മാർഗ്ഗമായിരുന്ന വള്ളത്തേയും വലയേയും വിട്ട് ഗുരുവിനെ അനുഗമിച്ചവരാണ് പത്രോസും, അന്ത്രയോസും, യാക്കോബും, യോഹന്നാനും.

എല്ലാം വിട്ട് വിദേശത്തുനിന്നു വന്ന സന്യാസവൈദികൻ അഭിഷിക്താനന്ദജി, ക്രിസ്തുവിനെ ഭാരതത്തിൽ അവതരിപ്പിക്കാൻ വന്നു; ഭാരതത്തിൽ ക്രിസ്തുവിനെ കണ്ടു. അവസാന നാളുകളിൽ, ആത്മീയ ഉണർവിന്റെ ഉന്മത്തയിൽ ഋഷികേശിലെ തെരുവിലൂടെ നൃത്തംചെയ്തു നടന്നു.

അദ്ദേഹം ഒരിക്കൽ പറഞ്ഞു: There is only one thing that is real, The Present Moment, in which I am face to face with God”

മറ്റൊരിക്കൽ, “I have only one sermon, “Realize what you are at this very moment.”

വാഗ്മൺ മലമുകളിൽ പുൽമേട്ടിൽ കുടിൽവച്ചു താമസിച്ച്, ഭാരതത്തിന്റെ ആത്മീയതയെ തൊട്ടറിഞ്ഞ സന്യാസ വൈദികരായിരുന്നു, ഫാ.ബീഡ്ഗ്രിഫ്ത്, ഫാ.ഫ്രാൻസിസ് ആചാര്യ തുടങ്ങിയവർ.

മെസൂരിൽ അഞ്ജലി ആശ്രമത്തിന്റെ ഇന്നത്തെ അധികാരി ഫാ.സ്വാമി ജ്ഞാനജ്യോതി ഒരിക്കൽ ഒരു അഭിമുഖത്തിൽ പറഞ്ഞു: ‘ഈ ആശ്രമത്തിന്റെ ഉടമ ദൈവം; ഞാൻ ഇതിന്റെ സൂക്ഷിപ്പുകാരൻ. ഇത് എല്ലാവരുടേതും; ആർക്കും ഇവിടെ വരാം.’

ഒരു ഈശോസഭാ സന്യാസവൈദികനായ ഫാ. കോർക്കോ എസ്. ജെ അടുത്ത നാളിൽ ഒരിടത്ത് എഴുതി, ‘ക്രിസ്തുവിനെ ക്രിസ്ത്യാനികളല്ലാത്തവർക്ക് കാണിച്ചുകൊടുക്കലാണോ സന്യാസ ധർമ്മം? ഇന്ന് ആശ്രമങ്ങളിൽ ജ്ഞാനയോഗികളോ, ധ്യാനയോഗികളോ ഇല്ല. കർമ്മയോഗികളും ഭക്തയോഗികളും ഉണ്ട്.’

ആത്മാധിഷ്ഠിത ആത്മീയതയിലൂന്നിയ ദൈവാനുഭവങ്ങൾ ആകണം ആത്മീയ ഇടയന്മാർ.

ഫോൺ: 9495537822

'ബെനഡിക്ട്ചനെ വെറുതെ വിട്ടതിനുകാരണം ഡി.എൻ.എ. ടെസ്റ്റുഫലം' - ഫാ മാണി പുതിയിടം

മറിയക്കുട്ടിക്കൊലക്കേസിലെ യഥാർത്ഥ പ്രതിയെ ബെനഡിക്ട്ചനറിയാമായിരുന്നെന്നും, കുബസാരരഹസ്യം സൂക്ഷിക്കാൻവേണ്ടി അച്ചനതു വെളിപ്പെടുത്താതിരിക്കുകയായിരുന്നുവെന്നും, അതിനുവേണ്ടി അദ്ദേഹം ഒത്തിരിയേറെ സഹിച്ചുവെന്നും മറ്റുമുള്ള പ്രസ്താവനകൾ നിറഞ്ഞ ഒരു വീഡിയോ ('കണ്ണാടി' ഫെയിം ശ്രീ. റ്റി. എൻ. ഗോപകുമാർ അവതരിപ്പിച്ചത്) You Tube-ൽ പ്രചരിച്ചുകൊണ്ടിരിക്കുന്നു. ബെനഡിക്ട്ചനെ അദ്ദേഹത്തിന്റെ മരണശേഷം 'സഹനദാസ്'നായി പ്രൊമോട്ടുചെയ്ത മുൻ അതിരമ്പുഴ വികാരി ഫാ. മാണി പുതിയിടത്തിന്റേതാണു പ്രസ്താവനകളിലേറെയും. അതിലദ്ദേഹം ഇങ്ങനെയും പറഞ്ഞിരിക്കുന്നു: “ഹൈക്കോടതി വെറുതെ വിട്ടതിന്റെ കാരണം, അദ്ദേഹം (ബെനഡിക്ട്ചൻ)തന്നെ എഴുതിയിട്ടുണ്ട്: ‘എന്നെ വെറുതെ വിടാൻ കാരണം ഡി.എൻ.എ. ടെസ്റ്റാ’.

ആരോപണമിതായിരുന്നു, മറിയക്കുട്ടിക്ക് ഒരു കുട്ടിയുണ്ടായി. ആ കുട്ടിക്കു രണ്ടു വയസ്സുണ്ട്. ആ കുട്ടി അച്ചന്റേതാണ്. രണ്ടാമതും ഗർഭിണിയായപ്പോൾ അച്ചൻ വകവരുത്തിയതാണ്... വാസ്തവത്തിൽ സംഭവിച്ചതെന്താണ്? അവിടെയൊരു മുതലാളി അവളെ ഗർഭിണിയാക്കി. അവൾ അവകാശവാദമുന്നയിച്ചു. അവസാനം, മദ്ധ്യസ്ഥതയ്ക്ക് അങ്ങേർ അച്ചനെ വിളിച്ചു. ഇത്രവെച്ചു കൊടുക്കാമെന്നു പറഞ്ഞു. അയാൾ അച്ചനെ പണമേല്പിക്കും. അവളതു വന്നു മേടിക്കും. ഇങ്ങനെയാണു നടന്നുകൊണ്ടിരുന്നത്. രണ്ടാമതും ഗർഭിണിയായപ്പോഴാണ് കോംപ്ലിക്കേഷനുണ്ടായത്... അദ്ദേഹത്തെ വെറുതെ വിട്ടതിന്റെ പ്രധാനകാരണം, കോടതിയിൽ കിട്ടിയ തെളിവ്, ഡി.എൻ.എ. ടെസ്റ്റ് നോക്കിയപ്പോൾ കുട്ടി അച്ചന്റേതല്ല. അപ്പോൾ ആരോപണത്തിന്റെ അടിസ്ഥാനംതന്നെ തകർന്നുപോയി. അച്ചൻതന്നെ എഴുതിയിട്ടുണ്ട്, അതുകൊണ്ടാണു തന്നെ വിട്ടതെന്ന്.”

ഈ വീഡിയോ കണ്ടതിനുശേഷം അമേരിക്കയിലുള്ള ശ്രീ ജോസഫ് പടന്നമാക്കൽ 'അത്മായശബ്ദം' ബ്ലോഗിലൂടെ നടത്തിയ പ്രതികരണത്തിന്റെ പ്രസക്തഭാഗങ്ങൾ താഴെക്കൊടുക്കുന്നു:

“ഈ അച്ചനു ചരിത്രബോധമില്ലാതെപോയി. മറിയക്കുട്ടി മരിച്ചത് 1960-ലാണ്. അന്ന് 'ഡി.എൻ.എ' എന്ന വാക്കുപോലും ലോകം കേട്ടിട്ടില്ല. രക്തസാമ്പിളുകളും രക്തഗ്രൂപ്പുകളും അറിയുന്ന

ടെസ്റ്റുകൾക്ക് ഏകദേശം നൂറു കൊല്ലം പഴക്കമുണ്ട്. എന്നാൽ പിതൃത്വം തെളിയിക്കാൻ ഡി. എൻ എ ടെസ്റ്റ് ആദ്യമായി ലോകത്ത് പരീക്ഷിച്ചത് 1986-ലാണ്. അച്ചന്റെ ഈ മണ്ടത്തരം കേട്ട് കേരളത്തിലെ ഡോക്ടർ മാരാറും ചിരിച്ചില്ലേ?

കോടതിവിധി തീരുവോളം രക്തം പരിശോധിക്കാതിരിക്കാൻ അന്നു കുഞ്ഞായിരുന്ന മറിയ കുട്ടിയുടെ മകനെ പുരോഹിതർ ഏതോ അജ്ഞാതകേന്ദ്രങ്ങളിൽ ഒളിപ്പിച്ചിരിക്കുകയായിരുന്നു. അക്കാലങ്ങളിലുള്ള കേരള കുമ്മി പത്രം വായിച്ചാൽ കൂടുതൽ സത്യം അറിയാൻ സാധിക്കും. രക്തസാമ്പിളുകളിൽ നിന്ന് ഗ്രൂപ്പ് തിരിച്ച് പിതൃത്വം അനുമാനിച്ചാലും ശരിയായിരിക്കണമെന്നില്ല. ഡി എൻ എ ടെസ്റ്റുകളുടെ ആവിർഭാവത്തിനു മുമ്പ് രക്തസാമ്പിളുകൾ തെളിവായി ലോകത്തുള്ള ഏതെങ്കിലും കോടതി പരിഗണിച്ചതായും അറിവില്ല.

തങ്ങളുടെ താല്പര്യസംരക്ഷണത്തിനുവേണ്ടി, ഏതു കല്ലുവച്ച നുണയും പുരോഹിതർ പറയും എന്നതിന്റെ ഉത്തമ ദൃഷ്ടാന്തമാണ്, ഫാ. മാണി പുതിയിടത്തിന്റെ ഈ പ്രസ്താവന.”

(വീഡിയോയും പ്രതികരണവും കാണാൻ, നവം. 29-ലെ ‘അത്മായശബ്ദം’ ബ്ലോഗ് സന്ദർശിക്കുക. ഡി.എൻ.എ. ടെസ്റ്റിന്റെ ചരിത്രം വിവരിക്കുന്ന പ്രബന്ധത്തിന്റെ ‘ലിങ്കും’ അതിൽ കൊടുത്തിട്ടുണ്ട്-എഡിറ്റർ)

വത്തിക്കാനിൽ കണക്കിൽപ്പെടാത്ത വൻനിധി!

മാർപ്പാപ്പയുടെ കീഴിൽ കണക്കിൽപ്പെടാത്ത ദശലക്ഷ കണക്കിനു യൂറോയുടെ വൻസമ്പാദ്യം ഉള്ളതായി, ഇതിനു വേണ്ടി നിയോഗിക്കപ്പെട്ട കർദ്ദിനാൾ കണ്ടുപിടിച്ചു. കർദ്ദിനാൾ ജോർജ്ജ് പെൽ പറഞ്ഞത് ഉദ്ദേശിച്ചതിലും സമ്പന്നമാണ് വത്തിക്കാന്റെ സമ്പദ്ഘടന എന്നാണ്. ഇത്രയും വലിയ ഒരു തുക എങ്ങനെ കണക്കിൽപ്പെടാതെപോയി എന്നതിനെപ്പറ്റിയാണ് എല്ലാവരും ഇപ്പോൾ ആശങ്കപ്പെടുന്നത്.

-മറ്റൊരു പത്മനാഭസ്വാമിക്ഷേത്രമാകുകയാണോ, വത്തിക്കാൻ? തിരുവിതാംകൂർ രാജാക്കന്മാർ ‘പത്മനാഭദാസൻ’ എന്നു സ്വയം വിശേഷിപ്പിച്ച്, യുദ്ധംചെയ്തു മറ്റു നാട്ടുരാജ്യങ്ങൾ പിടിച്ചെടുത്തും കൊള്ളച്ചെയ്തും, ജനങ്ങളിൽനിന്ന് അധർമ്മികമായി കരംപിരിച്ചും നേടിയ നിധിശേഖരം എത്രയെന്ന് ഇനിയും എണ്ണിത്തീർന്നിട്ടില്ല.

ഈ ചെറിയ തിരുവിതാംകൂർ രാജ്യത്തിന് ഇത്രയും വലിയ നിധിശേഖരമുണ്ടാക്കാമെങ്കിൽ, കുരിശുയുദ്ധങ്ങൾ നടത്തിയും, മതദ്രോഹവിചാരണകളിലൂടെ വിശ്വാസികളുടെ സ്വത്തുക്കൾ കണ്ടുകെട്ടിയും, കുട്ടിരാജാക്കന്മാരായി മെത്രാന്മാരെ വാഴിച്ച് അനേകം നാട്ടുരാജ്യങ്ങൾ ലോകമാകെ വിന്യസിച്ചും വാഴുന്ന വത്തിക്കാൻ അതിന്റെ നൂറിരട്ടി വലിയ നിധിശേഖരമില്ലെങ്കിലേ അത്ഭുതപ്പെടാനുള്ളൂ.

ഒരു വ്യത്യാസമുണ്ട്, പ്രതീക്ഷയും - രാജവാഴ്ച അവസാനിച്ചിട്ടും, നിധിശേഖരത്തിൽനിന്നും പിടിവിടാൻ തിരുവിതാംകൂർ രാജകുടുംബം തയ്യാറായിട്ടില്ല. എന്നാൽ, ഫ്രാൻസിസ് മാർപ്പാപ്പായുടെ നിലപാടു വ്യത്യസ്തമായിരിക്കും. ഈ വൻ നിധിശേഖരം ലോകത്തിന്റെ നന്മയ്ക്കായി എങ്ങനെ വിനിയോഗിക്കാനാകും എന്നേ അദ്ദേഹം ചിന്തിക്കാനിടയുള്ളൂ.

‘സത്യജാല’

‘സത്യജാല’ - അന്ധരായ വഴികാട്ടികൾ നയിക്കുന്ന ഇരുൾപാതയിൽ ഒരു ചെറുതിരിവെട്ടം!

‘സത്യജാല’ - കള്ളയിടയന്മാർക്കെതിരെ ഒരു ചെറുമുറവിളി!

‘സത്യജാല’ - പള്ളികൾ കൊള്ളക്കാരുടെ ഗുഹകളാക്കിയവർക്കെതിരെ ഒരു ചെറു ചാട്ടവാർ!

‘സത്യജാല’ - നവീകൃതസഭാജീവിതത്തിലേക്ക് ഒരു എളിയ വഴികാട്ടി!

ചെറുതിരി തീപ്പന്തമാക്കുക, മൂറവിളി ആർപ്പുവിളിയാക്കുക, ചാട്ടവാർ ചാട്ടവാറുകളാക്കുക...

യാഥാസ്ഥിതികസഭാജീവിതത്തിൽനിന്നും ദൈവരാജ്യപൗരജീവിതത്തിലേക്കു വഴിതുറക്കുക

‘സത്യജാല’ - വായിക്കുക, വരികാരാകുക, വരികാരാക്കുക, പ്രചരിപ്പിക്കുക!

‘സർക്കാർ മതപരമായ വിവേചനം അവസാനിപ്പിക്കുക; ഭരണഘടന അനുസരിക്കുക’ -ജസ്റ്റീസ് കെ.റ്റി. തോമസ്



നവംബർ 29-നു എറണാകുളം ഭാരത് ടൂറിസ്റ്റ് ഹോമിൽ ‘ചർച്ച് ആക്റ്റും സഭാജനാധിപത്യവും’ എന്ന വിഷയത്തിൽ, ‘ജോയിന്റ് ക്രിസ്ത്യൻ കൗൺസിൽ (JCC) സംഘടിപ്പിച്ച പാനൽ ചർച്ച് ഉദ്ഘാടനം ചെയ്തുകൊണ്ട് സംസാരിക്കുകയായിരുന്നു മുൻ സുപ്രീംകോടതി ജഡ്ജി കെ.റ്റി. തോമസ്. ലോകത്തിലെ ഏറ്റവും സമഗ്രവും ശ്രേഷ്ഠവുമായ ഭരണഘടനയാണ് ഭാരതത്തിന്റേത്. ആ ഭരണഘടനയാണ് ഭാരതത്തിന്റെ അഖണ്ഡത കാത്തുസൂക്ഷിക്കുന്നത്. ഇഷ്ടമുള്ള മതത്തിൽ വിശ്വസിക്കാനും അതു പ്രചരിപ്പിക്കാനും ഒരു മതത്തിലും വിശ്വസിക്കാതിരിക്കാനും ഒരുവനു സ്വാതന്ത്ര്യം തന്നിരിക്കുന്നത് ഈ ഭരണഘടനയാണ്. അതേ ഭരണഘടനതന്നെയാണ്, ‘മതസ്വത്തുക്കൾ നിയമവിധേയമായി ഭരിക്കപ്പെടണമെന്ന് ആർട്ടിക്കിൾ 26-ലൂടെ അനുശാസിക്കുന്നത്. നിയമമെന്നാൽ പാർലമെന്റോ നിയമസഭയോ പാസാക്കുന്നവയാണ്. ഇന്ത്യയിലെ ചെറിയ ന്യൂനപക്ഷമായ സിക്കുകാർപോലും ഇതനുസരിച്ച് നിയമവിധേയമായിട്ടാണ് അവരുടെ മതസ്വത്തു ഭരിക്കുന്നത്. എന്നാൽ, പ്രബലന്യൂനപക്ഷമായ ക്രൈസ്തവസമൂഹത്തിനുമാത്രം ഇത് ഇന്നുവരെ ബാധകമാക്കിയിട്ടില്ല. ഇതു രാജ്യത്തിന്റെ നിയമവാഴ്ചക്കെതിരെയുള്ള വലിയ വെല്ലുവിളിയാണ്. നിയമമില്ലാത്തതിടത്ത് അരാജകത്വമാണ് നടക്കുകയെന്നത് നിസ്തർക്കമാണ്. ‘ഞങ്ങൾക്ക് നിയമമുണ്ടല്ലോ’ എന്നു പറയുന്നവർ ഓർക്കുക, ഏതു സംഘടനയും പ്രവർത്തിക്കുന്നത് അവരുടെ നിയമാനുസൃതമാണ്. പക്ഷേ, അതു ദേശീയനിയമത്തിന്റെ അടിസ്ഥാനത്തിലുള്ളതായിരിക്കും. അതിനാൽ, ക്രൈസ്തവസമൂഹത്തിനുവേണ്ടി നിയമാനുസൃതമായി, ‘ചർച്ച് ആക്റ്റ്’ നടപ്പാക്കാൻ സർക്കാരിനു ബാധ്യതയുണ്ട്. ഇല്ലെങ്കിൽ, അതെന്തുകൊണ്ടെന്നു പറയാനുള്ള തന്റേടമെങ്കിലും കാണിക്കണം,

അദ്ദേഹം ആവശ്യപ്പെട്ടു തുടർന്നു സംസാരിച്ച കോൺഗ്രസ് വക്താവ് ശ്രീ അജയ് തറയിൽ പറഞ്ഞത്, തങ്ങളുടെ ഭരണകാലത്ത് ഈ നിയമം നടപ്പാക്കാൻ കഴിയില്ലെന്നാണ്. എന്നാൽ അക്കൗണ്ടബിലിറ്റി വേണമെന്ന കാര്യത്തിൽ സംശയം ഇല്ലാതാനും. നന്നായി ബൈബിൾ പ്രസംഗിക്കാൻ കഴിയുന്ന ആർക്കും ഇന്നു സമ്പത്തുണ്ടാക്കാൻ കഴിയുന്ന അവസ്ഥയുണ്ട്. അതു ശരിയായ രീതിയിലാണു കൈകാര്യം ചെയ്യപ്പെടുന്നതെന്നു പറയാൻ കഴിയുകയുമില്ല. അതിനാൽ ഒരു സമഗ്രമായ നിയമം അനിവാര്യംതന്നെയാണ്, അദ്ദേഹം പറഞ്ഞു.

സി.പി.എം. പ്രതിനിധി ശ്രീ എം.എം ലോറൻസാണ് തുടർന്നു സംസാരിച്ചത്. സാമൂഹികമാറ്റങ്ങൾക്ക് എന്നും പുറംതിരിഞ്ഞു നിന്നിട്ടുള്ളവരാണ് പൂരോഹിതർ. അവർ തരംപോലെ നിലപാടുകൾ സ്വീകരിക്കുന്നവരുമാണ്. സ്വാതന്ത്ര്യസമരത്തെയും കോൺഗ്രസിനെയും എതിർത്ത ഇവർ സ്വാതന്ത്ര്യം കിട്ടിയപ്പോൾ കോൺഗ്രസായി. കുറെക്കാലമൊക്കെ എതിർത്തുനോക്കും; പിന്നീടു മാറിച്ച്വിട്ടും. അധികാരത്തിലെത്താൻ മൂല്യങ്ങൾ ബലികഴിക്കുന്ന പ്രവണത പാർട്ടികൾക്കുമുണ്ട്. പക്ഷേ, പൊതുനന്മയ്ക്കുതകുന്ന കാര്യങ്ങൾ ചെയ്യാൻ കഴിയാത്തവർ അധികാരത്തിൽവരാൻ യോഗ്യരല്ല. ഈ നിയമനിർമ്മാണനീക്കം നല്ലതാണ്. ബില്ലിലെ നിർദ്ദേശങ്ങൾ വളരെ ശ്രദ്ധേയമാണ്. തങ്ങളുടെതന്നെ അവകാശസംരക്ഷണത്തിനായിട്ടാണ് ഈ നിയമനിർമ്മാണം എന്നു സാധാരണ വിശ്വാസികളെ ബോധവൽക്കരിക്കണം; അതിനുള്ള ശ്രമങ്ങളാണാവശ്യം, അദ്ദേഹം നിർദ്ദേശിച്ചു.

സി.പി.ഐ(എം.എൽ) പ്രതിനിധി ശ്രീ ചാൾസ് ജോർജ്ജ് വർഗീയവാദികളെക്കുറിച്ചുള്ള ആശങ്ക പങ്കുവെച്ചു. ഒരു ആന്തരികനവീകരണം നടക്കാത്തതാണ് ഇവിടുത്തെ ക്രിസ്ത്യൻസഭകളുടെ

പ്രശ്നം. ബ്രൂണോയും വൈക്ലിഫും ഗലീലിയോയും ഇനിയുമുണ്ടാകേണ്ടിയിരിക്കുന്നു. സ്വത്തു ദൈവത്തിന്റേതാണെന്ന് ആദ്യം പറഞ്ഞത് ഭാരതമാണ്. എന്നുവെച്ചാൽ, അതെല്ലാ വർക്കുമായി പങ്കുവെക്കപ്പെടേണ്ടതാണെന്നാണ്. അതു പുരോഹിതർ കൊണ്ടുപോകുന്നുവെന്നത് സമൂഹത്തിന്റെ ദുര്യോഗമാണ്. അതിനാൽ, ജനങ്ങൾക്കിടയിലേക്ക് ഇതുമായി ഇറങ്ങേണ്ടിയിരിക്കുന്നുവെന്ന് അദ്ദേഹവും ഉദ്ബോധിപ്പിച്ചു.

ഭരണസംവിധാനത്തിന്റെ മൂന്നു തലങ്ങളായ നിയമനിർമ്മാണം, നിർവഹണം, നീതിന്യായം എന്നീ അധികാരങ്ങൾ ഒരു വ്യക്തിയിൽ കേന്ദ്രീകരിച്ചിരിക്കുന്നത് കത്തോലിക്കാസഭയിലെ മെത്രാന്മാരിൽമാത്രമാണെന്ന് ഫാ. ജോൺ കവലക്കാട്ട് ചൂണ്ടിക്കാട്ടി. ആത്മീയതയെന്നത് വിലപനച്ചരക്കായിരിക്കുന്നു. ധനസമ്പാദനം മുഖ്യപ്രവർത്തനമായിത്തീർന്നിരിക്കുന്നതിന്റെ ജീർണത എവിടെയും ദർശിക്കാം. ദൈവത്തിന്റെ പേരിൽ സമാഹരിക്കപ്പെടുന്ന പണം മനുഷ്യരാണു കൈകാര്യം ചെയ്യുന്നത്. അതിനാൽ സ്വത്തിന്റെ ഭരണം നിയമവിധേയമായിരിക്കേണ്ടതുതന്നെയാണെന്ന് അദ്ദേഹം വാദിച്ചു.

നിയമമുണ്ടായിട്ടുപോലും വെഫ് ബോർഡിൽ നടക്കുന്ന അഴിമതി നമ്മൾ അറിയുന്നുണ്ട്. അപ്പോൾ നിയമമില്ലാത്തതിടത്ത് അതു വളരെയധികമായിരിക്കുമെന്ന് ഊഹിക്കാവുന്നതേയുള്ളൂ എന്ന് മുസ്ലിം ജമഅത്ത് കൗൺസിൽ സെക്രട്ടറി ശ്രീ സി ഐ. പരീത്(വെഫ് ബോർഡ് മുൻ എക്സി. ഓഫീസർ) ചൂണ്ടിക്കാണിച്ചു. അതിനാൽ, എത്രയും പെട്ടെന്ന് 'ചർച്ച് ആക്റ്റ്' നടപ്പാക്കേണ്ടതാണെന്ന് അദ്ദേഹം അഭിപ്രായപ്പെട്ടു.

കോൺഗ്രസ്സ് (എസ്) പ്രതിനിധി അഡ്വ. സിറാജ് കാരോലി, ക്രിസ്ത്യൻസമൂഹത്തിന്റെ സേവനങ്ങളെ പ്രകീർത്തിച്ചുകൊണ്ടുതന്നെ ഈ നിയമനിർമ്മാണം ആവശ്യമാണെന്നും അതിനായി സുപ്രീംകോടതിയെ സമീപിക്കണമെന്നും നിർദ്ദേശിച്ചു.

ജമഅത്ത് ഇസ്ലാമി സെക്രട്ടറി ശ്രീ കെ.കെ. ബഷീർ, ശ്രീ മുഹമ്മദ് മൗലവി, കത്തോലിക്കാ കോൺഗ്രസ്സ് മുൻ സെക്രട്ടറി ശ്രീ ബേബി മാത്യു, സാമൂഹികപ്രവർത്തകൻ മൂലംകുഴി ഭാസ്കരൻ, കണ്ടക്കടവ് പള്ളി വികാരി ഫാ. ആന്റണി ടോം, JCC പ്രസിഡന്റ് ശ്രീ ലാലൻ തരകൻ, JCC വർക്കിംഗ് പ്രസിഡന്റ് ശ്രീ ജോസഫ് വെളിവിൽ, KCRM. പ്രസിഡന്റ് ജോർജ്ജ് ജോസഫ്, KCF സെക്രട്ടറി V.K. ജോയി, 'കൊരട്ടിപ്പള്ളി സംരക്ഷണസമിതി' സെക്രട്ടറി ഡെന്നി ജെയിംസ് തുടങ്ങിയവരെല്ലാം ഈ നിയമനിർമ്മാണത്തിന്റെ ആവശ്യകത ഊന്നിപ്പറയുകയും അതിനുള്ള പരിശ്രമത്തിനു പിന്തുണ അറിയിക്കുകയും ചെയ്തു.

എത്തുമെന്ന് അറിയിച്ചിരുന്ന ഹിന്ദു സംഘടനകളുടെ പ്രതിനിധികൾ മാറിനിന്ന് ശ്രദ്ധിക്കപ്പെട്ടു. സ്വാഗതപ്രസംഗത്തിൽ ശ്രീ ഫെലിക്സ്

ജെ. പുല്ലുടൻ, സഭയിലെ പ്രശ്നങ്ങൾ ചൂണ്ടിക്കാണിക്കുകയും ഒരു സാമൂഹിക പരിഷ്ക്കരണ ശ്രമത്തിന്റെ തുടക്കമെന്ന നിലയിൽ പ്രൊഫ. ജോസഫ് പുലിക്കുന്നേൽ തുടങ്ങിവയ്ക്കുകയും ജസ്റ്റീസ് കൃഷ്ണയ്യരുടെ നേതൃത്വത്തിലുള്ള നിയമപരിഷ്ക്കരണക്കമ്മിറ്റി 2009-ൽ ഇടതുപക്ഷ സർക്കാരിന്റെ കാലത്ത് സമർപ്പിക്കുകയും ചെയ്തിട്ടുള്ള 'ചർച്ച് ആക്റ്റ്' നടപ്പിലാക്കേണ്ടതിന്റെ ആവശ്യകത അടിവരയിട്ടു പറയുകയുമുണ്ടായി. JCC ജന.സെക്രട്ടറി അഡ്വ. വർഗീസ് പറമ്പിൽ കൃതജ്ഞത അർപ്പിച്ചു.

-കെ. ജോർജ്ജ് ജോസഫ്

ഫോൺ: 9496313963



'ചർച്ച് ആക്റ്റ്' പാസ്സായിക്കൊണ്ടുനാവായിതെ

വി.ആർ. കൃഷ്ണയ്യരുടെ 100 വർഷത്തെ ധന്യജീവിതം സമൂഹത്തിനും സർക്കാരുകൾക്കും എന്നും വഴികാട്ടിയായിരുന്നു.

അദ്ദേഹം ക്രൈസ്തവസമൂഹത്തിനു ചെയ്ത ഏറ്റവും വലിയ സേവനം, അദ്ദേഹത്തിന്റെ നേതൃത്വത്തിൽ നിയമപരിഷ്ക്കരണക്കമ്മീഷൻ രൂപംകൊടുത്ത്, നിയമമാക്കാനുള്ള ശിപാർശയോടെ കേരള ഗവൺമെന്റിനു സമർപ്പിച്ച 'Kerala Christian Church Properties and Institutions Trust Bill -2009' (ചർച്ച് ആക്ട്) എന്ന കരട് ബില്ലാണ്. അതു പാസ്സായിക്കൊണ്ടുവന്നെന്ന് അദ്ദേഹം വളരെ ആഗ്രഹിച്ചിരുന്നു. അതു സഫലീകരിക്കപ്പെടുന്നതിനുമുമ്പേ അദ്ദേഹം അന്ത്യയാത്രയായി. അദ്ദേഹത്തിന്റെ ഛാനീയസ്മരണയ്ക്കുമുമ്പിൽ 'സത്യജാല'യുടെ പ്രണാമം!

ഈ അവസരത്തിൽ, 'ചർച്ച് ആക്ട്' ചർച്ച ചെയ്തു പാസ്സാക്കി അദ്ദേഹത്തെ ആദരിക്കാൻ സർക്കാർ തയ്യാറായിരുന്നെങ്കിൽ!

ശ്രീ ഡോമിനിക് സാവിയോയോട്: ക്രിസ്തുമതം സ്നേഹത്തിന്റെ മതമെന്നോ?



(സെപ്തം. ലക്കത്തിൽനിന്ന് തുടർച്ച)

കെ.കെ. ജോസ് കണ്ടത്തിൽ (കെ.സി.ആർ.എം. സംസ്ഥാന ജന.സെക്രട്ടറി)

ദൂർമന്ത്രവാദിനിവേദയെപ്പറ്റി സാവിയോ കേട്ടിട്ടുണ്ടാവും. അഞ്ചുലക്ഷം സ്ത്രീകളെയാണ് പേപ്പസി കൊലചെയ്തത്. ഊഹക്കണക്കല്ല; രേഖകളുണ്ട്. പാദ്രുവാദോ പദവി കല്പിച്ചുനൽകിയ അവകാശത്തോടെ പോർട്ടുഗീസുകാർ ഗോവയിൽ വധിച്ചത് 59000 പേരെയാണ്. അക്കാലത്ത് ലിസ്ബണിലേക്കയച്ചിരുന്ന Sitrep(സിറേപ്പൻ റിപ്പോർട്ടുകൾ) ലഭ്യമാണ്.

1413-ൽ ജോവാൻ ഓഫ് ആർക്കിനെ ചുട്ടുകൊന്നു. 1600-ൽ ജിയോർദാനോ ബ്രൂണോ എന്ന ഡോമിനിക്കൻ വൈദികനായ ശാസ്ത്രജ്ഞനെ ചുട്ടുകൊന്നു. (1920-ൽ ജോവാൻ ഓഫ് ആർക്കിനെ വിശുദ്ധയാക്കി. ബ്രൂണോയെ വിശുദ്ധനാക്കാൻ ആലോചിക്കുന്നു!) ഇതെല്ലാം 16-ാം നൂറ്റാണ്ടിന്റെ പേപ്പൽ വീരഗാഥ! സംശയമുണ്ടെങ്കിൽ ലോകാരാധ്യയായ ആനി ബസന്റിന്റെ 'ജിയോർദാനോ ബ്രൂണോ' എന്ന പുസ്തകം ഡോമിനിക് സാവിയോ വായിക്കുക.

ലോകചരിത്രത്തിലെ ഏറ്റവും വലിയ കൊലപാതകികളായ രാഷ്ട്രനേതാക്കളുടെ ചരിത്രം പ്രൊഫ. ആർ.ജെ. ഹർഷൽ 'ഡെത്ത് ഓഫ് റിപ്പബ്ലിക്' എന്ന ഗ്രന്ഥത്തിൽ രേഖാമൂലമായ തെളിവുകളോടെ അവതരിപ്പിച്ചിട്ടുണ്ട്.

ജോസഫ് സ്റ്റാലിൻ - 4,26,7200
മാവോ സേ തുങ്ങ് - 3,78,2800

ഹിറ്റ്ലർ രണ്ടാം ലോകമഹായുദ്ധത്തിൽ - 2,09,46000 സ്റ്റാലിൻ സെമിനാരിയിൽ വൈദികനാകാൻ പഠിച്ചിട്ടുള്ള കത്തോലിക്കാ വിശ്വാസിയായിരുന്നു. ചെറുപ്പത്തിൽ ശരിയായി വേദപാഠം പഠിച്ചിട്ടുള്ളവൻ. ഹിറ്റ്ലറും കത്തോലിക്കനായിരുന്നിരിക്കണം. എന്തായാലും, കർദ്ദിനാൾ പാസ്റ്റിലിയുടെ എല്ലാ പിന്തുണയും ആശീർവാദവും 60 ലക്ഷം യഹൂദരെ കാലപുരീക്കയച്ച ഹിറ്റ്ലറുടെ പ്രവർത്തനത്തിനുണ്ടായിരുന്നു. പാസ്റ്റിലി പിന്നീട് പന്ത്രണ്ടാം പീയൂസ്സും വാഴ്ത്തപ്പെട്ടവനുമായി! സ്റ്റാലിനും മാവോയും ഹിറ്റ്ലറും വധിച്ചതിന്റെ എത്രയോ ഇരട്ടി നിരപരാധികളെ വത്തിക്കാൻ സിംഹാസനം കൊലപ്പെടുത്തിയിരിക്കുന്നു!

മാമോദീസാ മുങ്ങിയവരെമാത്രം സ്വർഗ്ഗരാജ്യത്തിനവകാശികളാക്കി പ്രഖ്യാപിച്ച വത്തിക്കാൻ അധികാരികൾ ഇതിനവസരം ലഭിക്കാതെ മരിച്ച നവജാതശിശുക്കൾ, യൗസേപ്പ് പിതാവ്, സരതൂഷ്കൻ, ശ്രീബുദ്ധൻ തുടങ്ങിയ നല്ലവർക്കായി 'ലിംബോ' എന്ന സ്ഥലം നിർമ്മിച്ചു. 1439-ൽ ശുദ്ധീകരണസ്ഥലം കണ്ടുപിടിച്ചതോടെ

ലിംബോയുഗം അവസാനിച്ചു. പക്ഷേ, അവിടെ അന്തേവാസികളായിരുന്നവർക്കു മോചനം ലഭിച്ചതായി രേഖകളില്ല.

കുരിശുയുദ്ധങ്ങൾ സാവിയോ കേട്ടിട്ടുണ്ടാവും. പതിമൂന്നു കുരിശുയുദ്ധങ്ങളാണു സഭ നടത്തിയത്. ഒന്നിൽപ്പോലും വിജയിക്കുവാനോ ലക്ഷ്യംനേടാനോ കഴിഞ്ഞില്ല. 13-ാമത്തെ കുരിശുയുദ്ധത്തിനയച്ചത് കൗമാരപ്രായമെത്താത്ത ബാലകരെയായിരുന്നു. മുസ്ലീങ്ങൾ അവരെല്ലാം പിടികൂടി അടിമകളാക്കി വിറ്റു കാശാക്കി. ലക്ഷങ്ങൾ വധിക്കപ്പെട്ട കുരിശുയുദ്ധങ്ങൾ എന്തിനുവേണ്ടിയായിരുന്നു?

'സ്നേഹത്തിന്റെ മതമായ ക്രൈസ്തവമതം' എത്രയോ നിരപരാധികളുടെ രക്തം വിശുദ്ധ നാടുകളിൽ ഒഴുക്കിയിരിക്കുന്നു! എത്രയോ വിധവകളുടെയും കുഞ്ഞുങ്ങളുടെയും നിലവിളി അവിടെ അലയടിച്ചിട്ടുണ്ടാവും! 'ശത്രുവിനെ സ്നേഹിക്കുക' എന്നു പഠിപ്പിച്ച യേശുവിന്റെ പിൻഗാമികൾ ശത്രുക്കളെ ഇല്ലായ്മ ചെയ്തുകൊണ്ട് യേശുസാമ്രാജ്യം വളർത്തി.

ഡോമിനിക് സാവിയോ പറയുന്നു, 'വിഗ്രഹങ്ങളെ ആരാധിക്കുന്ന മതമുണ്ട്' എന്ന്. തീർച്ചയായും സമ്മതിക്കുന്നു. ആ മതം കത്തോലിക്കാമതം തന്നെയാണ്. ഒരു കത്തോലിക്കനായി ജനിച്ച് വർഷങ്ങളോളം മതാധ്യാപകനായി പ്രവർത്തിച്ചിട്ടുള്ള എഴുപത്തിരണ്ടു വയസ്സുള്ള വ്യക്തിയാണ് ഈ ലേഖകൻ. അനുഭവസാക്ഷ്യം പറയട്ടെ. വിഗ്രഹാരാധന നടത്തുകയും പ്രോത്സാഹിപ്പിക്കുകയും ചെയ്യുന്ന ഏകമതം കത്തോലിക്കാമതമാണെന്ന സത്യം ഡോമിനിക് സാവിയോയ്ക്ക് അംഗീകരിക്കേണ്ടിവരും. വിഗ്രഹാരാധനയ്ക്കുവേണ്ടി പത്തുകല്പനകളിലെ പരമപ്രധാനമായ "നീ വിഗ്രഹങ്ങളെ ആരാധിക്കരുത്. മുകളിൽ ആകാശത്തിലോ താഴെ ഭൂമിയിലോ ജലത്തിലോ ഉള്ള ഒന്നിന്റെയും പ്രതിമയോ സ്വരൂപമോ നീ നിർമ്മിക്കരുത്. അവയ്ക്ക്

ക്കുമുന്നിൽ പ്രണമിക്കുകയോ ആരാധിക്കുകയോ ചെയ്യരുത്” എന്ന രണ്ടാം കല്പന (പുറ. 20:4-5) കത്തോലിക്കാസഭ എടുത്തുകളഞ്ഞു. അതുമൂലം സംഭവിച്ച പോരായ്മ 10-ാം കൽപനയെ വിഭജിച്ചു കൊണ്ടു പരിഹരിച്ചു. പത്താംപ്രമാണം വ്യക്തമായി പറയുന്നു: “അയൽക്കാരന്റെ ഭവനം മോഹിക്കരുത്, അയൽക്കാരന്റെ ഭാര്യയെയോ ദാസനെയോ ദാസിയെയോ കഴുതയെയോ കാളകളെയോ മറ്റേന്തിനെ യെങ്കിലുമോ മോഹിക്കരുത്.”

സഭ വേദപ്രമാണങ്ങൾക്ക് പുതിയ രൂപവും ഭാവവുമകൊടുത്തു. ഒൻപതാമത്, ‘അന്യന്റെ ഭാര്യയെ മോഹിക്കരുത്’ എന്നും പത്താമത്, ‘അന്യന്റെ വസ്തുക്കളെ മോഹിക്കരുത്’ എന്നുമാക്കി എണ്ണം തികച്ചു! പള്ളികളിൽ വിഗ്രഹങ്ങൾ നിറയ്ക്കുവാനും വണങ്ങുവാനും രണ്ടാം കൽപന തടസ്സമായിരുന്നു. ഇപ്പോൾ സംഗതി ക്ലീൻ! പള്ളികൾ വിഗ്രഹങ്ങളെക്കൊണ്ട് നിറച്ചു. വഴിയേപോയവരെയും ലോകത്തിതുവരെ ജനിച്ചിട്ടില്ലാത്തവരെയുംപോലും വിശുദ്ധന്മാരാക്കി നേർച്ചപ്പെട്ടികൾ സ്ഥാപിച്ച് പണം സമ്പാദിക്കുന്നു. ഗീവർഗ്ഗീസും ഫിലോമിനയും അത്ഭുതപ്രവർത്തനങ്ങൾ നടത്തുന്നു, ഉദ്ദിഷ്ടകാര്യങ്ങൾ സാധിച്ചുകൊടുക്കുന്നു! ഇവരൊന്നും ജനിച്ചിട്ടേ ഇല്ല എന്ന് മാർപ്പാപ്പാതന്നെ പറഞ്ഞിട്ടുള്ളതാണ്. രണ്ടാം വത്തിക്കാൻ സൂനഹദോസ് പുറത്താക്കിയ 200 ‘വിശുദ്ധ’രിൽ മേൽപറഞ്ഞ രണ്ടുപേരും ഉൾപ്പെടുന്നു. വിശുദ്ധന്മാരെ നിയമിച്ച് അവർക്ക് വകുപ്പുകൾ വിഭജിച്ചു നൽകുന്നു. മത്സരബുദ്ധിയോടെ പള്ളിക്കുവേണ്ടി അവർ പണം സമ്പാദിക്കുന്നു. കൂടുതൽ പണമുണ്ടാക്കിത്തരുന്നവരുടെ പേരിൽ പതിനഞ്ചുമുതൽ അൻപതു കോടിവരെ ചെലവുവരുന്ന പള്ളികൾ പണിയുന്നു.

- ഗീവർഗീസ് - പാമ്പ്, മറ്റു വിഷജന്തുക്കൾ
- സെബാസ്റ്റ്യൻ - പകർച്ചവ്യാധികൾ
- ആന്റണി - പോസ്റ്റ് ആന്റ് ടെലിഗ്രാഫ്
- യുദാ തദേവുസ് - അസാധ്യകാര്യങ്ങൾ
- അൽഫോൻസാ - സഹനം

ഡോമിനീക് സാവിയോ ഒരുപക്ഷേ പറയും, ഇവരെയാരെയും ആരാധിക്കുന്നില്ല; വണങ്ങുകയും എഴുന്നള്ളി കുകയും ചെയ്യുന്നതേയുള്ളൂ എന്ന്. സമ്മതിച്ചു. വിശുദ്ധ കുർബാന എന്നു പറയുന്ന ഗോതമ്പ് അപ്പത്തെ, പന്ത്രണ്ടു മണി, നാല്പതു മണി, എഴുപത്തിരണ്ടു മണി ആരാധനകൾ എന്ന പേരിൽ നടത്തുന്നത് ആരാധനയല്ലേ? കുരിശിനു തിരുന്നാൾ നിശ്ചയിച്ച് കുരിശിനെ ആരാധിക്കുന്നില്ലേ? രണ്ടും വിഗ്രഹങ്ങൾ തന്നെയല്ലേ?

വേശ്യയുടെ ചാരിത്ര്യപ്രസംഗമാണ് സാവിയോയുടെ ലേഖനം എന്നു പറയുന്നില്ല. വേശ്യകൾ കത്തോലിക്കാ സഭയിൽ ചാരിത്ര്യപ്രസംഗമല്ല, ഭരണംതന്നെ നടത്തിയിട്ടുണ്ട്. ജസ്റ്റീനിയൻ

‘അൽമായശബ്ദം’ വെബ്സൈറ്റ് സന്ദർശിച്ച ‘കാത്തലിക് ചർച്ച് റിഫോം ഇന്റർനാഷണൽ’ ഡയറക്ടർ മിസ് റെനെ റീഡി (Rene Reid) ന്റെ അഭിനന്ദനക്കത്ത്

Congratulations on the launch of your beautiful and informative website. We at Catholic Church Reform International applaud your efforts to bring about genuine reform of our Church and to share stories shared by Catholic citizens from around the world. As issues arise in the Church and, in particular, with the hierarchy in India, we stand ready and willing to share your stories with our global audience and to back you in any way we can.



Rene Reid
CCRI Director

ചക്രവർത്തിയുടെ ഭാര്യ, സെർജിയൂസ് പോപ്പിന്റെ ഭാര്യ മറാസിയോ തുടങ്ങി പലരും റോമാസിംഹാസനം ഭരിച്ചിരുന്നു. മറാസിയോയുടെ മകൻ 7-ാം വയസ്സിൽ കർദ്ദിനാളും 17-ാം വയസ്സിൽ ജോൺ 11-ാമൻ എന്ന പേരിൽ പോപ്പുമായിട്ടുണ്ട്. ജോൺ 11-ാമൻ ആണ് അമ്മയായ മറാസിയോയെ വധിച്ചത്-സേവ്യർ കുടപ്പുഴയുടെ ‘തിരുസഭാചരിത്രം’ വായിക്കുക. ഫോർമോസുസ് പാപ്പായുടെ ശവസംസ്കാരം 4 പ്രാവശ്യം നടന്നിട്ടുണ്ട്. സ്റ്റീഫന്റെ കാര്യവും വ്യത്യസ്തമല്ല.

എല്ലാ കാര്യങ്ങളും എഴുതുവാൻ സ്ഥലമറിമിതി അനുവദിക്കുന്നില്ല. സൗഹൃദാന്തരീക്ഷത്തിൽ, പരസ്പരബഹുമാനം പുലർത്തിക്കൊണ്ടുള്ള ഒരു സംവാദത്തിനു ഡോമിനീക് സാവിയോ തയ്യാറാണെങ്കിൽ എവിടെവെച്ചു വേണമെങ്കിലും അതിനു ഞാൻ തയ്യാറാണ്...തൽക്കാലം ഇത്രമാത്രം!

ഫോൺ: 8547573730

അപഹാസ്യമായ തീരുമാനം

ലൂക്കോസ് മാത്യു കെ.

(ജന. സെക്രട്ടറി, 'ക്നാനായകത്തോലിക്കാ നവീകരണസമിതി')

അമേരിക്കയിൽ ക്നാനായക്കാരുടെ ഇടയിലുള്ള ശുദ്ധരക്തവാദം (Endogamy) അംഗീകരിക്കുകയില്ല എന്ന കാര്യം വത്തിക്കാൻ ആവർത്തിച്ച് വ്യക്തമാക്കിയിട്ടുള്ളതാണ്. 1985-ലെ മാർപ്പാപ്പായുടെ ലിഖിതകല്പന (Rescript) ഇത് അടിവരയിട്ട് വ്യക്തമാക്കിയിട്ടുണ്ട്.

ഈ റിസ്ക്രിപ്റ്റിന്റെ വെളിച്ചത്തിൽ അമേരിക്കയിലുള്ള ക്നാനായ മിഷനുകൾ, സമുദായംവിട്ട് വിവാഹം കഴിക്കുന്നവരെയും ഉൾപ്പെടുത്തി, പാരീഷ് കൗൺസിലുകൾ രൂപീകരിക്കണമെന്നു കാണിച്ച്, ചിക്കാഗോ രൂപതാധ്യക്ഷൻ അങ്ങാടിയത്ത് മെത്രാൻ സർക്കുലർ ഇറക്കിയിട്ടുള്ളതുമാണ്.

'അപ്നാദേശി'ലെ റിപ്പോർട്ടിൽ പറയുന്നത്, ക്നാനായ സമുദായത്തിനു പുറത്തുനിന്നു വിവാഹംകഴിക്കുന്ന വ്യക്തിയുടെ ജീവിതപങ്കാളിയും മക്കളും ക്നാനായ ഇടവകകളിൽനിന്നു വിട്ടുനിൽക്കണമെന്നാണ്. ഇതിനർത്ഥം, കുടുംബനാഥന് 'ക്നാനായ'ത്തിൽ തുടർന്നും ജീവിക്കാം; കുടുംബാംഗങ്ങൾ വേറെ പൊയ്ക്കൊള്ളണം എന്നാണല്ലോ. ഇത് എത്ര പൈശാചികമായ തീരുമാനമാണ്! മാർ ആലഞ്ചേരി, മാർ മുലക്കാട്ട്, മാർ അങ്ങാടിയത്ത് എന്നീ ത്രിമൂർത്തികൾ ഒപ്പിട്ട ഈ കിരാതനടപടിക്ക്, കാലത്തിന്റെ ചുവരെഴുത്തുകൾക്കുനേരെ കണ്ണടച്ചു മണിയടിക്കുന്ന ഈ മെത്രാൻസിനഡിന്റെ വ്യക്തമായ 21-ാം നൂറ്റാണ്ടിനെ തെളിയിക്കുന്നു, ലജ്ജിപ്പിക്കുന്നു.

ഫരിദാബാദ് സീറോ-മലബാർ രൂപതാ ബിഷപ്പ് മാർ കുര്യാക്കോസ് ഭരണികുളങ്ങരയുടെ വെളിപ്പെടുത്തൽ പ്രകാരം, പുതിയ ക്നാനായ ഇടവകകൾ രൂപീകരിക്കുന്നതു സംബന്ധിച്ച പ്രശ്നം, കോട്ടയം രൂപതയിലെ 2-മെത്രാന്മാരുടെ സാന്നിധ്യത്തിൽ കാത്തലിക് ബിഷപ്പ്സ് കോൺഫ്രൻസ് ഓഫ് ഇൻഡ്യ (CBCI) ചർച്ച ചെയ്യുകയും, രമ്യമായി പരിഹരിക്കുകയും ചെയ്തിട്ടുള്ളതാണ്; കോട്ടയം രൂപത സീറോ-മലബാർ സഭ (SMC)യുടെ ഭാഗമായതിനാൽ, അവരുടെ ആത്മീയവും കൗദാശികവുമായ ആവശ്യങ്ങൾ നിറവേറ്റുന്നതിനായി കേരളത്തിനു പുറത്ത് ഇനി ഒരിടത്തും പ്രത്യേക ഇടവകകൾ രൂപീകരിക്കേണ്ടതില്ല എന്ന് ഒത്തുതീർപ്പ് ഉണ്ടാക്കിയിട്ടുള്ളതാണ്. ഈ തീരുമാനങ്ങൾ സാർവ്വത്രികസഭയുടെയും CBCI-യുടെയും SMC സിനഡിന്റെയും നിർദ്ദേശങ്ങൾക്കനുസൃതമാണ്. അമേരിക്കയിലും ആസ്ട്രേലിയയിലുമുള്ള SMC

രൂപതകളിൽ, ഇനിയും ക്നാനായ വംശീയ ഇടവകകൾ രൂപീകരിക്കരുതെന്ന് നിർദ്ദേശിച്ചിട്ടുണ്ട് എന്നും ദില്ലിയിലെ ഒരിടവകയിൽ വികാരിയായി ജോലി ചെയ്തുവരുന്ന കോട്ടയം രൂപതയിൽനിന്നുള്ള ഫാ. ജേക്കബ് തടത്തിലിനയച്ച കത്തിൽ മാർ ഭരണികുളങ്ങര വെളിപ്പെടുത്തുകയുണ്ടായി.

ഇങ്ങനെ കത്തോലിക്കാസഭയുടെ നിലവിലുള്ള എല്ലാ ആധികാരികതലങ്ങളിലും ക്നാനായ വംശീയ തയ്ക്കെതിരെ ശക്തമായ നിലപാട് ഉറപ്പിച്ചിരിക്കുന്ന സന്ദർഭത്തിൽ, 'കുടുംബചരിത്രമുണ്ടാക്കിയിട്ടാണെങ്കിലും വേണ്ടില്ല, ക്നാനായവംശീയതയെ പ്രോത്സാഹിപ്പിക്കുകതന്നെ' എന്നൊരു സമീപനം സ്വീകരിച്ചുവോ എന്നു തോന്നുംവിധത്തിലുള്ള സീറോ-മലബാർ സിനഡിന്റെ പുതിയ തീരുമാനം ഏതു ക്രൈസ്തവനെയും ഞെട്ടിക്കാൻ പോന്നതാണ്. 'അപ്നാദേശി'ലൊഴികെ മറ്റു മാധ്യമങ്ങളിലൊന്നും ഇതേക്കുറിച്ച് റിപ്പോർട്ടുകളൊന്നും വന്നിട്ടില്ലെങ്കിലും, അതിനുശേഷം മാസങ്ങൾ കടന്നുപോയിട്ടും ആധികാരികതലങ്ങളിൽനിന്ന് ഒരു നിഷേധക്കുറിപ്പുപോലും വന്നിട്ടില്ല എന്നതിൽനിന്നും പ്രസ്തുത തീരുമാനം സത്യമാണെന്നുതന്നെ കരുതേണ്ടിയിരിക്കുന്നു.

അങ്ങനെയെങ്കിൽ, അതിനായി പ്രേരിപ്പിച്ച ഘടകങ്ങൾ എന്തെല്ലാമെന്ന് വ്യക്തമാക്കാൻ സീറോ-മലബാർ മെത്രാൻസിനഡ് തയ്യാറാവണം. അതറിയാനുള്ള അവകാശം മുഴുവൻ കത്തോലിക്കാ വിശ്വാസികൾക്കുമുണ്ട്.

2012-ലെ തന്റെ ഇടയലേഖനത്തിനെതിരായി ഇത്തരമൊരു തീരുമാനത്തിൽ ഒപ്പുചാർത്താൻ സാധാരണ ഗതിയിൽ ചിക്കാഗോ ബിഷപ്പ് മാർ അങ്ങാടിയത്ത് തയ്യാറാവില്ല. ഇതിനർത്ഥം, അത്രമേൽ ശക്തമായ സ്വാധീന-സമ്മർദ്ദശക്തികൾ മാർ ആലഞ്ചേരിയും മാർ മുലക്കാട്ടും, അല്ലെങ്കിൽ സീറോ-മലബാർ സിനഡുതന്നെ, അദ്ദേഹത്തിന്റെമേൽ പ്രയോഗിച്ചിട്ടുണ്ടാകും എന്നാണ്.

വലിയ എതിർപ്പുകൾക്കു കാരണമാകുന്നതും ഒരിക്കലും നടപ്പിലാക്കാനാവാത്തതുമായ ഇത്തരം അപഹാസ്യതീരുമാനങ്ങളെക്കുറിച്ചു കുന്നവർ ഒന്നുകിൽ അതിസാഹസികമായിരിക്കണം; അല്ലെങ്കിൽ മൂഢന്മാരായിരിക്കണം. ഇറ്റാലിയൻ നാവികർ കേരളത്തിലെ മത്സ്യത്തൊഴിലാളികളെ വെടിവെച്ചുകൊന്ന സംഭവത്തിൽ

വംശശുദ്ധിക്കായി ആഹ്വാനംചെയ്യുന്നത് മതനിന്ദ!

ജോർജ്ജ് ജെ. പുഴിക്കാലാ

സഭയും സീറോ-മലബാർ ഹൈന്ദവക്കിയും ക്രൈസ്തവചൈതന്യവും വംശശുദ്ധിപരിപാലനത്തിൽ സദാചാരലംഘനമുണ്ടെന്ന് തിരിച്ചറിയുന്നു. ഇക്കാരണത്താലാണ് സഭ വംശശുദ്ധിയുള്ള സമൂഹങ്ങൾ എന്ന വാദം നിഷേധിക്കുകയും അനുവദിക്കാതിരിക്കുകയും ചെയ്യുന്നത് എന്നതിൽ സംശയമില്ല. നിഷേധിക്കുന്നതോടൊപ്പം സമ്മതിച്ചുകൊടുക്കുകയും ചെയ്യുന്നത് കാപട്യമാണ്. രാഷ്ട്രീയപ്രേരിതമായ ആ നയതന്ത്രമാണ് സത്യസന്ധതയെ പുറംതള്ളുന്നത്. സത്യസന്ധതയില്ലാത്ത മതം, ആത്മീയത, മുത്തില്ലാത്ത ചിപ്പിയാണ്. ഭൗതികസാഹചര്യങ്ങൾക്കനുസൃതമായി തീരുമാനങ്ങളെടുക്കുന്നത് മതപരമായ ആദർശനിഷ്ഠയല്ല, രാഷ്ട്രീയതന്ത്രമാത്രമാണ്. ക്രിസ്തുവിന്റെ ജീവിതവും ഭഗവദ്ഗീതയും ഇതിനെ ചോദ്യംചെയ്യുന്നതാണ്.

വംശശുദ്ധിക്കായി ആഹ്വാനം ചെയ്യുന്നത് ക്രിസ്തീയതയ്ക്കും അതിന്റെ ആദർശനിഷ്ഠയ്ക്കും മാറകായ ഭീഷണിയാണ്. അതുകൊണ്ട് അത് മതനിന്ദതന്നെയാണ്.

അസ്പഷ്ടതയ്ക്കും രക്തശുദ്ധിക്കുംവേണ്ടി ആഹ്വാനംചെയ്യുന്ന വൃത്തികെട്ടവരാണ് ആദ്യംതന്നെ, വ്യഭിചാരികളായ ചീത്ത മനുഷ്യർക്കുംമുമ്പേ, സഭ പുറംതള്ളേണ്ടത്. കാരണം, ആദ്യം പറഞ്ഞവർ മനുഷ്യവിദ്വേഷം ഉള്ളിൽ ഒളിപ്പിച്ചു വെച്ചിട്ടുള്ളവരാണ്.

1911-ലെ ഡിക്രിയിലോ സഭാപരമായ മറ്റേതെങ്കിലും നിയമവ്യവസ്ഥകളിലോ വംശശുദ്ധിക്കു വിരുദ്ധമായി പ്രവർത്തിച്ചു എന്നതിന്റെ പേരിൽ ആരെയും സഭയ്ക്കു പുറത്താക്കാൻ യാതൊരു ചട്ടവും ഇല്ലതന്നെ. അതുകൊണ്ടുതന്നെ കുദാശകൾ ഉൾപ്പെടെയുള്ള ആത്മീയാവശ്യങ്ങൾ നിർബാധം സാധിച്ചുകൊടുക്കാനുള്ള ചുമതല വിശ്വാസികൾക്ക് നിഷേധിച്ചുകൊണ്ട് ആരെയും സഭയ്ക്കു പുറത്താക്കാൻ സഭാധികാരികൾക്ക് അവകാശമില്ല.

ഓരോരുത്തർക്കും ആത്മരക്ഷ പ്രദാനംചെയ്യുക എന്നത് നിഷേധിക്കുന്ന യാതൊരു സഭാനിയമവുമില്ലതന്നെ. 1911-ലെ ഡിക്രി ഒരു തമാശയാണെന്നും സഭ കുദാശകളെ ഗൗരവമായി കാണുന്നില്ലെന്നും പറയാനാവുമോ? ആ ഡിക്രി സൂക്ഷ്മമായി പരിശോധിച്ചാൽ സ്വവംശത്തിൽനിന്നു വിവാഹം കഴിക്കാത്തവരെ സഭയ്ക്കു പുറത്താക്കാമെന്ന് വത്തിക്കാൻ ഉദ്ദേശിച്ചിരുന്നില്ലെന്നും ആ ഡിക്രി വളച്ചൊടിച്ച് വ്യാഖ്യാനിച്ച് നടപ്പിലാക്കിയ മാർ മാക്കിലും പിൻഗാമികളുമാണ് ഇവിടെ കുറ്റവാളികളെന്നും നമുക്കു കാണാൻ കഴിയും.

ആ ഡിക്രിയുടെ ആമുഖത്തിൽ അതിന്റെ ഉദ്ദേശ്യങ്ങളായി വംശശുദ്ധിയെപ്പറ്റിയോ വംശീയവിവാഹം എന്ന പാരമ്പര്യം സംരക്ഷിക്കേണ്ടതിന്റെ ആവശ്യകതയെപ്പറ്റിയോ ഒന്നും പറയുന്നില്ല. വംശീയവിവാഹം എന്ന പാരമ്പര്യം പിന്തുടരാത്തവർക്ക് എന്തെങ്കിലും ശിക്ഷ നൽകുന്നതിനെപ്പറ്റിയും അതിൽ യാതൊന്നും പറയുന്നില്ല. വംശീയവിവാഹം പിന്തുടരാത്തതിന്റെ പേരിൽ സഭാംഗങ്ങളെ സഭയ്ക്കുപുറത്താക്കുന്ന കോട്ടയം രൂപതയുടെ സമ്പ്രദായം, ആ ഡിക്രിയിൽ അങ്ങനെയുള്ള ശിക്ഷയെപ്പറ്റിയൊന്നും പരാമർശമില്ലാത്തതിനാൽത്തന്നെ, നിയമപരമായ സാധുതയുള്ളതല്ല. ആ ഡിക്രിയിലെ

കോട്ടയം രൂപത വത്തിക്കാനെ അവഗണിക്കുന്നതിലൂടെ ഉണ്ടാക്കിയിട്ടുള്ള ഒരു പഴുതിലൂടെയാണ് സ്വവംശവിവാഹ പാരമ്പര്യം പിന്തുടരാത്തവരെ പുറത്താക്കുന്നത്. ഇങ്ങനെ സഭയെത്തന്നെ അവഗണിക്കുന്നത് വിശ്വാസികൾക്ക് കുദാശകൾ നിഷേധിക്കരുതെന്ന കത്തോലിക്കാസഭയുടെ അനുശാസനത്തിന്റെ, സഭാനിയമത്തിന്റെ, നിഷേധമാണ്.

ഇടപെട്ട്, അതു താൻ പറഞ്ഞുതീർത്തുകൊള്ളാമെന്ന് ഇറ്റലിയിൽവെച്ചു വിടുവായടിച്ച മാർ ആലഞ്ചേരി, ഇപ്പോൾ ക്നാനായ വിഷയത്തിൽ ഇതിലേതു റോളാണാവോ അഭിനയിച്ചിരിക്കുന്നത്?

ഈ തീരുമാനത്തിനു പിന്നിൽ സംഭവിച്ചതെന്ത് എന്നു പറയാൻ സീറോ-മലബാർ

സഭയിലെ മുഴുവൻ മെത്രാന്മാർക്കും, ഉത്തരവാദിത്വമുണ്ട്. അതിനുള്ള ആർജ്ജവം അവർ കാണിക്കുന്നില്ലെങ്കിൽ, അവർക്കും അപഹാസ്യരുടെ നിരയിലാവും ചരിത്രത്തിൽ സ്ഥാനം.

ഫോൺ: 9447507584

മർമ്മപ്രധാനമായ മാർഗനിർദ്ദേശങ്ങളിലും ചട്ടങ്ങളിലും വംശീയവിവാഹം പിന്തുടരാൻ കഴിയാതെ പോകുന്നവരെ അനുഭാവപൂർവ്വം വീക്ഷിക്കുന്നുണ്ട്. വ്യത്യസ്ത റീത്തുകളിലും വ്യത്യസ്ത വംശങ്ങളിലും ഉള്ളവർ തമ്മിലുള്ള വിവാഹം കത്തോലിക്കാസഭയിൽ സർവസാധാരണമാണ്. അങ്ങനെ വിവാഹം കഴിക്കുന്നവരെ സഭയ്ക്കു പുറത്താക്കുന്ന രീതി ഒരു സഭയിലും നിലവിലില്ല.

മുൻപറഞ്ഞ ഡിക്രിയിൽ പറഞ്ഞിരിക്കുന്നതനുസരിച്ചാണ് സ്വവംശത്തിനു പുറത്തുള്ളവരെ വിവാഹം കഴിക്കുന്നവരെ സഭയ്ക്കു പുറത്താക്കുന്നതെങ്കിൽ ആ നിയമം തയ്യാറാക്കിയവരുടെ അനുഭവജ്ഞാനക്കുറവാണ് അതിനു കാരണം എന്ന് വത്തിക്കാനു മനസ്സിലാകും. അപ്പോൾ ആ ഡിക്രിതന്നെ നിയമസാധുതയില്ലാത്തതാകും. അതോടൊപ്പം കോട്ടയം രൂപതയ്ക്കും നിയമസാധുതയില്ലാത്തതാകും.

വംശബാഹ്യവിവാഹം ചെയ്യുന്നവർ സഭയ്ക്കു പുറത്താകും എന്ന കാര്യം ആ ഡിക്രിയിൽത്തന്നെ നിഹിതമായുണ്ടെന്നു വാദിക്കുന്നവർ താഴെക്കാട്ടെക്കുന്ന കാര്യങ്ങൾ ശ്രദ്ധിച്ചിട്ടുണ്ടാവില്ല. 1. സാർവത്രികസഭയിലെങ്ങും വംശം നോക്കാതെയാണ് വിവാഹങ്ങൾ നടത്താറുള്ളത്. 2. വംശം നോക്കാതെയുള്ള വിവാഹങ്ങൾ അംഗീകരിക്കുന്ന രീതിയാണ് ഇന്നും സാർവത്രികസഭ പിന്തുടരുന്നത്. 3. സർവോപരി വംശബാഹ്യവിവാഹത്തിന്റെ പേരിൽ സഭയ്ക്കു പുറത്താകുന്ന വിശ്വാസികൾക്ക് കുദാശകൾ മുടങ്ങാതിരിക്കാൻ സഭയുടെ നിയമസംവിധാനങ്ങളിലോ മുൻപറഞ്ഞ ഡിക്രിയിലോ യാതൊരു സംവിധാനവുമില്ല.

കോട്ടയം രൂപത വത്തിക്കാനെ അവഗണിക്കുന്നതിലൂടെ ഉണ്ടാക്കിയിട്ടുള്ള ഒരു പഴുതിലൂടെയാണ് സ്വവംശവിവാഹ പാരമ്പര്യം പിന്തുടരാത്തവരെ പുറത്താക്കുന്നത്. ഇങ്ങനെ സഭയെത്തന്നെ അവഗണിക്കുന്നത് വിശ്വാസികൾക്ക് കുദാശകൾ നിഷേധിക്കരുതെന്ന കത്തോലിക്കാസഭയുടെ അനുശാസനത്തിന്റെ, സഭാനിയമത്തിന്റെ, നിഷേധമാണ്. ഇതിൽ വലിയൊരു വിരോധാഭാസമുണ്ട്. ഒരു കത്തോലിക്കാ പുരോഹിതന്റെ അധ്യക്ഷതയിൽ പ്രവർത്തിക്കുന്ന സഭാഘടകത്തിൽ അതു സ്വീകരിക്കുക എന്നത് ഓരോ സഭാംഗത്തിന്റെയും കടപ്പാടാണ്.

സഭാംഗത്വം നിഷേധിക്കുമ്പോൾ കുദാശകളും നിഷേധിക്കപ്പെടും. സഭയുടെ മാർഗനിർദ്ദേശങ്ങൾക്കും അനുശാസനങ്ങൾക്കും വിരുദ്ധമല്ലാത്ത വംശബാഹ്യവിവാഹത്തിന്റെ പേരിൽ സഭയ്ക്കു പുറത്താകുന്ന നിഷ്കളങ്കനായ ഒരു വിശ്വാസിക്ക് കുദാശകൾ നിഷേധിക്കുന്നിടത്ത് നിയമപരമായ എന്തു ന്യായീകരണമാണുള്ളത്? വംശീയവിവാഹം നടത്താതിരിക്കുന്നത് കത്തോലിക്കാസഭയുടെ ഏതെങ്കിലും സഭാചാരസംഹിതയ്ക്കു വിരുദ്ധമായ പാപമല്ല. അതിനാൽത്തന്നെ വംശബാഹ്യവിവാഹത്തി

എറണാകുളം - അങ്കമാലി അല്മായസംഗമവും സാമൂഹികനീതിയും

‘സഭയോടൊപ്പം സാമൂഹികനീതിക്ക്

എന്ന പ്രമേയവുമായി കലൂർ രാജ്യാന്തരസ്റ്റേഡിയത്തിൽ നടന്ന അൽമായസംഗമവും റാലിയും സഭയുടെ കരുത്തു വിളിച്ചോതി’ (ദീപിക, 2014 ഡിസം.8) എന്നു പത്രറിപ്പോർട്ടുകൾ. പൊതുസമ്മേളനത്തിന്റെ ഉദ്ഘാടകൻ മാർ ആലഞ്ചേരിയും അദ്ധ്യക്ഷൻ മാർ എടയന്ത്രത്തും ആയിരുന്നു.

ഇവരുടെ മുന്നിനുതാഴെ, അവരുടെ തന്നെ നേതൃത്വത്തിലും മൗനാനുവാദത്തിലും നടത്തിവരുന്ന സാമൂഹിക അനീതികളെങ്കിലും പരിഹരിച്ചു മാതൃക കാട്ടിയിട്ടാകുമായിരുന്നു. ഈ അല്മായസംഗമമാമാകും എന്നൊരുകിലും വിചാരിച്ചാൽ അവരെ കുറ്റം പറയാനാവില്ല. മാർ എടയന്ത്രത്തിനും മാർ ആലഞ്ചേരിയ്ക്കും നീതിബോധമുണ്ടായിരുന്നെങ്കിൽ, എത്രയോ മുമ്പേ ഞാറയ്ക്കൽ സിസ്റ്റർമാരുമായുള്ള പ്രശ്നം പരിഹരിക്കാമായിരുന്നു!

മാർ ആലഞ്ചേരി എത്രയോ അനീതികൾക്കാണു കൂട്ടുനിൽക്കുന്നത്! തലോർ ഇടവകപ്രശ്നം, അമേരിക്കയിൽ ക്നാനായ കുടുംബങ്ങളെ ഭിന്നിപ്പിക്കൽ, കേരളത്തിനു വെളിയിൽ ‘സീറോ-മലബാറിസം’ അടിച്ചേൽപ്പിക്കൽ... ഇങ്ങനെ അത്മായസമൂഹത്തിനെതിരായി നിരവധി അനീതികൾക്കു കൂടപിടിക്കുന്ന അദ്ദേഹം, സഭയോടൊത്തുള്ള അനീതികൾക്കു പിന്നിൽ വിശ്വാസികളെ അണിനിരത്താനാണ്, യഥാർത്ഥത്തിൽ പരിശ്രമിക്കുന്നതെന്ന് വിലയിരുത്താമെന്നു തോന്നുന്നു. എ.കെ.സി.സി-യെപ്പോലുള്ള തങ്ങളുടെ ഏറാൻമുളി സംഘടനകൾക്കു പിന്നിൽ ആളെക്കൂട്ടിക്കൊണ്ടു നടത്തുന്ന ഇത്തരം മാമാങ്കങ്ങളിലൂടെ സഭാധികാരികൾ തെളിയിക്കാനാഗ്രഹിക്കുന്നത് തങ്ങളുടെതന്നെ ശക്തിയാണ്, അത്മായരുടെ ശക്തിയല്ല എന്നു വിശ്വാസിസമൂഹം ഇനി എന്നാണാവോ മനസ്സിലാക്കാൻപോകുന്നത്...

ന്റെ പേരിലുള്ള സഭാബഹിഷ്കരണം നിരപരാധിയെ കുറ്റവാളിയാക്കുന്ന തികച്ചും നിരുത്തരവാദപരമായ ഒരു നടപടിയാണ്. ദൈവികനിയമത്തെ ലംഘിച്ചതിന്റെ പേരിൽ കോട്ടയം മെത്രാനെത്തന്നെ തിരിച്ചാക്രമിച്ചേക്കാവുന്ന ദൈവികമായ ഒരു ബുദ്ധിമുട്ടാണിത്.

എം. എൽ. എ. റോഡ് കൈയേറി കപ്പേളമതിൽ നിർമ്മിച്ച് ജംഗ്ഷൻ ഇല്ലാതാക്കി

പെരുമ്പാവൂർ: പെരുമ്പാവൂർ നിയോജകമണ്ഡലത്തിലെ തോട്ടുവ-നമ്പിള്ളി പി.ഡബ്ല്യു.ഡി. എം.എൽ.എ. റോഡ് കൈയേറി വിശുദ്ധ അന്തോണീസ് കപ്പേളയ്ക്കു മതിൽ നിർമ്മിച്ച് ജംഗ്ഷൻ ഇല്ലാതാക്കിയതായി പരാതി. പെരിയാറിന് കുറുകെ നിർമ്മാണം പൂർത്തിയാക്കുന്ന കോടനാട്-മലയാറ്റൂർ പാലത്തിന്റെ തൊട്ടടുത്താണ് നമ്പിള്ളി-തോട്ടുവ റോഡ്. പാലം ഉദ്ഘാടനം കഴിയുമ്പോൾ കാലടി, താനിപ്പുഴ, പെരുമ്പാവൂർ എന്നിവിടങ്ങളിലേക്കെല്ലാം യാത്രയ്ക്ക് ഇത് ബൈപ്പാസ് റോഡായി വരും. പത്തു പ്രൈവറ്റ് ബസുകൾ, ഇരുപതോളം സ്കൂൾ വാഹനങ്ങൾ, മണൽ, കരിങ്കൽ, പ്ലൈവുഡ്, തടി എന്നിവ കയറ്റിയ വാഹനങ്ങൾ എന്നിവ തോട്ടുവ-ന

മ്പിള്ളി റോഡിലൂടെയാണ് കടന്നുപോകുന്നത്. കൂടാതെ ചേരാനല്ലൂർ ചർച്ച് യു.പി. സ്കൂൾ, സെന്റ് മേരീസ് എൽ.കെ.ജി. സ്കൂൾ, അംഗൻവാടി എന്നിവിടങ്ങളിലേക്ക് കൊച്ചുകുട്ടികൾ ഉൾപ്പെടെയുള്ളവരും, പ്രസിദ്ധമായ തോട്ടുവ ധന്യന്തരി ക്ഷേത്രം, മംഗളഭാരതി പാനകേന്ദ്രം, ശ്രീ ശ്രീ രവിശങ്കർ ആശ്രമം എന്നിവിടങ്ങളിലേക്കും ഭക്തർ കടന്നുപോകുന്ന ഏറെ പ്രാധാന്യമുള്ള റോഡാണിത്. തൊട്ടപ്പുറത്ത് ഗവ. ആയുർവ്വേദാശുപത്രി, ശിശുക്ഷേമകേന്ദ്രം, കുടുംബശ്രീ ഉൾപ്പെടെ വിപണനകേന്ദ്രം, ഇവയിലേക്ക് പോകുന്ന അവശരോധികളും, കുഞ്ഞുങ്ങളെ ഏന്തിയ അമ്മമാരും വനിതകളും ഈ വഴി കടന്നുവേണം എത്തുവാൻ. ഈ പ്രദേശത്ത് ദാരുണമായ അപകടങ്ങളും പതിവാണ്. 20

വർഷം മുമ്പ് നടന്ന റീ സർവ്വേക്കുശേഷം വീണ്ടും വസ്തു ഉടമകൾ സർക്കാർ ഭൂമി കൈയേറി മതിലും മറ്റു നിർമ്മാണങ്ങളും നടത്തുകയാണ്.

പി.ഡബ്ല്യു.ഡി. ഉദ്യോഗസ്ഥർ വൻ അലംഭാവമാണ് റോഡ് കൈയേറ്റപ്രശ്നത്തിൽ സ്വീകരിച്ചുപോരുന്നത്. ആയതിനാൽ സമീപത്തെ വല്ലം-പാണംകുഴി, തോട്ടുവ-കോടനാട്, തോട്ടുവ-നമ്പിള്ളി, കുവപ്പടി-കൂടാലപ്പാട് റോഡുകളുടെ കൈയേറ്റങ്ങൾ ഒഴിപ്പിക്കുന്നതിന് അടിയന്തിരനടപടികൾ സ്വീകരിക്കണമെന്ന് പൊതുപ്രവർത്തകനായ പി.സി. റോക്കി ഹൈക്കോടതിയിൽ രജിസ്ട്രാർക്ക് നൽകിയ നിവേദനത്തിൽ ആവശ്യപ്പെട്ടു.

(അവലംബം: മലയാള മനോരമ)



‘തുശ്ശൂർമാതൃക’വീണ്ടും!

ജനുവരി 15 വരെയാണ് തുശ്ശൂർ ശക്തനിൽ ഈ പരിപാടി നടത്തുന്നത്. അതുപൂർവ്വ മാമാങ്കം എന്ന് രൂപത വിശേഷിപ്പിക്കുന്ന 'BUON, NATALE' യിൽ പതിനായിരത്തിലധികം ക്രിസ്തുമസ് പാപ്പാമാരും, അയ്യായിരത്തിലധികം നർത്തകരും, ആയിരക്കണക്കിന് മാലാഖമാരും അമ്പരപ്പിക്കുന്ന നിശ്ചല ദൃശ്യങ്ങളും ഉണ്ടാകുമെന്ന് സംഘാടകർ അറിയിക്കുന്നു. പെറ്റ് ഷോ, മത്സരങ്ങൾ, കരോൾ ഘോഷയാത്ര തുടങ്ങി മറ്റു പരിപാടികളും ഒപ്പം ഉണ്ടാവും.

വളരെയേറെ വിവാദമായ കഴിഞ്ഞ വർഷത്തെ ക്രിസ്തുമസ് ബോൺ നത്താലെ ഈ വർഷവും തുശ്ശൂരിൽ ആഘോഷിക്കുന്നു. ഗിന്നസ് ബുക്കിൽ ഇടം നേടുകയെന്നതാണ് ലക്ഷ്യമെന്ന് കൃത്യമായി നോട്ടീസിൽ പറഞ്ഞിരിക്കുന്നു! ഡിസംബർ 19 മുതൽ

-പുരോഹിത-സംഘടിതമതങ്ങൾ മനുഷ്യനെയെക്കുന്ന കുറുപ്പാണെന്നത് എത്ര ശരി! ദൈവത്തിന്റെ പേരിൽ, വർണ്ണശബളമായ ഇത്തരം 'ആദ്ധ്യാത്മിക'കെട്ടുകാഴ്ചകളും മാമാങ്കങ്ങളും മൊരുക്കി തങ്ങളുടെ മതത്തിന്റെ ഭൗതികശക്തിയും സൗന്ദര്യവും പ്രദർശിപ്പിച്ച് ജനങ്ങളെ ആകർഷിക്കാൻ മത്സരിക്കുകയാണിന്ന് കേരളത്തിലെ കത്തോലിക്കാപുരോഹിത്യം.. ആത്മീയദാഹം ശമിപ്പിക്കാമെന്നു വ്യാമോഹിപ്പിച്ച്, അവർ സൃഷ്ടിച്ചുകഴിഞ്ഞിരിക്കുന്ന ആദ്ധ്യാത്മികമണ്ഡലാരണ്യത്തിലെ മരീചികയിലേക്കു മനുഷ്യരെ നയിക്കുകയാണവർ; ആദ്ധ്യാത്മികവിനാശത്തിലേക്കുള്ള വീതിയേറിയ വഴികൾ വെട്ടുകയാണവർ; മനുഷ്യരെ ആദ്ധ്യാത്മികമായി അന്ധരും ചെകിടരുമാക്കുകയാണവർ; ബോധം മയക്കി മനുഷ്യരെ തങ്ങളുടെ ആജ്ഞാനുവർത്തികളാക്കുകയാണവർ... ഈ ഭ്രാന്തൻമത്സരത്തിൽ 'ഗിന്നസ്സ്'ല്ല, ഒരു നോബേൽ പ്രൈസി നുതന്നെ അർഹനാണ് തുശ്ശൂർ മെത്രാപ്പോലീത്താ, എന്നു തോന്നുന്നു.



ഞാറയ്ക്കൽ കേസ്: കുരുമാറിയ സിസ്റ്ററച്ച വക്കീൽ നോട്ടീസിനു മറുപടി

(ഒക്ടോബർ-നവംബർ ലക്കങ്ങളിൽനിന്നും തുടർച്ച)



അഡ്വ. ഡോ. ചെറിയാൻ

(മണിയങ്ങാട് മാണിക്കത്താഴെ, എം.എ.ബി.എൽ, പി.എച്ച്.ഡി.)

13. നിങ്ങളയച്ച വക്കീൽനോട്ടീസിന്റെ മൂന്നാം ഖണ്ഡികയിൽ, “കുറ്റാരോപിതരായ 8-ാം പ്രതിക്കും 9-ാം പ്രതിക്കും ഞാൻ മാപ്പു നൽകുന്നു” എന്നും “അഡ്വക്കേറ്റുമാരായ ശ്രീ വി. ജെ. ജോസിന്റെയും ശ്രീ കെന്നഡിയുടെയും മറ്റു രണ്ടുപേരുടെയും വക്കാലത്ത് അവസാനിപ്പിക്കുന്നു” എന്നും നിങ്ങളെക്കൊണ്ടു പ്രസ്താവന നടത്തിയിട്ടുണ്ട്. എന്നാൽ, പ്രിൻസിപ്പൽ സിസ്റ്റർ ആനി ജെയ്സുമായി കൂടിയാലോചിച്ച് മദർ സുപ്പീരിയർ സിസ്റ്റർ ജെസ്സിയാണ് ഈ കേസ്സിന്റെ ചുമതല എന്നെ ഏല്പിച്ചിട്ടുള്ളത്. ഇക്കാര്യത്തിൽ മദർ സുപ്പീരിയറെ സഹായിക്കാൻ അഡ്വ. ടീനയും മറ്റു മൂന്നു സിസ്റ്റർമാരുമാണുണ്ടായിരുന്നത്. 2009 ജനു. 25-നു നടന്ന അക്രമസംഭവത്തിൽ നിങ്ങൾക്കു പരിക്കേൽക്കുകയും നിങ്ങൾ ആശുപത്രിയിലാകുകയും തുടർന്ന് അദ്ധ്യാപികയെന്ന നിലയിൽ നിങ്ങൾക്കു സ്കൂളിൽനിന്ന് 52 ദിവസം അവധിയെടുക്കേണ്ടിവരുകയും ചെയ്തതിന്റെപേരിൽ നിങ്ങളെ ഈ കേസിൽ ഒരു സാക്ഷിയാക്കുക മാത്രമാണു ചെയ്തിട്ടുള്ളത്. കർമ്മലീത്താസഭ (CMC) വക ‘ലിറ്റിൽ ഫ്ളവർ പൂവർ ഹോമി’നെതിരെ ഇന്ത്യൻ ശിക്ഷാനിയമം (IPC) 120 B, 465, 447 എന്നീ വകുപ്പുകൾപ്രകാരം കുറ്റം ചാർത്തപ്പെട്ടിരിക്കുന്ന ഈ കേസിൽ ഇടപെടാനുള്ള അവകാശം ഒരു സാക്ഷിയായ താങ്കൾക്കില്ല. ഈ കേസിൽ പ്രഥമദൃഷ്ട്യാ കുറ്റമുണ്ടെന്നുകണ്ട് രണ്ടു ജുഡീഷ്യൽ മജിസ്ട്രേറ്റുമാർ ഈ വകുപ്പുകൾ അംഗീകരിച്ചിട്ടുള്ളതാണ്. കൂടാതെ, ഹൈക്കോടതിയിൽ നടന്ന ക്രിമിനൽ കേസ് MC No. 1634/2010ന്റെ വിചാരണയിൽ, ജഡ്ജി തോമസ് പി. ജോസഫ്, ഈ കേസ് IPC 120 B, 465, 447 എന്നീ വകുപ്പുകൾക്കു കീഴിൽനിന്നു മാറ്റുണമെന്ന വാദത്തെ തിരസ്കരിച്ചിട്ടുള്ളതുമാണ്. അതുകൊണ്ട്, ഈ കേസിലുള്ള ഉത്തരവാദിത്വത്തിൽനിന്ന് എന്നെ ഒഴിവാക്കാനുള്ള അധികാരം നിങ്ങൾക്കില്ല. അഡ്വക്കേറ്റുമാരായ ശ്രീ.വി.ജെ. ജോസിനെയും കെന്നഡിയെയും ഈ കേസിൽ നിയോഗിച്ചത് എന്റെയും മദർ സുപ്പീരിയറിന്റെയും മറ്റു സിസ്റ്റർമാരുടെയും ഉത്തരവാദിത്വത്തിലായിരുന്നുവെന്നും. നിങ്ങളുടെ

വക്കീൽ നോട്ടീസിന് അവർ സ്വന്തം നിലയിൽ നിങ്ങൾക്കു മറുപടി നൽകുന്നതാണ്.

14. ഏതെങ്കിലുമൊരു സ്ഥാപനം ആക്രമിക്കപ്പെട്ടാൽ, ആ സ്ഥാപനമേധാവിക്ക്തിരെയുള്ള ആക്രമണമായാണു അതു കണക്കാക്കപ്പെടുന്നത്. അതിൻപ്രകാരം, ഞാറയ്ക്കൽ കോൺവെന്ററിനെതിരെ നടന്ന ആക്രമണത്തിൽ മറാധിപയായ മദർ സുപ്പീരിയർ ജെസ്സിയാണ് നിയമാനുസൃത പരാതിക്കാരി. നിയമത്തിന്റെ ഈ വശത്തെക്കുറിച്ച് 1975-1977 കാലത്തെ കുപ്രസിദ്ധമായ അടിയന്തിരാവസ്ഥ രക്തസാക്ഷിയാക്കിയ കോഴിക്കോട് എൻജിനീയറിംഗ് കോളേജ് വിദ്യാർത്ഥി രാജനുമായി ബന്ധപ്പെട്ട പ്രസിദ്ധമായ കേസ്സിൽ കേരള ഹൈക്കോടതിയും ബഹുമാനപ്പെട്ട സുപ്രീംകോടതിയും തീർപ്പു കല്പിച്ചിട്ടുള്ളതാണ്. ആ കേസിൽ കോഴിക്കോട് എഞ്ചിനീയറിംഗ് കോളേജ് പ്രിൻസിപ്പാൾ സിഹാബുദ്ദീനാണ് പരാതി നൽകാൻ യോഗ്യതയുള്ള നിയമപരമായ പരാതിക്കാരനെന്ന് അന്നത്തെ കേരളാ ഹൈക്കോടതി ചീഫ് ജസ്റ്റീസായിരുന്ന സി. സുബ്രഹ്മണ്യം പോറ്റി നിർണ്ണയിക്കുകയുണ്ടായി. ഇതിന്റെ വെളിച്ചത്തിൽ, ഞാറയ്ക്കൽ ആക്രമണക്കേസിൽ മദർ സുപ്പീരിയർ ജെസ്സിക്ക് മാത്രമാണ്, മറ്റു സിസ്റ്റർമാരുമായി കൂടിയാലോചിച്ച്, ഒരു തീരുമാനമെടുക്കാൻ നിയമപരമായി അധികാരമുള്ളത്. മറ്റൊന്ന്, ക്രിമിനൽ നടപടിക്രമത്തിന്റെ (Cr.PC) 257-ാം വകുപ്പ്, ഇന്ത്യൻ ഭരണഘടനയ്ക്കു മുമ്പുള്ള ഒന്നാണെന്നതാണ്. 1950 ജനു. 26-നാണ് ഇന്ത്യൻ ഭരണഘടന നിലവിൽവന്നത്. ഭരണഘടനയുടെ 13-ാം വകുപ്പു പറയുന്നത്, ഏതെങ്കിലുമൊരു വ്യക്തിയുടെ മൗലികാവകാശത്തിനെതിരായി വരുന്ന ഏതു നിയമവും അസാധുവായിരിക്കും എന്നാണ്. അതുകൊണ്ട്, ക്രിമിനൽ നടപടിക്രമം 257-ാം വകുപ്പുപ്രകാരം, ഞാറയ്ക്കൽ കേസിൽ താങ്കൾ സമർപ്പിച്ചിട്ടുള്ള അപേക്ഷ നിലനിൽക്കുമോ എന്നതുതന്നെ ഒരു ഭരണഘടനാവിഷയമാണ്.

15. മുൻ അഡ്വ. ജനറൽ ശ്രീ എം.കെ.ദാമോദരൻ ഒരു നിയമലഘകനാണെന്നും ഞാനിവിടെ പ്രസ്താവിക്കുന്നു. ഏതൊരു ആധുനിക നിയമസംവിധാനത്തിന്റെയും പ്രഥമതത്വം, “നിയമം ഉപജീവനമാക്കിയവർ, നിശ്ചയമായും ആ നിയമത്തിനു വിധേയരായിരിക്കണം” എന്നതാണ്. റോമൻ നിയമത്തിന്റെ കാലംമുതൽ നിയമസംവിധാനത്തിന്റെ അടിത്തറയായി വർത്തി

ക്കുന്ന ഒരു തത്ത്വമാണിത്. ഇതിനർത്ഥം, അഡാക്കേറ്റു മാറ്റം ജഡ്ജിമാറ്റം നിയമപാലനധർമ്മം അനുഷ്ഠിച്ചുകൊണ്ടാണ് ജീവിതവൃത്തി തേടുന്നതെന്നും, അതുകൊണ്ടുതന്നെ അവരൊരിക്കലും ബോധപൂർവ്വം നിയമലംഘനം നടത്താൻ പാടില്ലെന്നുമാണ്. ശ്രീ എം. കെ. ദാമോദരനാകട്ടെ കേരളത്തിൽ, വിശിഷ്ടാ ഹൈക്കോടതിയിൽ, ചോദ്യം ചെയ്യപ്പെടുകയോ ശിക്ഷിക്കപ്പെടുകയോ പുറത്താക്കപ്പെടുകയോ ചെയ്യാതെ നിയമലംഘനങ്ങൾ നടത്തിക്കൊണ്ടിരിക്കുന്നു. 1961-ലെ അഡാക്കേറ്റ്സ് ആക്ടിനു വിധേയമായി രൂപീകരിക്കപ്പെട്ട ആൾ ഇന്ത്യാ ബാർ കൗൺസിൽ ചട്ടങ്ങൾ ഇത്തരം കാര്യങ്ങൾ (contingencies) ഒഴിവാക്കാനുദ്ദേശിച്ചിട്ടുള്ളവയാണ്. ക്രിമിനൽ കേസ് M.C. No. 1634/2010-ന്റെ വിചാരണ സമയത്ത് ബഹുമാന്യനായ ജസ്റ്റീസ് വി. രാംകുമാറിനുമുമ്പിൽ, ശ്രീ എം.കെ. ദാമോദരൻ ആൾ ഇന്ത്യാ ബാർ കൗൺസിൽ ചട്ടങ്ങൾ ലംഘിക്കുന്നു എന്നു കാണിച്ച് ഞാൻ നോട്ടീസ് നൽകുകയുണ്ടായി. “ആൾ ഇന്ത്യാ കൗൺസിൽ ചട്ടങ്ങൾ പാലിക്കപ്പെടുന്നതിനേക്കാൾ ലംഘിക്കപ്പെടുന്ന തരത്തിലാണുള്ളത്” എന്ന ഒരു പരാമർശമേ ജഡ്ജിയുടെ ഭാഗത്തു നിന്നുണ്ടായുള്ളൂ. ഈ പ്രതികരണത്തിൽ തൃപ്തിപ്പെടാതെ 2010 ആഗസ്റ്റ് 30-ന് കേരള ഹൈക്കോടതിയുടെ ബഹുമാന്യ ചീഫ് ജസ്റ്റീസ് ചെലമേശ്വറിന്, ഹൈക്കോടതി രജിസ്റ്ററിയിൽ നടന്നുകൊണ്ടിരിക്കുന്ന കള്ളത്തരങ്ങളെക്കുറിച്ച് വിശദമാക്കിക്കൊണ്ട് ഞാൻ ഒരു പരാതി സമർപ്പിച്ചു. ചീഫ് ജസ്റ്റീസിൽനിന്ന് അതു ലഭിച്ചതായുള്ള മറുപടിക്കാർഡ് (Acknowledgement due

സിസ്റ്റർ ആൻസി മാത്യു കേരളത്തിന്റെ അഭിമാനം...!

കേരളത്തിൽ, കോടികൾ മുടക്കി ഗിന്നസ് ബുക്കിൽ കയറാൻ ഒരു രൂപതന്നെ ശ്രമിക്കുമ്പോൾ (കാണുക, പേജ് 30), വിശുദ്ധരെ വണങ്ങൽ കഴിഞ്ഞ് സമയം കിട്ടാതെ വൈദികർ വലയുമ്പോൾ, യഥാർത്ഥ ക്രൈസ്തവമൂല്യങ്ങൾ കാത്തു സൂക്ഷിക്കുന്നവരെ നാം മറക്കുന്നു.



ലണ്ടനിൽ വേശ്യകളുടെ പുനരധിവാസത്തിനുവേണ്ടിയുള്ള ഒരു മലയാളി കന്യാസ്ത്രീയുടെ പ്രവർത്തനങ്ങളാണ് ഇപ്പോൾ ലോകശ്രദ്ധ ആകർഷിച്ചിരിക്കുന്നത്. വേശ്യാലയങ്ങൾ റെയിഡ് ചെയ്യാനിറങ്ങുന്ന ലണ്ടൻ പൊലീസിന് സിസ്റ്റർ ആൻസി മാത്യുവിന്റെ സേവനം അനിവാര്യമായിരിക്കുകയാണ്. അവിടുത്തെ വേശ്യാലയ നടത്തിപ്പുകാർ ഈ

കൊച്ചു കുരുവിയെ കണ്ടു വിരയ്ക്കുന്നു എന്നാണു മാധ്യമങ്ങൾ റിപ്പോർട്ട് ചെയ്തത്.

‘Congregation of Adortarices’ എന്ന സന്യാസിനീസമൂഹത്തിലെ അംഗമാണ് സിസ്റ്റർ ആൻസി മാത്യു. കുറ്റകൃത്യങ്ങളിൽ അകപ്പെട്ടുപോയ വനിതകളുടെ പുനരധിവാസത്തിനുവേണ്ടി ഈ കോൺഗ്രിഗേഷൻ നിരവധി പരിപാടികൾ ആവിഷ്കരിച്ചു നടപ്പാക്കുന്നുണ്ട്. മലയാളിയായ ഈ മധ്യവയസ്ക നിരവധി വർഷങ്ങൾ കൽക്കട്ടയിലെ തെരുവുകളിൽ വളരുന്ന വേശ്യകളുടെ മക്കളുടെ ഉന്നമനത്തിനുവേണ്ടി ജോലി ചെയ്തിട്ടുള്ള ആളാണ്. 2000-ലാണ് അവർ ലണ്ടനിലേക്കു സ്ഥലം മാറ്റപ്പെട്ടത്.

ബൈബിളിലെ ‘റഹാബ്’ എന്ന വേശ്യയുടെ അതേ പേരിൽ സിസ്റ്റർ ആൻസി തുടങ്ങിയ സംഘടനയാണ് ലണ്ടനിലെ വേശ്യകളുടെ പുനരധിവാസത്തിന് ഇപ്പോൾ മേൽനോട്ടം വഹിക്കുന്നത്. ലണ്ടനിൽ ഉണ്ടെന്നു കരുതപ്പെടുന്ന 13000-ത്തോളം വേശ്യകളെ മുഴുവൻ സമയവും ശ്രദ്ധിക്കാനും സംരക്ഷിക്കാനും വേണ്ട പദ്ധതികളുടെ ആസൂത്രണത്തിലാണ് ഇപ്പോൾ ഈ കന്യാസ്ത്രീ.

ഇവരെപ്പോലെ യേശുവിന്റെ പാദങ്ങളെ അനുഗമിക്കുന്ന, ജീവിതം അപ്പാടെ അശരണർക്കുവേണ്ടി ചെലവിടുന്ന എല്ലാ സമർപ്പിതരുടെയും മുമ്പിൽ, ‘സത്യജാല’ ആദരപൂർവ്വം തല കുനിക്കുന്നു.

card) എനിക്കു കിട്ടിയിട്ടുണ്ട്. അതിലെ എന്റെ മുഖ്യപരാതി, ബെഞ്ചു ക്ലാർക്കും സെക്ഷൻ ഓഫീസറും എം.കെ. ദാമോദരനെപ്പോലുള്ള സീനിയർ അഡാക്കേറ്റുമാരും അവരുടെ ആശ്രിതവത്സലരും തമ്മിൽ

ത്തമ്മിൽ പുലർത്തുന്ന അവിശുദ്ധകൂട്ടുകെട്ടിനെയും കോസ് ലിസ്റ്റിലെ (cause list) കേസുകളുടെ തീയതികളിൽ വരുത്തുന്ന തിരുമറികളേയുംകുറിച്ചായിരുന്നു. (തുടരും)

ഫോൺ: 9447128784

റബ്ബർ വിലയിടിവിനെതിരെ പാലാരുപതയുടെ സപ്തദിന പ്രാർത്ഥനായജ്ഞം!



കേരളത്തിലെ റബ്ബർ കർഷകരേ, ആശ്വസിക്ക്; ആഹ്ലാദിക്ക്, ആനന്ദത്തിലാറാടൂ; റബ്ബറിനാ വിലകൂടാൻ പോകുന്നു! വളരെ വൈകിയിട്ടാണെങ്കിലും പാലാരുപതാധികൃതർക്ക് റബ്ബർവില ഉയർത്താനുള്ള വഴി തെളിഞ്ഞുകിട്ടിയിരിക്കുന്നു! ദൈവികവഴി! പ്രാർത്ഥനായജ്ഞം!

2014 നവം. 28 മുതൽ ഡിസം. 5-വരെ രാവിലെ 9 മുതൽ വൈകിട്ട് 9 വരെ, രൂപതയിലെ വൈദികർ, കന്യാസ്ത്രീകൾ, ഇടവകജനങ്ങൾ, ജീസസ് യൂത്ത്കാർ, കരിസ്മാറ്റിക് പ്രസ്ഥാനക്കാർ, കുടുംബക്കൂട്ടായ്മക്കാർ, ബി.പി.എസ്.അംഗങ്ങൾ, സ്ഥാപനങ്ങളെ പ്രതിനിധീകരിക്കുന്നവർ മുതലായവർ, പാലാ അരുണാപുരം സെന്റ് തോമസ് പള്ളിയിൽ, ദിവ്യകാരുണ്യസന്നിധിയിൽ ഒത്തുചേർന്ന് 'നിലവിളിച്ചു പ്രാർത്ഥിക്കാൻ' തീരുമാനിച്ചിരിക്കുന്നു! കൂടാതെ, ദൈവത്തെ പ്രത്യേകം പ്രസാദിപ്പിക്കാൻ മെത്രാന്മാർവക 'ഉദ്ഘാടനശുശ്രൂഷ', 'സമാപനശുശ്രൂഷ', 'ദിവ്യകാരുണ്യ പ്രദക്ഷിണശുശ്രൂഷ', അച്ചന്മാർ വക 'വചനപ്രഘോഷണശുശ്രൂഷ' എന്നിവയും ക്രമീകരിച്ചിട്ടുണ്ട്.

കുറച്ചുനാൾമുമ്പ്, റബ്ബർ വിലയിടിവിനെതിരെ സ്വന്തം കസ്റ്റഡിയിലുള്ള ഇൻഫാമിനെയും എ.കെ.സി.സി. യെയുംകൂട്ടി, പാലായിലെ മൂന്നുമെത്രാന്മാരും മുൻനിരയിലണിനിർന്ന്, ഗവൺമെന്റിന്റെ ഇറക്കുമതിനയത്തിനെതിരെ മുദ്രാവാക്യങ്ങൾ മുഴക്കി പാലായിൽ നടത്തിയ പ്രകടനവും സമ്മേളനവും തെറ്റായ ദിശയിലുള്ളതായിരുന്നു എന്ന പുതിയ കണ്ടെത്തലിലാണിപ്പോൾ പാലാരുപതാനേതുമെന്ന് ഇതു സംബന്ധിച്ചിറക്കിയ നോട്ടീസിൽനിന്നും മനസ്സിലാക്കാം. 'ഗവൺമെന്റ് തീരുമാനങ്ങളും ഇറക്കുമതി നയങ്ങളും ബിസിനസ്സ് ലോബികളുടെ തന്ത്രങ്ങളുമൊക്കെയാണ് റബ്ബർ വിലയിടിവിനു കാരണമെന്നു പ്രകടമായി തോന്നാമെങ്കിലും, അടിസ്ഥാനകാരണം മറ്റെവിടെയോ ആണെന്ന് പുതിയ വെളിപാടിലാണിപ്പോൾ രൂപത. 'അടിസ്ഥാനപരമായി ദൈവത്തിനു പ്രഥമസ്ഥാനം നൽകിക്കൊണ്ട് തിന്മകളിൽനിന്നു വിടുതൽ പ്രാപിച്ച് പ്രമാണങ്ങളുടെ വഴികളിലൂടെ സഞ്ചരിക്കുന്നവർക്കാണ് ഭൗതികസമൃദ്ധി ദൈവം വാഗ്ദാനം ചെയ്തിരിക്കുന്നത്' എന്ന കണ്ടെത്തലിലേക്ക് രൂപത മാനസാന്തരപ്പെട്ടിരിക്കുന്നു!

ഭൂമിയിൽ തലചായ്ക്കാനിടമില്ലാതിരുന്ന യേശുവൊ

ന്നുമല്ല, ദൈവത്തെ പ്രീതിപ്പെടുത്തിയാൽ വലിയ സമ്പന്നനാകാം എന്നു മകനെ ഉപദേശിച്ച പഴയ നിയമത്തിലെ തോബിത്താണ് ഈ മാനസാന്തരത്തിലേക്ക് നയിച്ചതെന്നും നോട്ടീസിൽനിന്നു വ്യക്തമാണ്.

റബ്ബറിനു വിലകൂടിയാൽ, 'മദ്യത്തിന്റെയും ലഹരിവസ്തുക്കളുടെയും ഉപയോഗം ഏറ്റവും ആഡംബരക്കാരുകളുടെ എണ്ണവും നിലവാരവും ഉയരും, ആഘോഷങ്ങളും ആഡംബരവും ധൂർത്തും സുഖലോലുപതയും ആസക്തികളും കുറ്റകൃത്യങ്ങളും വർദ്ധിക്കും' എന്നിങ്ങനെയുള്ള നോട്ടീസിലെ പേടിപ്പെടുത്തൽ വായിക്കുമ്പോൾ, റബ്ബർ വിലയിടിവിനെതിരെയെന്നോ അതോ അതിനനുകൂലമായാണോ ഈ 'നിലവിളി പ്രാർത്ഥനായജ്ഞം'മെന്ന ചെറിയൊരു സംശയം 'ദോഷൈകദൃക്കുകൾ'ക്കു തോന്നിക്കൂടാതെകയില്ല.

അനുബന്ധം: പത്രങ്ങളുടെ, പ്രത്യേകിച്ചു ദീപികയുടെ, ഏടുകളിൽ നിലവിളി പ്രാർത്ഥന അതിഗംഭീരമായിരുന്നു. 500-ൽ കുറയാത്ത ആൾ എല്ലാ സമയത്തും ഉണ്ടായിരുന്നുവത്രെ! 100-ലേറെ ഇടവകകളും മാങ്ങളും നിരവധി സ്ഥാപനങ്ങളും ഭക്തസംഘടനകളുമുള്ള പാലാ രൂപതയുടെ ഒരു പരിപാടിക്ക്, അതും റബ്ബർവില കൂട്ടാനുദ്ദേശിച്ചുള്ള ഒരു പരിപാടിക്ക്, 500 പേർ ഉണ്ടായിരുന്നാൽത്തന്നെ അതൊരു പരാജയമാണ്.

പക്ഷേ, 500 പേരെങ്കിലുമുണ്ടായിരുന്നോ? അതറിയാൻ ടി. പള്ളിയിൽ ചെന്നു നോക്കിയപ്പോൾ, ഒരു ഡസൻ കന്യാസ്ത്രീകളെയും സ്ത്രീകളുൾപ്പെടെ വേറെ 8-10 പേരെയും മാത്രമാണ് കാണാൻ കഴിഞ്ഞത്. പാലായിൽ എവിടെച്ചെന്നാലും നോട്ടീസിലെ നിലവിളിപ്രാർത്ഥനയുടെ കാര്യം പറഞ്ഞുള്ള പരിഹാസച്ചിരികളും കേൾക്കാമായിരുന്നു...

ജ്ജ്വലങ്ങളുടെ അന്തസാരശൂന്യതയെക്കുറിച്ച് വിശ്വാസികളെ ബോധവൽക്കരിച്ച പാലാ രൂപതയോട് നന്ദി പറയേണ്ടിയിരിക്കുന്നു.



ക്രിസ്തുമസ് മെഗാകിസ്സ് 2014!

റോഷൻ ഫ്രാൻസിസ്

(ഈ മെഗാ കിസ്സ് വിജയികൾക്ക് നാലു വചനപ്രഘോഷണങ്ങളിൽ സ്തോത്രക്കാഴ്ച കൊടുക്കാതെ കുടുംബസഹിതം പങ്കെടുക്കാനുള്ള പാസ്സ് ലഭിക്കുന്നതാണ്. കൂടാതെ, 'നിലവിളിപ്രാർത്ഥന', 'ബോൺ നത്താലെ', 'അൽമായസംഗമസാഗരം' പോലുള്ള അത്യാധുനിക സഭാനുഷ്ഠാനങ്ങളിൽ നേതൃസ്ഥാനവും നൽകുന്നതാണ്.)

ചോദ്യം 1: വികസന ഫണ്ടുണ്ടാക്കാൻ മിസ്സ് ഇന്ത്യ 2014-നെയും ബോളിവുഡ് താരങ്ങളെയും കൊണ്ടുവന്ന്, ടിക്കറ്റ് വച്ച് 'കാരൂണ്യ നൈറ്റ്' നടത്തിയ രൂപത?

(അ) ഫരീദാബാദ്, (ആ) ചിക്കാഗോ, (ഇ) ബോംബെ, (ഈ) കൽക്കട്ട.

ചോദ്യം 2: 'മോശം ഭക്ഷണം കഴിച്ചും അധികാരികളുടെ ഭീഷണി കേട്ടും ഞങ്ങൾ മടുത്തു' (ചാനലിൽ കേട്ടത്). ഇത് പറഞ്ഞതാര്?

(അ) പുജപ്പുര ജയിൽവാസികൾ, (ആ) ഇറാക്കിൽ ജോലി ചെയ്ത നഴ്സുമാർ, (ഇ) കാഞ്ഞിരപ്പള്ളി അമൽജ്യോതി കോളേജു ഹോസ്റ്റലിൽ താമസിക്കുന്ന വിദ്യാർത്ഥികൾ, (ഈ) കേരളത്തിൽ ജോലി ചെയ്യുന്ന ബംഗാളികൾ.

ചോദ്യം 3: ധ്യാനത്തിൽ പങ്കെടുക്കാത്തവരെ പരീക്ഷയെഴുതാൻ സമ്മതിക്കുന്നില്ലെന്ന് വിദ്യാർത്ഥികൾ ആരോപിക്കുന്ന ഒരു പ്രമുഖ സ്ഥാപനം?

(അ) ഹാഫാ സണ്ടേ സ്കൂൾ വിലങ്ങുതടി, (ആ) അമൽജ്യോതി കോളേജ് കാഞ്ഞിരപ്പള്ളി, (ഇ) കൊക്കരക്കോ കോളേജ് കൃഷിയൂർ, (ഈ) പാരമ്പര്യം കോളേജ്, എപ്പർക്കിസ്താൻ.

ചോദ്യം 4: ഡാർവിൻ പറഞ്ഞതു ശരിയെന്ന് മാർപ്പാപ്പ. ഇനി എന്തു സംഭവിക്കും?

(അ) ഡാർവിനെ വിശുദ്ധനായി പ്രഖ്യാപിക്കും, (ആ) നിന്നുപോയിരുന്ന പരിണാമം പുനരാരംഭിക്കും. (ഇ) വേദപാഠപുസ്തകം തിരുത്തും, (ഈ) വചനോൽസവത്തിൽ ഇതുവരെ പങ്കെടുത്തവർക്ക് നഷ്ടപരിഹാരം നൽകും.

ചോദ്യം 5: വിജയദശമിക്ക് പള്ളികളിൽ എഴുത്തിനിരുത്ത്, ഓണത്തിനു കാഴ്ചക്കുലകളുമായി പാട്ടുകുർബാന... അങ്ങനെ പലതും. ഇനി ഹിന്ദുക്കളുടെ ആചാരങ്ങളിൽനിന്ന് നമുക്കു പകർത്താൻ എന്തുണ്ട് ബാക്കി?

(അ) പറയെടുപ്പ്, (ആ) കളഭാഭിഷേകം, (ഇ) ആറാട്ട്, (ഈ) പൊങ്കാല.

ചോദ്യം 6: ഇന്ത്യയിലെ ക്രൈസ്തവരുടെ എണ്ണം കഴിഞ്ഞ പത്തു വർഷത്തിനുള്ളിൽ ഏകദേശം മൂന്നിൽ രണ്ടായി കുറഞ്ഞു (2001-ലെ സെൻസസിൽ 2.32 ശതമാനം ക്രിസ്ത്യാനികളാണ് ഇന്ത്യയിലുണ്ടായിരുന്നത്. 2011-ൽ ഇതു രണ്ടു ശതമാനത്തിൽ താഴെയായി മാറി). ഏറ്റവും കഴിഞ്ഞ പറ്റിയത് സീറോ- മലബാർ സഭയ്ക്കാണെന്നും പറഞ്ഞു കേൾക്കുന്നു. കേരള കത്തോലിക്കർ എന്തു ചെയ്യണം?

(അ) എല്ലാവരും ഒഴിഞ്ഞു പോകുന്നതുവരെ നോക്കിയിരിക്കണം, (ആ) ലിസ്റ്റിലുള്ളവരെ പൊതിഞ്ഞു പിടിക്കണം, (ഇ) പിരിഞ്ഞു പോകുന്നവരിൽ നിന്ന് എക്സിറ്റ് ഫീ ഈടാക്കണം, (ഈ) ഇടവകതലത്തിൽ ഇൻഷുറൻസ് ഏർപ്പെടുത്തണം.

ചോദ്യം 7: അത്തായ കമ്മീഷൻ, അത്തായ മിഷൻ, അത്തായ കൗൺസിൽ ഇവയിലെല്ലാം കൂടി എത്ര അത്തായർ കാണും?

(അ) ഒന്ന്, (ആ) ഒത്തിരി, (ഇ) മൂന്ന്, (ഈ) ഒന്നുമില്ല.

ചോദ്യം 8: രൂപതയെ അതിരൂപതയാക്കാൻ എന്തുചെയ്യണം?

(അ) ലെറ്റർ പാഡ്/നെയിം പ്ലേറ്റ് മാറ്റണം, (ആ) മെത്രാന്റെ തൊപ്പിയുടെ ഷേപ്പ് മാറ്റണം, (ഇ) ആകെ തൊഴിലാളികളുടെ എണ്ണം കൂട്ടണം, (ഈ) രൂപതയുടെ അതിർത്തിക്കുള്ളിൽ വനം/കായൽ/മരുഭൂമി വന്യജീവികൾ ഇവയിൽ ഏതെങ്കിലും കാണണം.

ചോദ്യം 9: ഒക്ടോബറിൽ റോമിൽ നടന്ന പ്രത്യേക കുടുംബനവീകരണ സിനഡിൽ ഒരത്തായ നെപ്പോലും ഇന്ത്യയിൽ നിന്നു ക്ഷണിക്കുകയുണ്ടായില്ലെന്നറിഞ്ഞപ്പോൾ ഏറ്റവും ദുഃഖിച്ചതാര്?

(അ) ഭാരതീയ കത്തോലിക്കർ, (ആ) മാർപ്പാപ്പ, (ഇ) ട്രാവൽ ഏജൻസികൾ, (ഈ) ഷെവലിയർമാർ.

ചോദ്യം 10: കുരീപ്പുഴ, ഒളരി, തലോർ, ഞായ്ക്കൽ എന്നീ സ്ഥലങ്ങളിൽ പൊതുവായി കാണപ്പെടുന്നത്

(അ) അത്തായരുടെ മുന്നേറ്റം, (ആ) മെത്രാന്മാരുടെ പിടിവാശി, (ഇ) ഇടയലേഖനങ്ങളുടെ കുറവ്, (ഈ) പള്ളിയില്ലെങ്കിലും ജീവിക്കാമെന്നുള്ള ആത്മവിശ്വാസം.

ചോദ്യം 11: നിലവിളിച്ചു പ്രാർത്ഥിച്ചാൽ റബ്ബർവില ഉയരും എന്തു കണ്ടുപിടിച്ചത് ഏതു രൂപത?

(അ) ചങ്ങനാശ്ശേരി, (ആ) പാലാ, (ഇ) കാഞ്ഞിരപ്പള്ളി, (ഈ) ഇടുക്കി.

ചോദ്യം 12: പ്രവാചകന്മാരെ പേടിച്ച് പോലീസ്കാവലിൽ കഴിയേണ്ടിവന്ന കന്യാ സ്ത്രീ കളുള്ള സ്ഥലം?

(അ) ചങ്ങനാശ്ശേരി (ആ) പാലാ, (ഇ) തൊരപ്പുകുഴി, (ഈ) ഈശ്വരമംഗലം.



മറിയക്കൂട്ടിക്കേസിന്റെ ജനകീയ പുനർവിചാരണ

ജോയി മോൻ

അഡ്വ. ജോസ് ജോസഫ്

അഴിമതിപുരിതമായ ഭാരതം ഒ.വി. വിജയനിൽ സൂഷ്മിച്ച് ധാർമ്മിക രോഷം അണപൊട്ടിയൊഴുകി ശ്ലീലത്തിന്റെ അതിർവരമ്പുകളെ ഭേദിച്ച് അശ്ലീലത്തിന്റെ അവിശുദ്ധമായ അശ്രീകോവിലുകളെ ആശ്ലേഷിച്ചപ്പോൾ, ആ പ്രവാഹത്തിലൊഴുകിയെത്തിയ ദുർഗന്ധകുസുമങ്ങൾക്കൊണ്ട് അദ്ദേഹം പുരാണങ്ങൾക്കു പാരഡി ചമച്ചു. അതാണു ധർമ്മപുരാണം. ദുർഗന്ധപുഷ്പങ്ങൾക്കൊണ്ടു മാത്രം അർപ്പിക്കാൻപോന്ന അവസ്ഥയിലാണ് കർത്താവിന്റെ സഭയും ഇന്ന്. കത്തോലിക്കാ സഭയെന്ന വളിച്ചുനാറിയ കഞ്ഞിക്കലത്തിലെ ചോറു മുഴുവൻ വെന്തളിഞ്ഞതാണോന്നു പരിശോധിച്ചു നോക്കാൻ, 'വിശുദ്ധ' ബൈബിൾക്ക് എന്ന ഒറ്റ വറ്റുമാത്രം എടുത്തു തെക്കിനോക്കിയാൽമതി. തേച്ചു മെഴിക്കാനൊന്നും മെനക്കെടാതെ കലം മൊത്തത്തോടെ എടുത്തു വാച്ചിലേൽ എറിയാൻ തോന്നും. ഒരച്ചൻ പാവപ്പെട്ട ഒരു പെണ്ണിനെ പിഴപ്പിക്കുക. പെണ്ണു പെറുകുക. കൊച്ചും തളേളംകൂടെ തന്നെ ഉടുമ്പുപിടി പിടിക്കുകയാണെന്നറിഞ്ഞപ്പോൾ തളേള തന്ത്രപൂർവ്വം കാട്ടിൽ കൊണ്ടുപോയി കാമപൂർത്തി വരുത്തുന്നതിനിടയിൽ കാച്ചിക്കളയുക. ലോകത്തിലെ ഏറ്റവും വലിയ മാഫിയായുടെ പിന്തുണയുള്ള കത്തനാർ സംശയത്തിന്റെ നേരിയ ആനുകൂല്യംകൊണ്ടുമാത്രം കഴുമരത്തിൽ നിന്നു കഷ്ടിച്ചു രക്ഷപ്പെടുക- ഇത്രയുമൊക്കെ ഈ 'ധർമ്മപുരി'യിൽ നടക്കുന്നതു നമുക്കു കഷ്ടിച്ചു മനസ്സിലാക്കാം. എന്നാൽ, ഈ കാമക്കൊലയുടെ ചൂടാറുന്നതിനുമുമ്പ് അയാളെ പുണ്യാളനാക്കാൻ പുറപ്പെടുന്നതെങ്ങനെ ഉൾക്കൊള്ളും? അതിനുവേണ്ടി ഒരു 'മാപ്പുകഥ' ഒപ്പിച്ച് മനസാ വാചാ കർമ്മണാ ഈ കേസുമായി ഒരു ബന്ധവും ഇല്ലാത്ത ഒരു പിടികൂടുംബങ്ങളെ കണ്ണീരു കുടിപ്പിക്കുന്നതുകാണുമ്പോൾ എങ്ങനെ ധർമ്മപുരാണകാരന്റെ മാനസികാവസ്ഥയിലെത്താതിരിക്കും? അരീംതിന്നു ആശാരിച്ചിയേം കടിച്ചു മുറ്റം മുഴുവൻ തുറി നാറ്റിക്കുകയും ചെയ്തു; എന്നിട്ടും



ഇപ്പൻ

പട്ടിക്കു മുറുമുറുപ്പ് എന്നു പറഞ്ഞതു പോലെ, ഇതാ കേരളത്തിലെ കരിസ്റ്റാറ്റിക് ശ്വാന്മാർ ഈ കള്ളക്കഥകൾ മൈതാനത്തോറും കുറച്ചുകൊണ്ടു നടക്കുന്നു.

ഭ്രാന്തമായ മൂല്യബോധംകൊണ്ടു ജ്വലിക്കുന്ന കേരളത്തിലെ ചിന്താശീലരായ ക്രൈസ്തവരെ കൊഞ്ഞനംകുത്തുന്ന ഈ സംഭവം ചർച്ചാവിഷയമാക്കിയതുകൊണ്ടാവാം, നവംബർ 29-ാം തീയതി ശനിയാഴ്ച ട്രോംസ് ചേമ്പറിൽ കൂടിയ KCRM-ന്റെ മാസയോഗത്തിന് ജിജ്ഞാസുകളായ ഏറെ പുതുമുഖങ്ങൾ എത്തിയിരുന്നു. സംസ്ഥാന ജന. സെക്രട്ടറി ശ്രീ. കെ.കെ. ജോസ് കണ്ടത്തിൽ, സ്വാഗതപ്രസംഗം നടത്തി. മറിയക്കൂട്ടിക്കേസു നടക്കുന്ന കാലത്ത് കുരിശുവരയ്ക്കുശേഷം തന്റെ വീട്ടിൽ ബൈബിൾക്ക് ചുറ്റും മോചനത്തിനുവേണ്ടിയും, ഈ കേസുകുത്തിപ്പൊക്കുന്ന കമ്മ്യൂണിസ്റ്റുപാർട്ടിയുടെ നാശത്തിനുവേണ്ടിയും പതിവായി പ്രാർത്ഥിച്ചിരുന്ന കാര്യം അദ്ധ്യക്ഷൻ അനുസ്മരിക്കുകയുണ്ടായി. കേസു പുനരന്വേഷണത്തിന് കെ.സി. ആർ.എം. നിയോഗിച്ച കമ്മിറ്റിയിലംഗമാകാൻ സാധിച്ചത് ഒരു ആത്മീയതീർത്ഥാടനത്തിന്റെ ഫലംചെയ്ത കാര്യവും അനുസ്മരിച്ചു. പിന്നീട് പ്രസംഗിച്ച ചെയർമാൻ ജോർജ്ജ് ജോസഫ് സാർ, അന്നത്തെ കെ.സി.ആർ.എം. അന്വേഷണക്കമ്മിറ്റിയുടെ കണ്ടെത്തലുകളെയും നിഗമനങ്ങളെയും സംക്ഷിപ്തമായി അവതരിപ്പിച്ചു. ബൈബിൾക്കുചുറ്റും വിശുദ്ധനാക്കിക്കൊണ്ടുള്ള പുരോഹിത കള്ളക്കഥയുടെ ഇരകളായി ഇന്നും മാനഹാനി അനുഭവിക്കുന്ന മണിമലേത്തുകുടുംബക്കാരിലാരെങ്കിലും കേസുകൊടുക്കുവാൻ തയ്യാറാകുകയാണെങ്കിൽ, തന്റെ ഭാഗത്തു നിന്നും സാമ്പത്തികസഹായവും KCRM-ന്റെ പിന്തുണയും വാഗ്ദാനം ചെയ്യുകയും ചെയ്തു. അർഹതപ്പെട്ട ജീവനാംശത്തിനായി അച്ചന്റെ മകനെന്നു വിശ്വസിക്കുന്ന ജോയിമോൻ നിയമപരമായി നീങ്ങിയാലും ഇതേ പിന്തുണയുണ്ടാകും എന്നദ്ദേഹം അറിയിച്ചു. തുടർന്ന്,




അന്വേഷണക്കമ്മിറ്റിയുടെ തലവനായിരുന്ന പി.കെ. മാത്യു ഏറ്റുമാനൂർ താൻ 48 വർഷമായി ഈ കേസിനെ പിന്തുടർന്നതിന്റെ അനുഭവങ്ങൾ പങ്കുവെച്ചു. ചങ്ങനാശ്ശേരി അരമനയിലെ കാവുകാട്ട് പിതാവൊഴിച്ചുള്ള വൈദികലോബിയുടെ പിന്തുണയും ബെനഡിക്റ്റിനുണ്ടായിരുന്നു എന്ന തന്റെ തീസിസ് അദ്ദേഹം അവതരിപ്പിച്ചു. ചിറ്റൂർ ചനായിരുന്നത്രേ അവരുടെ നേതൃത്വം. ഇതു സംബന്ധിച്ചുള്ള ഒരു ലഘുലേഖയും അദ്ദേഹം വിതരണം ചെയ്തു.

ജോയിമോനും ഭാര്യയും എം.കോങ്കാരിയായ ഒരു മകളും സന്നിഹിതരായിരുന്നു. ഇളയമകൾ കെമിസ്ട്രി എം.എസ്.സിക്കു ആലപ്പുഴ കോളേജിൽ പഠിക്കുന്നു. ജോയിമോൻ താൻ ബെനഡിക്റ്റുചനെ കാണുവാൻ വൈദികവൃദ്ധമന്ദിരത്തിൽ ചെന്ന അനുഭവം പങ്കുവെച്ചു. അച്ചൻ വിളിച്ചിട്ടാണു ചെന്നത്. 'മോനേ നിനക്കു തരുവാൻ എന്റെ കൈയിൽ ഒന്നുമില്ലല്ലോ' എന്നു പറഞ്ഞ് അച്ചൻ തേങ്ങിയ കാര്യം ജോയിമോൻ അനുസ്മരിച്ചു. ജീവനാംശം ചോദിച്ചു സഭയ്ക്കെതിരെ കേസു കൊടുക്കാൻ രണ്ടു പെൺകുഞ്ഞുങ്ങളുമായി ജീവിക്കുന്ന ഒരു മേസ്തിരിപ്പണിക്കാരനായ തനിക്ക് ഭയമുണ്ടെന്നുള്ള കാര്യം ജോയിമോൻ തുറന്നുപറഞ്ഞു.

മണിമലേത്തു പൗലോച്ചൻ എന്ന ശുദ്ധഗതിക്കാരനായ മനുഷ്യനാണ് കളപ്പുരയ്ക്കലച്ചന്റെ 'അഗ്നിശുദ്ധി' എന്ന പുസ്തകമനുസരിച്ച് മറിയക്കുട്ടിയെ കൊന്ന മുതലാളി. അദ്ദേഹത്തിന്റെ പുത്രനായ കുഞ്ഞുമോൻ ചേട്ടനും വന്നിരുന്നു. അദ്ദേഹം കളപ്പുരയ്ക്കലച്ചനുമായി താൻ നടത്തി എഴുത്തുകുത്തുകളുടെ ഫോട്ടോകോപ്പികൾ ഏവർക്കും വിതരണം ചെയ്തു. ഈ കത്തിടപാടുകളുടെ പരിണതഫലമായി കളപ്പുരയ്ക്കലച്ചൻ മനോരമയിലും ദീപികയിലും കർമ്മലകുസുമത്തിലും മാപ്പുപറഞ്ഞ് തിരുത്തുപരസ്യം കൊടുത്ത കാര്യം അദ്ദേഹം വിശദീകരിച്ചു. പക്ഷേ, ഇന്നും കളപ്പുരയ്ക്കലച്ചന്റെ 'അഗ്നിശുദ്ധി' എന്ന പുസ്തകം തന്റെ പിതാവിനെ മറിയക്കുട്ടിയുടെ അവിഹിതഗർഭത്തിന്റെ ഉത്തരവാദിയും കൊലപാതകിയും ആക്കി ചിത്രീകരിച്ചുകൊണ്ട് വിലപന തുടരുന്ന കാര്യം അദ്ദേഹം വേദപൂർവ്വം ചൂണ്ടിക്കാട്ടി.

സദസിൽ സന്നിഹിതനായിരുന്ന അഡ്വ. ജോസ് ജോസഫ്, കേസന്വേഷിച്ച തന്റെ സുഹൃത്തായ സർക്കിൾ ഇൻസ്പെക്ടർ കെ.എം. ജോസഫ് ബെനഡിക്റ്റിന്റെ അപരാധിത്വം സംശയലേശമന്വേ വെളിപ്പെടുത്തിയത് അനുസ്മരിച്ചു. കെ.എം. ജോസഫിന്റെ രണ്ടു സഹോദരങ്ങൾ വൈദികരാണെന്നോർക്കണം. ഈ വെളിപ്പെടുത്തൽ സെബാസ്റ്റ്യൻ വട്ടമറ്റം സാറിനെ മറ്റൊരു



മണിമലേത്തു കുഞ്ഞുമോൻ
അഡ്വ. ഡോ. ചെറിയാൻ
പി.കെ. മാത്യു ഏറ്റുമാനൂർ

സാക്ഷ്യംപറയാൻ പ്രേരിപ്പിച്ചു. പതിവു സാധാരണസവാരിക്കിടയിൽ സി. ഇസഡ്. ജോബ് സാർ വട്ടമറ്റം സാറിനോടു പറഞ്ഞതാണ്. എസ്.ബി. കോളേജിൽ അഡ്മിഷൻ നടക്കുന്ന കാലം. സി.ഇസഡ്. ജോബ് സാർ പ്രിൻസിപ്പലച്ചന്റെ മുറിയിലുണ്ട്. ചങ്ങനാശ്ശേരിയിലെ ഒരു മുതലാളി ഈറ്റപ്പലിയുടെ ശൗര്യത്തോടെ പ്രിൻസിപ്പലിനെ സമീപിച്ചു. 'എന്റെ മകൻ അഡ്മിഷനില്ലേ?' അയാൾ അലറി. പ്രിൻസിപ്പലച്ചൻ ആപ്ലിക്കേഷൻ വരുത്തി. പയ്യനു കഷ്ടിച്ചു കടന്നുകൂടാനുള്ള മാർക്കേയുള്ളൂ. മാർക്കു ചൂണ്ടിക്കാണിച്ച് അച്ചൻ കൈമലർത്തിക്കാട്ടി. 'നിങ്ങൾക്കു മറിയക്കുട്ടിയുടെ മകനെ തട്ടിൻപുറത്തൊളിപ്പിക്കാൻ ഞങ്ങളൊക്കെ വേണം! അല്ലേ?' അയാൾ പൊട്ടിത്തെറിച്ചു. അച്ചൻ ഒന്നും മിണ്ടാതെ ആപ്ലിക്കേഷന്റെ മുകളിൽ 'അഡ്മിറ്റഡ്' എന്നെഴുതി ഒപ്പിട്ടു.

മറിയക്കുട്ടിയുടെ മുത്തമകൻ കേസിന്റെ നിർണ്ണായസാക്ഷിയാകും എന്ന ഘട്ടം വന്നപ്പോൾ സഭാധികാരികളുടെ നിർദ്ദേശമനുസരിച്ച് ചങ്ങനാശ്ശേരിയിലെ ചില മുതലാളിമാർ അയാളെ തട്ടിക്കൊണ്ടുപോയി തങ്ങളുടെ തട്ടിൻപുറങ്ങളിൽ ഒളിപ്പിക്കുകയായിരുന്നു. ഞായർക്കൽ കേസുകളുടെ മുഖ്യ അഡ്വക്കേറ്റായ ഡോ. ചെറിയാൻ ഗുഡല്ലൂരും ചർച്ചയിൽ പങ്കെടുത്തു സംസാരിക്കുകയുണ്ടായി.

വക്കീലന്മാർ അടങ്ങിയ സദസ് ചർച്ച സജീവമാക്കി. മണിമലേത്തുകുടുംബക്കാരോ ജോയിമോനോ ഹർജി കൊടുത്താൽ കേസു വിജയിക്കുമെന്നു മാത്രമല്ല, മാധ്യമശ്രദ്ധ നേടുകയും ചെയ്യും. അവരതിനു തയ്യാറാകാത്ത സാഹചര്യത്തിൽ സംഘടന ഒരു പൊതുതാല്പര്യ ഹർജി കൊടുക്കുന്നതിന്റെ സാധ്യതകൾ ആരായണമെന്ന് പൊതുവേ അഭിപ്രായമുണ്ടായി. കൂടാതെ, ബെനഡിക്ടച്ചന്റെ കബറിടത്തിൽ വിശുദ്ധീകരണലക്ഷ്യത്തോടെ നടത്തുന്ന ചടങ്ങുകൾ വിശ്വാസികൾക്ക് ഉതപ്പിനു കാരണമാകുമെന്നതിനാൽ, അതു നിർത്തൽ ചെയ്യാനാവശ്യപ്പെട്ട് സഭാനേതൃത്വത്തിനു നിവേദനം നൽകണമെന്ന നിർദ്ദേശവുമുണ്ടായി. ട്രഷറർ ശ്രീ സണ്ണി കൂടകനാടിയിലിന്റെ നന്ദിപ്രസംഗത്തോടെ, പരിപാടി പര്യവസാനിച്ചു.